
МАЛТАН КАЛАНИ 

СССР Оборона наркомӗ Совет Союзӗн Маршалӗ 
С. К. Тимошенко 1940 ҫулхи сентябрьте Киевпа Бело- 
русси ҫар округӗсенче тактика вӗренӗвӗ ирттернӗ. Унта 
Киев ҫар округне кӗрекен 99-мӗш стрелковӑй дивизи те 
хутшӑннӑ. Ку вӗренӳрех Г. К. Жуковпа К. А. Мерецков 
арми генералӗсем те пулнӑ. Сентябрӗн 25—27-мӗшӗсен- 
че С. К. Тимошенко 99-мӗш дивизие уйрӑммӑн тӗрӗсле- 
нӗ. Кайран халӑх комиссарӗ ку дивизие приказпа Хӗрлӗ 
Ҫарӑн куҫса ҫӳрекен Хӗрлӗ ялавне панӑ. Пӗрремӗш 
стрелковӑй полка вара Хӗрлӗ Ҫӑлтӑр орденӗпе награ- 
дӑлама ыйтса, М. И. Калинин патне ҫыру ҫырнӑ. Диви- 
зири нумай командирпа политработника, кӗҫӗн коман- 
дирпа салтака хаклӑ парнесем панӑ. Чылай командирӑн 
ҫар званине пысӑклатнӑ. 

Вӑрҫӑ умӗн 99-мӗш стрелковӑй дивизи пӗтӗм Хӗрлӗ 
Ҫарта чи лайӑххисенчен пӗри шутланнӑ. 1941 ҫулхи ию- 
нӗн 22-мӗшӗ тӗлне ку дивизин уйрӑм пайӗсем ҫак пози- 
цисенче тӑнӑ: 206-мёш стрелковӑй полк Медыка ялӗ ҫы- 
вӑхӗнче, Сан шывӗнчен икӗ ҫухрӑм ҫурӑра, 1-мӗш пол- 
кӑн икӗ батальонӗ Седлиска ялӗнче, ку полкӑн тепӗр 
батальонӗ Нижанковичи ялӗнче пулнӑ, 197-мӗш полк 
Перемышлӗн кӑнтӑр-хӗвелтухӑҫӗнчи хӗллехи казармӑ- 
сенчех юлнӑ; 22-мӗш артиллери, 71-мӗш гаубичнӑй ар- 
тиллери полкӗсене тата 113-мӗш зенитнӑй уйрӑм диви- 
зиона, корпусри икӗ артполка вӑрҫӑ пуҫланиччен икӗ 
эрне маларах Седлиска ялӗ ҫумӗнчи вӑрмана лагере ку- 
ҫарнӑ. 

Тӑшманпа тӳрремӗнех ҫапӑҫмалли тата запасри по- 
зицисем, батарейӑсен сӑнамалли пункчӗсем йӑлтах ха- 
тӗр пулнӑ. Дивизи штабӗпе тата 206-мӗш полкпа ҫыхӑну 
телефонпа, погранзаставӑпа посыльнӑйсем урлӑ тытнӑ. 

Разведчиксен 46-мӗш уйрӑм батальонӗ, автотранспор- 
тӑн 12-мӗш батальонӗ хулара е ҫывӑхри ялсенче тӑнӑ. 

Дивизин 45 ҫухрӑма тӑсӑлакан чикке хӳтӗлемелле 
пулнӑ. 

92-мӗш погранотряда 1939 ҫулта йӗркеленӗ, унӑн 
215 ҫухрӑм тӑршшӗ тӑсӑлакан чикке сыхлама тивнӗ. 
Чикӗ йӑлтах Сан шывӗпе пынӑ. Ҫак тӑрӑхра пурӗ 21 
застава, темиҫе комендатура, маневрла ушкӑнсем туса 
хунӑ. Заставӑсене винтовкӑсем, автоматсем, станоклӑ 
пулеметсем икшер тата тӑватшар алӑ пулемечӗ панӑ. 
Пограничниксем, ҫавӑн пекех 99-мӗш дивизири салтак- 
семпе командирсем, пӗр-пӗрне пулӑшса, питӗ туслӑ пу- 
рӑннӑ. Дивизин сылтӑм флангӗнче 97-мӗш стрелковӑй 
дивизи, сулахайӗнче 72-мӗш горно-стрелковӑй дивизи 
тӑнӑ. 

1941 ҫулхи июнӗн 21-мӗшӗнче, шӑматкун, Берлинран 
нимӗҫ армийёсен штабӗсене шифрланӑ телеграммӑсем 
яраҫҫӗ. «Кӑнтӑр» арми хӑйне пӑхӑнакан чаҫсен штабӗ- 
сене «Паттӑрсем ҫинчен халап. Вотан. Некар. 15» текен 
пароль панӑ. Ку июнӗн 22-мӗшӗнче, ирхине, Совет Союз- 
не хирӗҫ вӑрҫӑ пуҫлатпӑр, тенине пӗлтернӗ. 

Вӑрҫӑн малтанхи сехетӗнче уйрӑмах вӑйлӑ ҫапӑҫу- 
сем Перемышль хулине икӗ пая уйӑракан Сан шывӗ 
урлӑ хывнӑ чугун ҫул кӗперӗ, электростанци тата аш- 
какай комбиначӗ патёнче пынӑ. Чугун ҫул кӗперне заста- 
ва начальникӗн заместителӗ С. П. Нечаев лейтенанг 
ертсе пынипе хӳтӗленӗ. Халиччен ҫӑмӑллӑнах ҫӗнтерме 
хӑнӑхнӑ фашистсем кӗпер ҫине пӗшкӗнмесӗр-тумасӑр, 
кулса-калаҫса пырса кӗнӗ. «Рус, капут!» — кӑшкӑрашнӑ 
хӑшпӗрисем каппайланса. Кӗпер варринчи шурӑ лини 
урлӑ каҫсан, Нечаев лейтенант вӗсем ҫине пӗрремӗш 
граната ывӑтать. Ҫак хушӑрах пирӗн пограничниксем 
винтовкӑсемпе алӑ пулемечӗсенчен ҫунтарма пуҫлаҫҫӗ. 
Ҫакна пачах кётмен фашистсем малтан выртаҫҫӗ, унтан, 
кӗпер фермисен хыҫӗпе пытана-пытана, каялла тараҫҫӗ. 
Чылайӑшӗ кӗпер ҫинех выртса юлать. 

Г. С. Поливада аслӑ лейтенант ертсе пынипе погра- 
ничниксен тепӗр ушкӑнӗ чугун ҫул кӗперӗнчен анатарах 
гитлеровецсемпе паттӑррӑн кӗрешнӗ. 

Гитлеровецсем 14-мӗшпе 15-мӗш заставӑсен хушши- 
не вӑйсӑртарах вырӑн тесе шутланӑ, кунтан, Сан урлӑ 
каҫса, пограничниксен тылне ҫӑмӑллӑнах тухма ӗмӗт- 
леннӗ. Анчах ку вырӑна И. И. Жомов политрук ертсе 
пыракан взвод станоклӑ икӗ пулеметпа, пӗр алӑ пуле- 
мечӗпе тата винтовкӑсемпе ҫирӗп хӳтӗленӗ. Вӑл тӑшман 
атакине пилӗк хутчен сирсе янӑ, ҫӗр ытла фашиста вӗ- 
лернӗ. 

Перемышльти ҫирёплетнӗ районӑн огневой точкисен 
гарнизонӗсем пограничниксене пысӑк пулӑшу параҫҫӗ. 
Чаплин кӗҫӗн лейтенант ертсе пыракан ДОТ чикӗрен 
пурӗ те 70—80 метрта ҫеҫ. Ҫак виҫӗ хутлӑ ДОТра пӗр 
тупӑпа икӗ пулемет. Вӗсем нимӗҫсен Сан шывӗн леш 
енчи ҫунтармалли хатӗрсен складне тупӑран персе вут 
хыптараҫҫӗ, фашистсен кӗпер патӗнче тӑракан эшелон- 
не те лайӑх ӑшалаҫҫӗ. Ҫак ДОТ ҫине нимӗҫсем пилӗк- 
ҫӗре яхӑн снаряд кӑларса янӑ, анчах вӑл ҫаплах «чӗрӗ». 
Вӗсем нимӗҫсемпе талӑк ҫурӑ пӗр чарӑнмасӑр ҫапӑҫнӑ: 
хамӑрӑннисем чаксан та, паттӑрсем унтах юлнӑ. 

Тепӗр ДОТра Данин кӗҫӗн лейтенант, коммунист 
расчечӗ фашистсемпе икӗ талӑк кӗрешнӗ. 

Перемышль хулинчи парторганизаци, парти комите- 
чӗн пӗрремӗш секретарӗ П. В. Орленко ертсе пынипе, 
вӑрҫӑн пӗрремӗш сехетӗнчен пуҫласах йӗркелӗхе ҫирӗп 
пӑхӑннӑ. Нимӗҫсем пеме пуҫласанах хулари коммунист- 
семпе комсомолецсем, совет активисчӗсем парти коми- 
тетне пухӑнаҫҫӗ. Хӗрлӗ Ҫара пулӑшма калаҫса татӑлаҫ- 
ҫӗ. Часах 187 рабочипе служащие винтовкӑсемпе хӗҫпӑ- 
шаллантараҫҫӗ. Вӗсем пограничниксемпе танах паттӑр- 
рӑн кӗрешеҫҫӗ. 

Ҫапла вара, пограничниксен отрячӗн вӑйӗпе, ҫирӗп- 
летнӗ районти огневой точкӑсен гарнизонӗсен хастарлӑ- 
хӗпе, дивизин уйрӑм подразделенийӗсем тата ополченец- 
сем ҫине тӑрса ҫапӑҫнипе, кӑнтӑрлаччен чикӗ линине 
ҫирӗп тытса тӑнӑ. 12 сехетре пограничниксен 92-мӗш 
отрячӗн командирӗ Я. И. Тарутин майор чикӗ тӑрӑхӗнчи 
ҫарсен округӗн начальникӗнчен, В. А. Хоменко генерал- 
майортан, Перемышль хулинчен тухса кайма приказ 
илнӗ. Пограничниксемпе пӗрлех ополченецсен отрячӗ те 
чакнӑ. Хула хӗрринчи масар ҫывӑхӗнче Я. И. Тарутин 
майор Г. В. Черных капитана, пограничниксемпе ополче- 
нецсене пӗрлештерсе, батальон йӗркелеме приказ панӑ. 

Хулара вӑрҫӑ шавӗ ҫаплах лӑпланман. Унта та кун- 
та винтовка, автомат, пулемет пени ҫӗрӗпех илтӗнсе 
тӑнӑ. Ҫӗрле 99-мӗш стрелковӑй дивизи хулан хӗвелту- 
хӑҫ енне пӗтӗмӗшпе тенӗ пекех пухӑнса ҫитнӗ те, июнӗн 
23-мӗшӗнче ҫапӑҫӑва кӗрсе, Перемышль хулине нимӗҫ- 
сенчен йӑлтах тасатнӑ. Ҫуртсем ҫинче хӗрлӗ ялавсем 
вӗлкӗшме тытӑннӑ, магазинсемпе столовӑйсем уҫӑлнӑ, 
тӗрлӗ учрежденисем ӗҫлеме пуҫланӑ. 

1941 ҫулхи июнӗн 24-мӗшӗнче Совинформбюро ҫапла 
пӗлтернӗ: «Ёнер пирӗн мухтавлӑ ҫарсем, хирӗҫ ҫапса, 
Перемышль хулипе крепоҫне каялла туртса илчӗҫ». 

Перемышль хулипе крепоҫне хӳтӗленӗ 99-мӗш диви- 
визие халӑхра легендарлӑ дивизи теҫҫӗ, нимӗҫсем вара 
ӑна «Коммунистсен дивизийӗ» тесе ят панӑ. Ку дивизи 
чӑнах та юмахри пек паттӑр пулнине нумай-нумай до- 
кумент тата ҫав дивизире пулнӑ, мӗн халичченех пурӑ- 
накан ҫынсем витӗмлӗ, ӗненмелле ҫирӗплетсе параҫҫӗ. 

СССР ВЕРХОВНАЙ СОВЕТ ПРЕЗИДИУМЁН 
УКАЗЁ 

Фронтра Германи фашисчӗсемпе ҫапӑҫнӑ вӑхӑтра ко- 
мандованин боевой заданийӗсене чыслӑн пурнӑҫланӑ- 
шӑн тата ҫавӑн чухне паттӑрлӑхпа хӑюлӑх кӑтартнӑшӑн 
99-мӗш стрелковӑй дивизие Хӗрлӗ Ялав орденӗпе награ- 
дӑлас. 

СССР Верховнӑй Совет Президиумӗн Председателӗ 

М. И. Калинин. 

СССР Верховнӑй Совст Прсзидиумӗн Секретарӗ 

А. Горкин. 

Мускав, Кремль, 1941 ҫулхи июлӗн 22-мӗшӗ. 

(Правда. 1941. Июлӗн 23-мӗшӗ). 

Ҫапла, Аслӑ Отечествӑлла вӑрҫӑра 99-мӗш стрелко- 
вӑй дивизи чи малтан Хӗрлӗ Ялав орденӗ илме тивӗҫлӗ 
пулать. 

СССР Оборона министрӗ, Совет Союзӗн Маршалӗ 
А. А. Гречко нимӗҫ фашисчӗсене ҫӗнтериӗренпе 25 ҫул 
тултарнӑ ятпа тунӑ докладра ҫапла каланӑччӗ: «Паттӑр 
та хӑюллӑ кӗрешнӗ совет воинӗсем Брест крепо|ҫӗпе Пе- 
ремышльшӗн...» 1 

Совет Союзӗн Маршалӗ, тӑватӑ хутчен Совет Союзӗн 
Геройӗ Г. К. Жуков хӑйӗн «Воспоминания и размышле- 
ния» ятлӑ кӗнекинче 99-мӗш стрелковӑй дивизин вӑрҫӑн 
малтанхи кунӗсенчи паттӑр та хӑюллӑ кӗрешӗвне пысӑ- 
ка хурса хаклать, ӑна тӗплӗн тишкерсе тухать. Маршал 
ҫапла ӑнлантарать: Перемышль хулине пулеметчиксен 
52-мӗшпе 150-мӗш батальонӗсем тата 92-мӗш погранот- 
ряд хӳтӗленӗ. Вӗсем июнӗн 22-мӗшӗнче ултӑ сехет тӗлнех 
хӑйсен малтанах хатӗрленӗ позицийӗсене йышӑнма ӗл- 
кӗрнӗ. Кунта рабочисемпе интеллигенцин хӗҫпӑшалланнӑ 
отрячӗсем те пулнӑ- Фашистсем вӗсенчен темиҫе хут ыт- 
ларах пулнӑ пулин те, паттӑррӑн кӗрешсе, тӑшмана чы- 
лай вӑхӑт хушши тытса тӑнӑ. Унтан 92-мӗш погранотряд 


1 Правда. 1970. 10 мая. 

начальникӗ Я. И. Тарутин майор пурне те, хула хыҫне 
чакса, ҫӗнӗ рубеж йышӑнма приказ парать. Кунта вӗсем 
тӑшмана тепӗр хут тытса чараҫҫӗ. Ҫакӑ лагерьте тӑнӑ 
99-мӗш стрелковӑй дивизие (командирӗ Н. И. Демен- 
тьев полковник) килсе ҫитме май парать. Июнӗн 23-мӗ- 
шӗнче дивизи, пограничниксемпе ополченецсен пӗрлеш- 
тернӗ батальонӗпе пӗрле, хирӗҫ ҫапса, фашистсене хула- 
ран каялла хӑваласа кӑларать. 99-мӗш дивизи фашист- 
сен пысӑк вӑйне ҫӗмӗрсе тӑкнӑ, ҫичӗ талӑк хушши совет 
ҫӗрне пӗр метр та паман. Вилнисене шутласа пӑхнӑ та 
пӗр совет салтакне виҫӗ нимӗҫ тивнине палӑртнӑ. Ию- 
нӗн 29-мӗшӗнче ирхине тин, командовани приказне пӑ- 
хӑнса, дивизи хуларан тухса кайнӑ ! . 

«Правда», «Известия», «Красная Звезда», фронтсем- 
пе армисенче, дивизисенче тухса тӑнӑ пур хаҫатсенче те 
вӑрҫӑн малтанхи кунӗсенче, пирӗншӗн чи йывӑр вӑхӑт- 
ра, 99-мӗш дивизин паттӑрла ӗҫӗсем ҫинчен ҫйне-ҫинех 
статьясем, унӑн боецӗсемпе командирӗсен сӑнӳкерчӗкӗ- 
сем пичетленеҫҫӗ- Ҫав статьясене политработниксемпе 
агитаторсем салтаксене вула-вула панӑ. Пирӗннисем пӗ- 
тӗм фрончӗпех тӑшманпа ҫапӑҫса чакса пынӑ вӑхӑтра, 
99-мӗш стрелковӑй дивизи, хирӗҫ ҫапса, чикӗри Пере- 
мышль хулине хӑйӗн аллинче ҫирӗп тытса тӑни пурне те 
тӗлӗнтермеллипех тӗлӗнтернӗ. 

Александр Васильев «Возвращение к легенде» кӗне- 
кинче вӑрҫӑн ҫиччӗмӗш кунӗнче хӑйсен чаҫӗнче пулса 
иртнӗ митинга ҫапла ҫырса кӑтартать: 

«Дивизи командирӗ грузовик ҫине хӑпарса тӑчӗ. 

— Юлташсем! — тесе пуҫларӗ вӑл хӑйӗн сӑмахне. — 
Эпӗ никама та айӑпламастӑп: эсир пурте паттӑррӑн ҫа- 
пӑҫрӑр. Анчах та текех чакма юрамасть. Эпир ҫакӑнта 
оборона йышӑнатпӑр та текех пӗр утӑм та чакмастпӑр! 
Эсир пӗлетӗр-и? 99-мӗш стрелковӑй дивизи мӗн халичче- 
нех чикӗ хӗрринчи Перемышль хулине хӑй аллинче тыт- 
са тӑрать. Эпир вара ӑҫта? Сиртен ыйтатӑп, ӑҫта эпир?! 
Чикӗрен икҫӗр ҫухрӑмра! 

Генерал дпвизи ялавне ҫӗклеме приказ пачӗ. Сыв- 
лӑшра хӗрлӗ ялав вӗлкӗшме пуҫларӗ. 

— Эпир те ҫак ялав умӗнче Перемышль паттӑрӗсем 
пекех кӗрешме тупа тӑватпӑр! 

— Тупа тӑватпӑр! — янӑраса кайрӗ ретсем тӑрӑх. 

— Текех пӗр утӑм та чакмастпӑр! 


1 См.: Жуков Г. К. Воспоминания и размышления. М., 1969. 
С. 255. 

— Тупа тӑватпӑр! Чакмастпӑр!» 1 

Ҫав кӗнекеренех тепӗр тӗслӗх. 

«Окопсем тӑрӑх политпайран килнӗ агитаторсем ҫӳ- 
реҫҫӗ. Вӗсем сасӑпа статьясем, очерксем, калавсем, сӑ- 
вӑсем вуласа параҫҫӗ. «Навеки овеянный славой крыла- 
той, да здравствует путь девяносто девятой!» Эпир пат- 
тӑрсен сӑнӳкерчӗкӗсем ҫине тӗмсӗлсе пӑхатпӑр. Вӗсем 
пирӗн пекех. Пирӗн пурин те тӑшманпа хӑвӑртрах тепӗр 
хут тӗл пулас килет» 2 . 

Тата тепӗр тӗслӗх: 

«Эпир, тӑшман ункине лекнисем, июлӗн 24-мӗшӗнче 
вӑрманта радио итлетпӗр. СССР Верховнӑй Совет Пре- 
зидиумӗ 99-мӗш стрелковӑй дивизие Хӗрлӗ Ялав орде- 
нӗпе наградӑлани ҫинчен Указ вулаҫҫӗ. Репродуктор 
патне салтаксемпе командирсем йышлӑн пухӑннӑ. «Шу- 
хӑшлӑр-ха, пӗрремӗш орден!» — тет пӗр офицер. «Пурте 
ӑнса пырать-ҫке ку 99-мӗш дивизире. Телейлӗ унти сал- 
таксем», — тӗлӗнет тепри. «Апла пирӗн те вӗсем пекех 
ҫапӑҫмалла. Кӗҫӗр ункӑран мӑйкӑча татса тухмалла!»— 
татӑклӑн калать сӑмси ҫине пенсне лартнӑ типшӗм ге- 
нерал» 3 . 

Вӑрҫӑ пуҫламӑшӗнче 99-мӗш дивизи Перемышле ҫапла 
паттӑррӑн хӳтӗлени хура тӳпери ҫутӑ ҫӑлтӑр пекех пул- 
нӑ, ҫав ҫӑлтӑрӑн ҫути пур фронтсенче те ялкӑшса ҫу- 
талнӑ, совет воинӗсене фашистсемпе паттӑр та хӑюллӑ 
кӗрешме хавхалантарнӑ. 

Асӑннӑ дивизире чӑвашсем те нумай пулнӑ. Ҫав пат- 
тӑр янташсем ҫинчен тӑван халӑха каласа памаллах. 


1 Васильев А. Возвращение к лсгенде. М., 1967, С. 12—13. 
(Перевод наш. — Г. П.) 

2 Там же. С. 19. 

3 Там же. С. 18. 



ПЁРРЕМЁШ ТЁЛПУЛУ 


Савӑнса-ҫунатланса, хумханса-пӑлханса вулатӑп 
Ю. К. Стрижковӑн «Герои Перемышля» кӗнекине. 138- 
мӗш страница. Тӑпах чарӑнатӑп. «Чернигов тӑрӑхӗнче 
партизан отрядӗнче 1-мӗш стрелковӑй полкран 
А. Г. Ефимов сержант ҫапӑҫнӑ, халӗ вӑл Чӑваш АССР- 
ӗнче пурӑнать» тенине блокнота ҫырса илетӗп. Малалла 
вулатӑп. «Чӑваш республикинчи Элӗк вӑтам шкулӗнчи 
«Чайка» клуб йӗрлевҫисем те нумай ӗҫ тунӑ, вӗсене Пе- 
ремышль хӳтӗлевҫи, 1-мӗш стрелковӑй полк сержанчӗ 
пулнӑ М. В. Бурмистров ертсе пырать» тенине те блок- 
нотра паллӑ тӑватӑп. 

Ку мана тӗлӗнтерсе-савӑнтарса ячӗ. Ара, эпӗ ку шкул- 
тан пурӗ те виҫҫӗр мегрта ҫеҫ пурӑнатӑп-ҫке. Юлашки 
страницине вуланӑ хыҫҫӑн кӗнекене хупатӑп та пӗр тӑх- 
таса тӑмасӑрах шкула васкатӑп. 

— Манӑн Бурмистров учителе курса калаҫмалла- 
ччӗ, — тетӗп Иван Алексеевич Агафонов директора алӑ 
парса сывлӑх суннӑ хыҫҫӑн. 

— Пирӗн шкулта унашкал хушаматлӑ учитель ҫук,— 
тавӑрать мана директор. Хӑйӗн тути ҫинче ӑшӑ кулӑ 
палӑрать. 

Эпӗ алӑри кӗнекене уҫатӑп та директора кӑтартатӑп. 

— Мӗнле ҫук? Акӑ, кунта шурӑ ҫине хурапах ҫыр- 
нӑ-ҫке, М. В. Бурмистров тенӗ. 

— Унта ҫаплах ҫырнӑ та, анчах кӑштах пӑтраштар- 
нӑ. Айтӑр, паллаштарам, вӑл халӗ шӑпах «Чайка» клуб- 
ра пулма кирлӗ, — тесе, директор мана сада вырнаҫнӑ 
уйрӑм классенчен пӗрне илсе кӗчӗ. Кунта ачасем пӗвӗпе 
икӗ метра яхӑн, кӗлеткипе чӑн-чӑн улӑп паттӑра аеа 
илтерекен ҫынна ҫавӑрса илнӗ те пӗр-пӗрне пӳлсех кала- 
ҫаҫҫӗ. 

— Меркурий Владимирович, сирӗнпе ҫак юлташ пал- 
лашасшӑн, — терӗ директор, ҫав учитель патне пырса. 

Тӗрӗссипе вара, пире 
паллашма кирлӗ те мар 
иккен: эпир пӗр-пӗрне чы- 
лайранпа пӗлетпӗр. Ан- 
чах вӑл халиччен маншӑн 
Бурмистров мар, Ники- 
форовчӗ. 

Ёҫӗ ҫапла пулнӑ. 
Элӗкри «Чайка» клуба 
пынӑ материалсене (ко- 
пийӗсене, паллах) «Ге- 
рои Перемышля» кӗнеке 
авторне Никифоров яра- 
нра панӑ иккен, Вӑрмарта 
ӗҫленӗ М. В. Бурмистров 
учитель-краевед та 

Ю. Стрижкова тӗрлӗрен 
материалсем ярса тӑнӑ. 
Кӗнеке авторӗ «М. В. Ни- 
кифоров» вырӑнне 

«М. В. Бурмистров» тесе 
пичетлесе кӑларнӑ. 

— Акӑ, Стрижков ҫырӑвне вулӑр, — тет мана Мер- 
курий Владимирович. 

Кӗнеке авторӗ ҫапла йӑнӑш пулса тухнӑшӑн Никифо- 
ровран каҫару ыйтнӑ, паха материалсем ярса панӑшӑн 
чӗререн тав тунӑ. Сӑмах май каласан, вӗсем халӗ ҫывӑх 
туссем, пӗр-пӗрне тӑтӑшах ҫырусем ҫырса тӑраҫҫӗ. 

— Пирӗн паянхи почта уйрӑмах пуян пулма кирлӗ. 
Малтан ҫак бандероле уҫар-ха, — тет Меркурий Влади- 
мирович, аллинчи пысӑк конверта кӑтартса. 

Эпир сӗтел тавра пуҫтарӑнса лартӑмӑр. Бандероль 
Валерий Иванов пионер ячӗпе килнӗ. Уҫрӗҫ. Унтан 
А. С. Ильин генерал-майорӑн пысӑк сӑнӳкерчӗкӗ тата 
38 страницӑллӑ ҫырӑвӗ тухрӗ. Вӑл 99-мӗш дивизин по- 
литпай начальникӗ пулнӑ. Халӗ Киев хулинче пурӑнакан 
отставкӑри генерал ӳркенмен. Дивизири коммунистссм- 
пе комсомолецсен тӗлӗнмелле паттӑрлӑхӗ ҫинчеп черене 
хумхантармалла, ӗмӗр асра юлмалла ҫырнӑ вӑл. «Эсир, 
мухтавлӑ Совет ҫӗршывӗн ҫамрӑк ҫыннисем, калама ҫук 
пысӑк, кирлӗ, усӑллӑ ӗҫ тӑватӑр. Хӑвӑр клуба ертсе 
пыракан М. Никифоров учителе, пирӗн диш 1 зпрс пулнӑ 
паттӑр салтака, манран хӗрӳллӗ салам калӑр. Алҫырӑв- 
не каялла ярса пама ыйтатӑп», — тсчи ; геперал ҫыру 
вӗҫӗнче. 



М. В. Никифоров, ссржант, 
аслӑ радиотелеграфист. 

— Акӑ, мӗн, ачасем, ҫапла тӑвар, — терӗ Меркурий 
Владимирович, ҫыру текстне 10 пая пайларӗ. Вара вӗ- 
сене клуб членӗсене валеҫсе пачӗ. — Генерал мӗнле 
ҫырнӑ, шӑп та лӑп ҫавӑн пек, пӗр сӑмах улӑштармасӑр 
хӑвӑрӑн тетрадьсем ҫине куҫарса ҫырса илӗр. Кайран 
вӗсене пӗрлештерсе ҫӗлӗпӗр, ытти документсемпе пӗрле 
шкапа хурӑпӑр. Унтан алҫырӑвне генерала каялла ярса 
парӑпӑр, тав ҫырӑвӗ ҫырӑпӑр. 

«Чайка» клуб членӗсем парта хушшине кӗрсе ларчӗҫ 
те ҫырма пикенчӗҫ. 

Пӗр шкап ҫыру! Аҫтан-ӑҫтан килмен, кам-кам кӑна 
ҫырса яман пулӗ кунта! 

— Кӑмӑлӑр пулсан, кусене киле илсе кайсах вула- 
ма пултаратӑр. Уйрӑмах интереслисем, ятлӑ-сумлӑ ҫын- 
сем ҫырнисем, — ман ума пӗр ҫыру хыҫҫӑн тепӗрне ху- 
рать Меркурий Владимирович. — Акӑ, ку пирӗншӗн уй- 
рӑмах хаклӑ. Ана дивизи штабӗн начальникӗ пулнӑ Го- 
рохов генерал-майор ҫырнӑ. Ун чухне вӑл полковникчӗ. 
Кунта дивизи кунҫулне уйрӑмах тӗгтлӗ ҫырса кӑтартнӑ. 
Ана та, паянхи пекех, куҫарса илтӗмӗр, копине кунта 
хӑвартӑмӑр, ҫырӑвне каялла ярса патӑмӑр. Кайран Го- 
рохов пире тав туса хуравларӗ. 

Меркурий Владимирович ман ума машинкӑпа пичет- 
ленё тепӗр ҫыру пырса хучӗ. Бакуран Борис Кумариташ- 
вили ҫырать. 

— Унпа тата мӗнле ҫыхӑннӑ эсир? 

— Аван пӗлеттӗм эпӗ ӑна. Пулеметчикчӗ. Унӑн ад- 
ресӗ те упранеа юлнӑччӗ. Чӗрӗ юлнӑ-ши тесе, ҫыру ҫырса 
ятӑм та, авӑ, мӗн хулӑнӑш ҫыру ячӗ. Вӗсем 52-мӗш 
пулемет батальонӗнче пурӗ вуникӗ грузинччӗ, чикӗ хӗр- 
ринчех тӑратчӗҫ. Вулӑр. Вара пирӗн пулеметчиксем фа- 
шистсемпе мӗнлерех ҫапӑҫнине хӑвӑрах лайӑх ӑнланса 
илӗр. Акӑ, ҫакӑн адресне вулӑр тата, — Никифоров ма- 
на 10 страницӑллӑ тепӗр ҫыру тыттарчӗ. Вулатӑп: «Одес- 
ская область, Татар-Бунарский район, колхоз «Правда», 
Федор Тихонович Лепилин». 

— Кам вара вӑл? 

— Пӗлместӗр-и? Вӑл пӗтӗм Одесса облаҫӗнче чапа 
тухнӑ колхоз председателӗ. Пнрӗн дивизире рядовой 
салтакчӗ, —хуравларӗ Меркурий Владимирович, вӑл ма- 
на тата тепӗр ҫыру пачӗ. Вулатӑп: «Артиллери, 99 ст. д. 
1941 ҫ. Перемышль патӗнчи ҫапӑҫусенче» тесе ят панӑ 
ӑна. Авторӗ — Калюжный, запасри подполковник. 

— Чи хакли пирӗншӗн, темле пулсан та, ҫакӑ. —Мер- 
курий Владимирович хальхинче хытӑ хуплашкасем хуш- 

шине хунӑ виҫӗ етраницӑллӑ ҫыру тыттарчӗ. Эпӗ ӑна 
куртӑм та тата ытларах тӗлӗнтӗм. Совет Союзен Мар- 
шалӗ Иван Христофорович Баграмян «Чайка» клубӑн 
членӗсене тӗплӗ ҫыру ярса пама ӳркенмен, ӑна вӑл «Ҫӗн- 
терӳ ҫулӗпе» ят панӑ. 

Унти хӑшпӗр вырӑнсемпе вулакана паллаштарар-ха. 

«Кӑнтӑр — Хӗвеланӑҫ фрончӗн летопиҫӗ маншӑн шӑ- 
пах Перемышльтен пуҫланчӗ. Ун чухне эпир пурте, фронт 
командующийӗнчен пуҫласа рядовой боец таранах, Сан 
шывӗ хӗрринчи хӗрӳллӗ ҫапӑҫусем ҫинчен пӗлеттӗмӗр, 
Перемышле хӳтӗлекенсен паттӑрлӑхӗпе хӑюлӑхӗнчен 
тӗлӗнсе савӑнаттӑмӑр. Ҫак паттӑр гарнизон, ума лартнӑ 
задачӑсене чыслӑн пурнӑҫласа, чакнӑ чухне те тӑшмана 
пӗр хӑрамасӑр аркатса-ҫӗмӗрсе пычӗ, хӑйпе кӳршӗллӗ 
дивизисемпе уйрӑм чаҫсене те пысӑк пулӑшу пачӗ. Ун- 
шӑн вӗсене, 99-мӗш стрелковӑй дивизири боецсемпе ко- 
мандирсене, чӗрӗ юлнисем мӗн виличченех манмӗҫ. 

Ун чухне кунсем шутсӑр йывӑрччӗ. Ҫавӑн пек хӑ- 
рушӑ самантра эпир каялла чакни никамшӑн та вӑрт- 
тӑнлӑх мар. Эпӗ ҫар ҫынни. Чакнине те тӳснӗ, Аслӑ 
Ҫӗнтерӳ кунне курса та еавӑннӑ. Ҫавӑнпа 1941 ҫулхи 
ҫуллахи йывӑр пулӑмсен тӗп пӗлтерӗшне палӑртса хӑва- 
расшӑн. 

Анӑҫри патшалӑхсене турта-турта илнӗ чухнехи ҫӑ- 
мӑл ҫӗнтерӳсене хӑнӑхса ҫитнӗ фашистсем Хӗрлӗ Ҫар 
ҫирӗп те хӑватлӑ пуласса кӗтмен. Вӑрҫӑн йывӑр та тра- 
гедиллӗ пӗрремӗш уйӑхӗсем пирӗншӗн малашнехи ҫӗн- 
терӳсем валли шкул та, опыт та пулса тӑчӗҫ. Ҫакӑ ва- 
ра тӑшмана тӗпӗ-йӗрӗпе ҫапса аркатма пулӑшрӗ... 

Пирӗн ҫамрӑксен ашшӗсен паттӑрлӑхӗ, эпир Ҫӗнтерӳ 
патне утса тухнӑ ҫул ҫинчи йывӑрлӑхсем ҫинчен пӗлмел- 
лех...» 

Меркурий Владимирович шухӑша кайнӑ пек пулчӗ, 
унтан ҫапла хушса хучӗ: 

— Пирӗн мухтавлӑ дивизи пирки вӑрҫӑ пуҫламӑшӗн- 
че пӗтӗм тӗнче шавласа калаҫрӗ. Вӑл пӗтӗм Совет Ҫа- 
рӗшӗн ырӑ тӗслӗх пулса тӑчӗ. Халӗ те, акӑ, пирӗн диви- 
зи ҫинчен кӗнеке хыҫҫӑн кӗнеке кӑлараҫҫӗ. Тӗрлӗрен ха- 
ҫатсемпе журналсенче интереслӗ статьясем пичетленеҫ- 
ҫӗ. Ку дивизире чӑвашсем те нумай пулнӑ. Пирӗн рай- 
онтан кӑна аллӑ ҫынна яхӑнччӗ. Эпӗ пӗлменнисем мӗн 
чухлӗ пулнӑ пулӗ, — хумханать вӑл аса илнӗ май. 

— Халлӗхе хӑвӑр ҫинчен каласа кӑтартӑр-ха. Сыв- 
лӑх пулсан, ьтттисем патне те ҫитсе курӑп, — шантара- 
тӑп Никифорова, вӑл мӗн каласса интересленсе кӗтетӗп. 

— Радиотелеграфист пулнӑ май эпӗ хамӑр полкри 
командирсемпе боецсене ҫеҫ мар, ытти чаҫсенчи чьтлай 
ҫынна та аван пӗлеттӗм. Ыран июнӗн ҫирӗм иккӗмӗш 
тенӗ каҫ эпӗ дежурствӑра тӑраттӑмччӗ. Наушник тӑ- 
хӑннӑ, алӑсем — аппарат ҫинчех. Тул ҫутӑлса килнӗ вӑ- 
хӑтра умри аппарат темле канӑҫсӑррӑн, хыпӑнуллӑн 
ҫатӑртатса илчӗ. Пирӗн ҫине фашистсем тапӑнни ҫин- 
чен пӗлтерчӗҫ заставӑран. Эпӗ тӳрех дивизи штабне 
шӑнкӑравларӑм. Дежурнӑй офицерпа калаҫнӑ хушӑра 
ҫыхӑну татӑлчӗ. Пирӗн полк ун чухне лагерьте тӑратчӗ, 
чикӗрен инҫерехчӗ. Ҫавна пула вӑрҫӑн пӗрремӗш кунӗ 
нимӗнле тытӑҫу таврашӗ те пулман. Каҫ пулса ҫитнӗ 
ҫӗре, пӗр ҫапӑҫусӑр-ҫухатусӑрах, хулан хӗвелтухӑҫ енне, 
масар патне пырса ҫитрӗмӗр. Ҫӗрле, ҫур ҫӗр иртсен, полк 
командирӗн политпай заместителӗ Розенштейн парти 
пухӑвӗ пухрӗ. 

— Кун йӗркинче пӗр ыйту, — терӗ вӑл. — Перемышль 
хулине штурмламалла, тӑшмана Сан шывӗ урлӑ каялла 
хӑваласа ямалла. Коммунистсем, пирӗншӗн кашни ми- 
нут хаклӑ. Эпир вӑрҫӑ хирӗнче ҫакна кӑтартса памал- 
ла: большевйксем тӑшмана пӗтӗм чунтан, пӗтӗм чӗререн 
кураймаҫҫӗ, кирек епле пулсан та, Тӑван ҫӗршыв при- 
казне пурнӑҫламалла. 

Эпир пурте тупа турӑмӑр. Хулана пирӗн Вонче ялӗн 
ҫурҫӗр-хӗвелтухӑҫ енчен тапӑнмалла. Пӗрлештернӗ ба- 
тальон та пирӗнпе пулать. Тӑшман хӑй ҫине эпир ҫапла 
хӑюллӑ та шиксӗр тапӑнасса кӗтмен. Пире Розенштейн 
хӑй ертсе пычӗ. Пирӗн рота, пӗчӗк-пӗчӗк ушкӑнсене пай- 
ланса, артиллери хӳтӗленипе, наступлени туса пычӗ. 
Тӑшмана кашни шӑтӑкран, кашни ҫуртран, подвалран 
тасатса пырса, вокзал патне тухрӑмӑр. Хула варринче 
пирӗн ҫине нимӗҫсен пӗр батальонӗ тапӑнчӗ. Малтан 
гранатӑсем, унтан штыксем хута кайрӗҫ. Тӑшман пире 
хӗсме пуҫларӗ. Шӑп ҫак йывӑр вӑхӑтра вӗсен тылне пӗр- 
лештернӗ батальон пырса тухрӗ те хыҫалтан тапӑнчӗ. 
Ф ашистсем пӗр саманта ҫухалса кайрӗҫ. Ҫакӑнпа эпир 
питӗ меллӗ усӑ куртӑмӑр. Штыксене малалла тӑсса, 
мӗн сас ҫитнӗ таран урра кӑшкӑрса, тӑшман ҫине ыт- 
кӑнтӑмӑр. Фашистсем хушшинче арпашу пуҫланчӗ. Тар- 
ма ӗлкӗрекенсем тарчӗҫ, хӑравҫисем аллисене ҫӗклерӗҫ, 
вилнисемпе суранланнисем выртса юлчӗҫ. 

Рестораншӑн та вӑйлӑ ҫапӑҫусем пулчӗҫ. Фашист- 
сем кунта пулеметсем вырнаҫтарса лартма ӗлкӗрнӗ. Ан- 
чах малтанхи ҫитӗнӳсемпе хавхаланса кайнӑ боецсемпе 
командирсене тӑшман текех хӑрушӑ мар. Фашистсем 

ресторантан аллисене ҫӗклесе тухма пуҫларӗҫ. Ҫапла 
эпир вӑрҫӑн иккӗмӗш кунӗнчех тыткӑна парӑнакан фа- 
шистсене пӗрремӗш хут хамӑр куҫпа куртӑмӑр. Вӗсене 
тыла ӑсатрӗҫ. Анчах, ун чухнехи лару-тӑрӑва пула, вӗ- 
сене пурне те персе пӑрахнӑ. Кӑнтӑрла иртнӗ тӗле пи- 
рӗн дивизи, пӗрлештернӗ батальонпа пӗрле, Перемышль 
хулине йӑлтах ирӗке кӑларчӗ. Тепӗр кунне площадьре, 
Мицкевич поэт палӑкӗ патӗнче, хулашӑн паттӑррӑн ҫа- 
пӑҫса ӗмӗрлӗхех куҫӗсене хупнӑ юлташсене ҫар йӗркипе 
чысласа пытартӑмӑр. Фашистсем кашни кунах, кашни 
каҫах темиҫе хутчен те — е унтан, е кунтан Сан урлӑ 
каҫма хӑтланса пӑхаҫҫӗ, анчах пирӗннисем чикӗ хӗр- 
ринче ҫирӗп тӑраҫҫӗ. Ун чух эпир, кадровиксем, пурте 
ҫирӗп сывлӑхлӑччӗ, кӗрнеклӗччӗ, вӑйлӑччӗ. Шыв урлӑ 
каҫеа ҫыран хӗррине тухма хӑтланакан фашистсене 
штыксемпе шапасене тирнӗ пекех тирсе ывӑтаттӑмӑр. 
Тӗрӗссипе каласан, эпир хамӑр, Сан урлӑ каҫса, ни- 
мӗҫсене анӑҫалла хӑвалама пултарнӑ, анчах апла тума 
ҫӳлтен приказ пулман. Ҫакӑншӑн эгшр шутсӑр тарӑ- 
хаттӑмӑр. 

— Нимӗҫсен пропаганди пирки мӗн те пулин калай- 
мӑр-и? 

— А-а, ку япала вӑйлӑ та, вӑйсӑр та вӗсен. Июнӗн 
ҫирӗм виҫҫӗмӗшӗнче каҫ пулнӑ-пулманах Сан леш енче 
нимӗҫсен громкоговорителӗ вырӑсла кӗрлеттерме пуҫ- 
ларӗ. Мӗн ирчченех пакӑлтатрӗҫ. Мӗнле кӑна хӑратма- 
рӗҫ пуль пире. Паянхи ҫапӑҫушӑн сире пӗри юлмиччен 
шӑлса тӑкатпӑр, теҫҫӗ. Ҫутӑлса ҫитсен вара хула ҫине 
пиншер листовка тӑкма пуҫларӗҫ. Хальхинче мӗнле кӑна 
йӑпӑлтатмаҫҫӗ пуль. Парӑнӑр, парӑннисене ҫӑтмахри 
пек ырӑ пурнӑҫ туса паратпӑр, теҫҫӗ. Анчах пӗрремӗш 
ҫапӑҫусемех ҫакна кӑтартса пачӗҫ: пирӗн дивизири бо- 
ецсемпе командирсем хамӑрӑн Тӑван ҫӗршыва чун-чӗ- 
ререн юратаҫҫӗ, тӑшмана вара пӗтӗм чун-чӗререн курай- 
маҫҫӗ, — тӑруках ҫиллессӗн пӑхса илет Меркурий Вла- 
димирович. 

Вӑл вӑрҫӑн хӗрӗхмӗш кунӗнче суранланнӑ, ӑна тыл- 
ри госпитале ӑсатма ӗлкӗрнӗ. Юсаннӑ хыҫҫӑн таиксемпе 
кӗрешекен артиллери дивизионне лекет, 45 мнллнметр- 
лӑ тупӑ наводчикӗ пулса тӑрать. Ку тупӑ ялапах пехо- 
тӑпа пӗрлех ҫӳрет, тӑшман ҫине тӳрӗ наводкӑпа перет. 
Ҫавӑнпах ӗнтӗ фашистсем чи малтан ҫан тупӑссне пӗ- 
терме тӑрӑшатчӗҫ. 

— Пӗррехинче нимӗҫсен самолсче ӑша ҫунтарчӗ ма- 
нӑнне. Малти линире ҫапӑҫаканссм валлп пкё михӗ су- 

хари леҫсе пама приказ пачӗҫ мана. Ун чух фашистсен 
самолечӗсем саранча пекех вӗҫетчӗҫ. Уҫӑ вырӑнпа упа- 
ленсе пыраттӑм. Пӑхатӑп: пӗри манран юлмасть те юл- 
масть. Пӗрре пулеметран ҫатӑртаттарса иртсе каять 
кӑна, каллех хыҫалтан ҫаврӑнса килет. Ҫапла темиҫе 
хут хӑтланчӗ. Пӑхатӑп, пӗр михӗри сухари ҫурри ҫеҫ 
юлнӑ: миххе пульӑсем ҫурса пӗтернӗ иккен. Самолечӗ 
ҫухалчӗ. Эпӗ те окопа ҫитрӗм. Пӗр лейтенанта ҫапла 
калатӑп: камӑн ҫиес килет, авӑ, унта кайса суйлаччӑр, 
эпӗ айӑплӑ мар, тетӗп, — пулни-иртнине аса илет Мер- 
курий Владимирович. Унтан ҫапла хушса хурать: — 
Унашкал япаласем нумай пулнӑ манӑн. Аҫта ответлӑ ӗҫ, 
ҫавӑнта мана яратчӗҫ. 

— Вӑйлӑ, пултаруллӑ пулнӑ эсир. Ҫавӑнпа шаннӑ. 

Пульӑн куҫӗ ҫук. Никама та тиркемест. Пӗррехинче, 
нимӗҫсен ункинчен тухнӑ чухне, Никифоров йывӑр су- 
ранланать, контузи пулать. Нумайччен асапланать вӑл 
госпитальте. Костыльсем йӑлӑхтарсах ҫитереҫҫӗ ӑна. 
Вара рапорт хыҫҫӑн рапорт ҫырма пуҫлать. «Эпӗ радио- 
телеграфист. Ларнӑ ҫӗртех ӗҫлеме пултаратӑп. Текех 
госпитальте анекдотсем итлесе выртма пултараймастӑп. 
Эпӗ радиотелеграфист. Ҫавна шута илӗр». 

Часах Меркурий Владимирович авиацие лекет. Свя- 
зистсен 190-мӗш уйрӑм роти, 18-мӗш сывлӑш флочӗн 
иккӗмӗш авиадивизийӗ. Кунта ӑна вӗр-ҫӗнӗ хӑватлӑ ра- 
диостанцин аслӑ радиотелеграфисчӗ туса хураҫҫӗ. 

Иккӗмӗш авиадивизире йӑлтах ҫӗрле инҫете, тӑшман 
тылне, вӗҫекен йывӑр бомбардировщиксем пулнӑ. Мал- 
тан, Никифоров пынӑ чухне, вӗсем Каменск-Подольск 
облаҫӗнче тӑнӑ, каярахпа Польшӑна куҫнӑ. Ҫавӑнтан 
бомбардировщиксем Данциг, Кенигсберг, Берлин тата 
ытти хуласем ҫине вӗҫнӗ. 

— Ку авиадивизин мухтавлӑ ӗҫӗсем ҫинчен нумай 
ҫырнӑ. Дивизи командирӗ, икӗ хутчен Совет Союзӗн 
Геройӗ Федоров полковник, чӑннипех те никамран, ним- 
рен хӑраман, шикленмен, ҫав тери тӗлӗнмелле ҫынччӗ. 
Вӑл тӑшман тылне кӑнтӑрла пӗр-пӗччен вӗҫсе каятчӗ, 
сайра хутра ҫеҫ истребительсем илетчӗ. Аҫта, хӑш вы- 
рӑнта тӑшман капланса тӑнине пӗлсе килетчӗ. Тепӗр 
чухне ӑна нимӗҫсен теҫеткешер самолечӗ хупӑрласа ил- 
ни те пулнӑ. Тӗлӗнеттӗмӗр. Чип-чиперех таврӑнатчӗ. Ҫӗр- 
ле вара ҫав вырӑнсене бомба пӑрахма ыттисене ертсе 
каятчӗ. Хам ҫинчен калани аван мар та, хӑй вӗҫсе 
кайнӑ чухне дежурствӑна ялан тенӗ пекех мана хӑва- 

ратчӗ. Эпӗ ӗнтӗ йӑлтах хӑнӑхса та палласа ҫнтнӗччӗ, 
кам самолечӗ иккенне, хӑш стрелок-радистпа ҫыхӑну 
тытнине пӗрремӗш сигналранах пӗлекен пулнӑччӗ, — аса 
илет Никифоров. 

Пӗррехинче, тӗтреллӗ кун, бомбардировщиксем кӑн- 
тӑрлах Кенигсберг ҫине вӗҫее каяҫҫӗ. Ҫамрӑк летчик 
Иванов самолечӗн пӗр моторне фашистсем персе строй- 
ран кӑлараҫҫӗ. Вӑл ыттисенчен ҫухалса юлать, ҫапах 
задание пурнӑҫлать, радйоузелти Никифоровпа татӑл- 
ми ҫыхӑну тытнӑран самолетне хамӑр аэродрома чипе- 
рех антарса лартать. Ҫавӑнпах ӗнтӗ, самолетӗнчен тух- 
сан, летчик ниҫта каймасӑр тӳрех радиоузела чупать; 
Меркурие тав туса, унӑн аллине чӑмӑртать. 

Майӑн пӗрремӗшӗпе иккӗмӗшӗнче ҫӑра тӗтре тӑнӑ. 
Самолетсем Берлин ҫине кӑнтӑрла вӗҫнӗ. Хӑшпӗрисем, 
хӑйсен аэродромне тупаймасӑр, кӳршӗри аэродромсене 
ана-ана ларнӑ. Никифоров радиотелеграфист вӗсене пӗр 
минут тӑхтамасӑр шыранӑ, пурне те хӑйсен аэродромне 
таврӑнма пулӑшнӑ. 

— Аса илмелли нумай. Анчах пӗрне нихҫан та, ви- 
личчен те манас ҫук, — калаҫӑва малалла тӑсать Мер- 
курий Владимирович. — Дивизи командирӗ радиоузела 
пырса кӗчӗ. Эпӗ рапорт пама хатӗрлентӗм. «Ҫук, кир- 
лӗ мар. Часах вӑрҫӑ пӗтет. Эсӗ кунта ларса Берлина 
курмасӑрах юлатӑн. Айта хампа, стрелок-радист вырӑн- 
не. Берлина кӑтартатӑп. Асӑнмалӑх. Ҫӳлтен питӗ лайӑх 
курӑнать», — тет. Эпӗ чутах ҫухалса каймарӑм. Шухӑш- 
лӑр-ха эсир. Дивизи командирӗ, икӗ хутчен Совет Сою- 
зӗн Геройӗ Федоров полковник Берлин ҫине сывлӑшран 
пӑхма мана хӑйпе пӗрле илсе каять! Чӑнах та, куртӑм 
вара Гитлер йӑвине. Берлин ҫунать, манӑн чӗре савӑ- 
нӑҫпа тапать. «Ҫун, пӗт, аркан, фашизм йӑви!» — тетӗп 
ӑшӑмра. 

— Ҫапла вӗҫлерӗм эпӗ иртнӗ вӑрҫа. Лайӑх вӗҫле- 
рӗм, — калать юлашкинчен паттӑр чӑваш, халӗ Элӗкри 
ҫутӗҫ пайӗнче ӗҫлекен Меркурий Владимирович Ники- 
форов коммунист. 

Вӑл нумай ҫул хушши районти Мире хӳтӗлекен ко- 
митет председателӗнче ӗҫлерӗ. Районти ӗҫҫыннисем Мир 
фондне нумай пин тенкӗ укҫа хывнӑ. Меркурий Влади- 
мирович обществӑлла ӗҫсене активлӑ хутшӑнать. Кол- 
хозсемпе совхозсенче, шкулсенче, районти тӗрлӗрен пред- 
приятисемпе учрежденисенче тӑтӑшах лекцисем вулать, 
радиопа тухса калать, районти «Ленин ҫулӗпе» хаҫатра 
час-часах статьясем пичетлесе кӑларать. Вӑл пуҫарса, 

ертсе пынипе район центрӗнчи Пионерсен ҫуртӗнче ҫам- 
рӑк йӗрлевҫӗсен «Чайка» клубне йӗркелесе янӑ. Мух- 
тавлӑ 99-мӗш дивизире ҫапӑҫнӑ салтаксемпе командир- 
сенчен (маршал таранах) «Чайка» клуба тата М. В. Ни- 
кифоров ячӗпе икӗ пине яхӑн ҫырупа тӗрлӗрен доку- 
мент, нумай-нумай сӑнӳкерчӗк килнӗ, халӗ те килеҫҫӗ. 
Вӗсене пурне те типтерлӗ упраҫҫӗ, патриотизм темипе 
ирттерекен калаҫусенче усӑ кураҫҫӗ. 1987 ҫулта Мерку- 
рий Владимировича вӑрҫӑпа ӗҫ ветеранӗсен районти 
Совечӗн секретарьне суйларӗҫ. 

99-мӗш стрелковӑй дивизи ветеранӗсем кашни ҫулах 
пӗр вӑхӑтра малтанах палӑртнӑ хулана пуҫтарӑнаҫҫӗ. 
Вӗсем тӑватӑ хутчен Киевра, унсӑр пуҫне, Харьковра, 
Львовра, Одессӑра тата ытти хуласенче тӗл пулнӑ. Ҫав 
тӗлпулусенче М. В. Никифоров кашнинчех пулнӑ, вӑр- 
ҫӑри юлташӗсене Чӑваш ҫӗршывӗпе унти ҫынсен мух- 
тавлӑ ӗҫӗ-хӗлӗ ҫинчен каласа кӑтартнӑ. Дивизи вете- 
ранӗсем 1987 ҫулта Мускавра тӗл пулчӗҫ. 


ИККЁМЁШ ТЁЛПУЛУ 

Районти ҫар комиссариатӗнче 99-мӗш дивизире пул- 
нӑ янташсен списокне илсен, хама валли ятарласа план 
туса хатӗрлерӗм. Манӑн ҫав паттӑрсемпе хӑйсемпе кур- 
са калаҫмалла. Малалла курӑнать-ха унта. Шырасан- 
тӗпчесен Перемышль хулипе крепоҫне хӳтӗленӗ чӑваш- 
сем татах та тупӑнӗҫ. 

Малтан, паллах, ҫывӑхрисенчен пуҫламалла. Ку — 
Тавӑт ялӗ. Вӑл Элӗкрен тӑхӑр ҫухрӑмра. Кунтан 99-мӗш 
дивизире пӗр ҫын ҫеҫ мар, иккӗн те ҫапӑҫнӑ. 

Иван Федорович Федоров учитель-историкпа калаҫма 
ансатрах пултӑр тесе, малтан И. Ефремов аслӑ лейте- 
нантӑн «Чайка» клуба ярса панӑ ҫырӑвӗпе тӗплӗн пал- 
лашрӑм. Ҫыру авторӗ унта И. Федоров ҫинчен темиҫе 
хут та асӑннӑ. 

Темшӗн-ҫке Ю. К. Стрижков хӑйӗн ҫав тери тӗплӗ 
ҫырнӑ, нумай ӳкерчӗкпе пуянлатнӑ «Герои Перемышля» 
кӗнекинче связистсен питех те йывӑр, ответлӑ ӗҫӗ, вӗсен 
паттӑрлӑхӗ ҫинчен нимех те каламан. Связистсем пӗ- 
тӗм ҫарӑн «нерви, куҫӗпе хӑлхи» пулни ҫинчен лайӑх 
пӗлетпӗр-ҫке-ха эпир. 

Вӑрҫӑ пуҫланнӑ чухне И. Ефремов ҫыхӑну взвочӗпе 
Львов хулинче тӑнӑ. Ыран нюнӗн 22-мӗтпӗ тенӗ каҫ вӑл 
батальонра дежурнӑй пулиӑ. Шӑпах хурал начальни- 

кӗпе тата разводящипе 
пӗрле шалти хурала тӗ- 
рӗслесе ҫӳренӗ вӑхӑтра 
(ку вӑл 4 сехет те 40 ми- 
нутра пулнӑ) малтан чу- 
гун ҫул станцийӗ патӗнче, 
унтан танксен полкӗ выр- 
наҫнӑ ҫӗрте бомбӑсем ӳк- 
се ҫурӑлаҫҫӗ, пӗлӗтре ху- 
ра хӗреслӗ самолетсем 
явӑнма тытӑнаҫҫӗ. 

Ҫыхӑну батальонӗ 
вырнаҫнӑ вырӑна малтан- 
хи бомбӑсем ирхине тӑ- 
хӑр сехетре ӳкме пуҫлаҫ- 
ҫӗ. Шоферсем, салтаксем- 
пе командирсем, самолет- 
сенчен ҫӑвакан суккӑр 
пульӑсенчен хӑтӑласчӗ 
тесе, кирпӗчрен тунӑ га- 
ража пытанма васкаҫҫӗ. 
Анчах пӗр бомби шӑп та 
лӑп гараж варрине ӳксе ҫурӑлать. Тӑруках 33 ҫын вилет, 
нумайӑшӗ суранланать, контузи пулать. Штаб началь- 
никӗ те ҫавӑнта куҫне ӗмӗрлӗхех хупать. 

Хулара ҫак самантра тата хӑрушӑрах ӗҫсем пулса 
иртеҫҫӗ. Шпион-диверсантсен сигналӗпе пӗр самолет 
ҫинчен пӑрахнӑ тӑватшар тоннӑллӑ икӗ бомба шӑп та 
лӑп облаҫри ҫыхӑну уйрӑмӗн ҫурчӗ ҫине ӳкет. Пӗри, ҫак 
пысӑк ҫуртӑн тӑватӑ хутне те шӑтарса тухса, подвал 
урайне тӑрӑнса ларать. Ҫурӑлмасть. Тепри иккӗмӗшпе 
внҫҫӗмӗш хутсем хушшинче кӗрӗслетсе ҫурӑлать те тӗ- 
лӗнмелле хӑрушла ӗҫ тӑвать. Ҫав вӑхӑтра почтӑра ӗҫлс- 
нӗ ҫынсем пурте тенӗ пекех пӗтеҫҫӗ. Пӗр минут хуш- 
шинче облаҫри ҫыхӑну системи йӑлтах арканать. Ку 
пӗтӗм армишӗн пысӑк инкек пулса тӑрать, мӗншён тс- 
сен вӑл ҫыхӑнӑва облаҫри почтамт урлӑ туса пыпӑ. 

«Мана ҫапла приказ пачӗҫ,— тесе ҫырать И. Пф- 
ремов. — Саккӑрмӗш корпус штабӗ урлӑ хӑвӑртрах 00- 
мӗш дивизипе ҫыхӑнмалла. Кунӗпе те ҫӗрӗпе ёҫлсрсмср. 
Июнӗн 23-мӗшӗнче ирхине эпӗ 99-мӗш стрелконӑй дишг- 
зин командирне Н. И. Дементьев полковника армм шга- 
бӗпе ҫыхӑнтартӑм. Ҫакӑншӑн мана тата ытти бпсмссис 
Н. И. Дементьевпа штаб начальникӗ С. Ф. Горочпв мол- 
ковниксем чӗререн тав турӗҫ. Ҫапла мана, !)!) мшм ди- 

визие юлса, унтн пирӗн салтаксемпе командирсен юмах- 
ри пек паттӑрлӑхне, фашистсен тискерлӗхне хам куҫпа 
курма тиврӗ». 

Пӗтӗм тавралӑх чӗтренсе-чӳхенсе тӑнӑ вӑхӑтра вӗсем 
дивизин ҫӗнӗ ҫыхӑну узелне хута яраҫҫӗ. Анчах фа- 
шистсем, икӗ станцири дежурнӑйсене вӗлерсе, аппарат- 
сене ҫӗмӗрме ӗлкӗреҫҫӗ, ҫухрӑм ҫурӑ тӑршшӗ кабелъ 
те ҫухалать. Ҫыхӑнӑва каллех ҫӗнӗрен йӗркелемелле. 
Хӑйсен тӗп ӗҫне туса пынӑ хушӑрах связистсене фа- 
шистсемпе куҫа-куҫӑн, хире-хирӗҫ тӑрса ҫапӑҫма та 
тивет. 

Июнӗн 27-мӗшӗнче И. Ефремов взводне Львова куҫ- 
са кайма приказ параҫҫӗ. «Тамӑкри пек вут-ҫулӑмра та, 
бомбӑсемпе снарядсем ҫӗре чӗтретсе ҫурӑлнӑ самантра 
та ҫыхӑну пӗр кӑлтӑксӑр ӗҫлет. Кунта манӑн уйрӑмах 
99-мӗш дивизири И. Федоров аслӑ сержант ертсе пыра- 
кан связистсен взвочӗ лайӑх ӗҫленине палӑртса хӑварас 
килет. Питех те шел, эпӗ ҫак пилӗк кун хушшинче ха- 
мӑн вунвиҫӗ салтака ҫухатрӑм», — тесс ҫырать запасри 
аслӑ лейтенант. 

Паллах, И. Ефремов ҫав хушӑра И. Федоров мӗнле 
наци ҫынни, хӑш облаҫран пулнине пӗлме пултарайман. 
Анчах вӑл Элӗк районӗнчи Тавӑт ялӗнче ҫуралса ӳснӗ 
Иван Федорович Федоров ҫинчен асӑнни халӗ ӗнтӗ ни- 
кама та иккӗлентермест. Кӑна М. Никифоров та, ҫар ко- 
миссариатӗнчи документсем те ҫирӗплетсе пачӗҫ. 

Апла пирӗн ҫул — Тавӑта. 

Тавӑтӑн тӗп урамне кивӗ клуб патӗнчен пуҫланакан 
пӗчӗк ҫырма касса каять. Ун урлӑ кӗпер хывнӑ. Ҫав кӗ- 
пер урлӑ каҫсан, сулахайра, пысӑк чул ҫурт ларать. 
Иӗри-тавра йӗркелӗх, тирпейлӗх сисӗнет. Пуян сад ӳсет. 
Улмуҫҫисем ҫывӑхӗнче — вӗллесем. Ҫакӑнта пурӑнать 
Иван Федорович. 

Кил хуҫи, утмӑл урлӑ каҫнӑ пулин те, ҫаплах вӗри 
чунлӑ, хастар чӗреллӗ, лара-тӑма пӗлмен канӑҫсӑр ҫын. 
Унӑн тап-таса хӑмӑр куҫӗсем ҫиҫсе-выляса тӑраҫҫӗ. 
Капла пӑхсан, ӑна никам та вӑрҫӑн хӑрушӑ хуранӗнче 
вӗренӗ, ҫич-сакӑр хут та суранланнӑ ҫын тесе калаймӗ. 

Иван Федоровича ҫара 1939 ҫулхи кӗркунне илнӗ. 
1940 ҫулта Перемышльте ӑна, студент пулнине шута 
илсе, тӳрех специалистсен кӗҫӗн командирӗсем хатӗр- 
лекен шкула вӗренме яраҫҫӗ. Лайӑх вӗренет вӑл. 

Ытти курсантсенчен кӑштах шухӑрах та чӑрсӑртарах 
пулни тепӗр чухне чутах пӗр-пӗр инкек патне илсе ҫи- 
тереймест ӑна. Анчах чӑваш каччи ун пек чухне те 

хӑйӗн командирӗсен кӑмӑлне ҫавӑрса ямаллй меле шы- 
раса тупать-тупатех. Пӗр-пӗр шӳтлӗ анекдот-мыскара 
каласа кӑтартать те — ахӑлтатса кулнипех иртсе каять. 

Полк шкулӗнче ӑна сержант званийӗ параҫҫӗ те 99- 
мӗш дивизири танксен дивизионӗнчи связистсен пӗрре- 
мӗш отделенийӗн командирӗ туса хураҫҫӗ. Взвод коман- 
дирӗн помощникӗ те вӑлах шутланать. 

— Самаях пурӑнаттӑмӑр. Мирлӗ вӑхӑтри службӑна 
хӑвӑрах пӗлетӗр. Пӗр кун иртрӗ — киле таврӑнмалли 
тепӗр кун ҫывхарчӗ. 

— Иван Федорович, шӳтрен ӗҫ ҫине куҫар-ха. Ҫапах 
та, вӑрҫа мӗнле кӗтсе илтӗр эсир? — ыйтатӑп хӑюлӑх 
ҫитерсе. 

— Темле-ҫке, хам та пӗлместӗп. Ҫав ирхине ирех 
вӑрантӑм та паян, вырсарникун, савнӑ тусӑм патне вӑ- 
рӑм-вӑрӑм ҫыру ҫыратӑп-ха, тесе шутласа выртатӑп. 
Унччен те пулмарӗ, танкодром енче снаряд ӳксе ҫурӑл- 
нине илтетӗп. Мӗнле-ха капла, танкодромра паян заня- 
тисем пулмалла мар-ҫке, тетӗп. Тата, пулас-тӑвас пул- 
сан та, снарядсем унта мар, сӑрт леш енче ҫурӑлмалла. 
Снарядсем ҫурӑлнине шутлама пуҫларӑм: пӗрре, иккӗ, 
виҫҫӗ... Унччен те пулмарӗ, тепӗр снарячӗ пирӗн казар- 
мӑпа юнашарах ӳксе ҫурӑлчӗ. Тутлӑ ыйхӑпа ҫывӑракан 
салтаксем командӑсӑр-мӗнсӗрех сике-сике тӑчӗҫ. Пӗр- 
пӗрин ҫине пӑхаҫҫӗ, нимӗн те ӑнланса илеймеҫҫӗ. Тӗрӗс- 
сипе каласан, эпӗ хам та ҫухалса кайрӑм. Казармӑра 
пӗр офидер та ҫук. Дежурнӑй та ман пек аслӑ сержант 
ҫеҫ. Унпа иксӗмӗр телефонпа штаба, командирсен хват- 
терӗсене шӑнкӑравлама пуҫларӑмӑр. Ниҫтан та ответ 
таврашӗ ҫук: ҫыхӑну ӗҫлемест, ӑна йӑлтах татса пӗтернӗ. 

Кассан — турпас, калаҫсан — сӑмах. Пирӗн калаҫу 
шалтан-шала кӗме пуҫларӗ. 

— Эгшр ҫавӑн пек ним тума аптӑраса тӑнӑ вӑхӑтра 
казармӑна танксен дивизионӗн комиссарӗ чупса кӗрет 
те: «Ачасем, вӑрҫӑ! Пирӗн ҫине фашистсем тапӑнчӗҫ. 
Ҫапӑҫӑва хатӗр пулӑр!» — тесе кӑшкӑрать, хӑй ҫавӑн- 
тах каялла чупса тухать. 

Иван Федоров аслӑ сержант хӑйӗн взводне хула 
хӗрринчи ыраш пуссине ертсе каять. Ҫаплах мӗн тумал- 
лине пӗлеймеҫҫӗ-ха: взвод командирӗ Чернопуб лейте- 
нант та, рота командирӗ те ҫук. 

Танксен 41-мӗш дивизионӗн штаб началышкё пырса 
тухать. Вӑл связистсене шоссе хӗррипе оборона йышӑн- 
ма приказ парса хӑварать. Часах рота командирӗ ҫи- 
тет. Вӑл Чернопубпа арӑмне иккӗшие те хваттерӗнчех 

контузи пулни ҫинчен пӗлтерет, Федорова вӑхӑтлӑха, 
офицер ярса париччен тесе, взвод командирӗ вырӑнӗн- 
че пулма приказ парать. 

Хӑрушӑ ҫапӑҫусем пуҫланаҫҫӗ. Вӑрҫӑн пӗрремӗш ку- 
нӗнче связистсем пограничниксемпе, хулана юлнӑ ытти 
боецсемпе, ополченецсемпе пӗрле ҫапӑҫаҫҫӗ, вӗсемпе 
пӗрлех хулан хӗвелтухӑҫӗнчи масарӗ патне чакаҫҫӗ. Фе- 
доров ҫакӑнта, вӑрҫӑн пӗрремӗш каҫӗнчех, приказ илет: 
юпасем ҫинчи татӑлнӑ пралуксене ҫыхӑнтармалла. Ву- 
никӗ ҫын ҫӗр хута пӗтӗм вӑя парса ӗҫлет, ире приказа 
пурнӑҫлаҫҫӗ. Ҫапла аслӑ сержант пӗрремӗш боевой 
приказа чыслӑн вӑхӑтра пурнӑҫланӑ. Апла связистсен 
взводне вӑл хӑех ертсе пыма пултарать. И. Федоров 
Львовран килнӗ И. Ефремов аслӑ лейтенантпа палла- 
шать. Нумай боевой задание иккӗшӗ пӗрле пурнӑҫа кӗрт- 
се пыраҫҫӗ. Вӗсем паттӑр пулнӑран ӗнтӗ, июнӗн 23-мӗ- 
шӗнче хирӗҫ ҫапса фашистсене Перемышльтен каялла 
хӑваласа янӑ хыҫҫӑн, дивизи штабӗпе полксен, баталь- 
онсен, уйрӑм чаҫсен штабӗсем хушшинчи ҫыхӑну пӗр 
чӑрмавсӑр ӗҫленӗ. 

Дивизи, ку е тепӗр вырӑнта оборона тытса, нимӗҫсен 
чӗрӗ вӑйӗпе техникине арката-арката чакса пынӑ. Ҫа- 
вӑн чухне И. Федорова линейнӑй взвод командирӗ туса 
хураҫҫӗ, калама ҫук пысӑк та ответлӑ ӗҫ шанса параҫҫӗ: 
дивизипе ытти чаҫсен штабӗсем, НПсемпе артиллерист- 
сен позицийӗсем хушшинчи ҫыхӑну пӗр минутлӑха та 
татӑлмалла мар. Татӑлас-тӑвас пулсан, вилсен те, чӗрӗ 
юлсан та, ҫийӗнчех ҫыхӑнтармалла. 

Пӗр хутчен мар, ҫӗр хутчен те вилӗмпе хире-хирӗҫ 
пулнӑ аслӑ сержант хӑйӗн салтакӗсемпе, анчах ҫыхӑну 
яланах ӗҫленӗ. Дивизи тискер тӑшмана аркатса-пӗтерсе 
чакса пынӑ. 

Июлӗн 17-мӗшӗнче Коростень хули ҫывӑхӗнче Федо- 
ров ответлӑ задание пурнӑҫланӑ чухне аманать. Колос- 
ков хушаматлӑ боец ӑна санчаҫе илсе ҫитерет. Икӗ 
уйӑх госпитальте сипленнӗ хыҫҫӑн Федоров каллех фрон- 
та каять. Анчах вӑл хальхинче те фашистсемпе вӑрахчен 
ҫапӑҫаймасть: ӑна иккӗмӗш хут суранлатаҫҫӗ. 

Ҫурҫӗр Кавказра сывалаканнисем патне фронтран 
пӗр офицер пырать. Ана связистсем кирлӗ пулнӑ иккен. 
Ҫакна пӗлсен, Федоров, йӑлтах сывалса ҫитмен пулин 
те, офицера хӑйпе пӗрле илме тархаслать. 

Хальхинче кӗҫӗн лайтенант Иван Федоров танксен 
102-мӗш бригадинчи ҫыхӑну взвочӗн командирӗ пулса 
тӑрать. Аҫта-ӑҫта кӑна пулман пуль, мӗнле кӑна пӑтӑр- 

маха лекмен пуль вӑл хӑйӗн паттӑр салтакӗсемпе! Ста- 
линград, Курск пӗкки, Дон шывӗ айӗнчеи ҫыхӑну ка- 
белӗ хуни... 

1944 ҫулхи январӗн 4-мӗшӗнче Кировоград облаҫӗнчи 
Верблюжка ялӗ ҫывӑхёнче Федоров хӑйӗн взвочӗпе пра- 
лук карнӑ. Ҫак вӑхӑтра фашистсен самолечӗсем вӗҫсе 
килеҫҫӗ. Взвод командирӗ связистсене ӑҫта май пур, 
ҫавӑнта пытанма хушать. Хӑй те йӑран хушшине кӗрсе 
выртать. Пӗр самолечӗ, ыттисенчен уйрӑлса, связистсе- 
не пулеметран ӑшалама пуҫлать. Федоровӑн пӗр урине 
икӗ пуля, аллине тӑватӑ пуля шӑтарса тухаҫҫӗ. 

— Ҫав йӑран хушшинче чутах ӗмӗрлӗхе выртса 
юлаттӑм. Юрать-ха, пуҫ ҫине катушка хума чухларӑм. 
Икӗ пуля умлӑ-хыҫлӑ чанклаттарса илчӗ ӑна. Иккӗшӗ 
те, рикошетпа ӳксе, сӑмса умӗнчи ҫӗре шӑтара-шӑтара 
кӗчӗҫ. Аха, тетӗп ӑшӑмра, пуҫ сывӑ пулсан, ура-алӑ вӑл 
темех мар. Вӗсене протезпа та улӑштарма пулать, пуҫа 
вара ылтӑнпа та улӑштарма ҫук. Хӑвӑрах куратӑр, пуҫ 
ман халичченех хӑй вырӑнӗнче, — каллех шӳтлеме пӑ- 
хать кил хуҫи. 

Ҫак йывӑр сурансем хыҫҫӑн Федоров текех вӑрҫӑ 
хирне таврӑнаймасть. Харьковри госпитальте икӗ эрне 
выртнӑ хыҫҫӑн ӑна Читана ҫитиех ӑсатаҫҫӗ. Кунта вӑл 
1944 ҫулхи май уйӑхӗччен сипленет, темиҫе операци 
тӳссе ирттерет. 

Яла таврӑнсан 4-мӗш кунне Иван Федорович Урас- 
килтри ҫичӗ ҫул вӗренмелли шкулта (халӗ кунта вӑтам 
шкул) военрукра ӗҫлеме пуҫлать. Ҫав хушӑрах Шупаш- 
карти педагогика институтне заочно вӗренсе пӗтерет, 
Тавӑтри вӑтам шкулта ҫамрӑк ӑрӑва вӗрентет, халӗ ти- 
вӗҫлӗ канура. 

Иван Федоровичпа эпир пӗр-пӗрне тахҫантанпах пӗ- 
лекен тус-юлташсем пекех уйрӑлтӑмӑр. Ҫак ялтах Пере- 
мышлӗн тепӗр паттӑрӗ И. М. Осипов пурӑнать. Иван 
Моисеевич Осипова еплерех тупмалли ҫинчен Иван Фе- 
дорович мана тӗплӗн каларӗ: 

— Пурӑнасса вӑл хӑрах касра, тура пурӑнать. Эпӗ 
сире ӑсатсах яма пултаратӑп. Анчах та вӑл халь поч- 
тӑра пулма кирлӗ. Почта пирӗн шӑпах Элӗкрен яла 
пырса кӗнӗ ҫӗрте. Магазинпа юнашар. Унӑн контузийӗ 
мӗи халичченех иртсе кайман та, сире унпа калаҫма 
йывӑртарах пулать пулӗ, — терӗ. 



ВИҪҪЕМЕШ ТЕЛПУЛУ 

Эпӗ пынӑ чухне ҫыхӑ- 
ну уйрӑмӗнче хӗрӳллӗ ӗҫ 
пыратчӗ. Элӗкрен тин ҫеҫ 
килнӗ почтӑна салатаҫҫӗ, 
тӗрлӗрен хаҫатсемпе жур- 
налсене, ҫырусемпе укҫа 
хучӗсене майлаштарса уй- 
рӑмшарӑн хуратчӗҫ. Кун- 
та иккӗн ӗҫлеҫҫӗ. Арҫын- 
ни, утмӑл патнелле ҫыв- 
харак!анскер, ҫӳллӗ, са- 
маях кӗрнеклӗ. Хӗрарӑмӗ 
вӑтам пӳллӗ. Вӑл тап-та- 
са чӑваш чӗлхипе васка- 
са калаҫать. Арҫынӗ ун 
ҫине пӑхать те пуҫне сӗл- 
те-сӗлте илет, сайра хут- 
ран ҫеҫ тӑруках ӑнланса и м 0сипов> еф й 
та илмелле мар челхепе 
тем калать. Анчах хӗр- 

арӑмӗ вӑл мӗн каланине унӑн тути ҫине пӑхнипех 
ӑнланать пулмалла: тепӗр хут ыйтмасть. Ҫаксем арӑ- 
мӗпе упӑшки пулчӗҫ. Анастасия Прокопьевна Семенова 
пӗр улшӑнмасӑр 26 ҫул хушши ҫыхӑну уйрӑмӗн началь- 
никӗнче, Иван Моисеевич Осипов почтальонра ӗҫлеҫҫӗ. 

Ку тӗлпулу мана тарӑн шухӑша ячӗ. Гитлерла Гер- 
мание тӗп тунӑранпа миҫе ҫул иртсе кайрӗ, анчах хӑ- 
рушӑ вӑрҫӑ инкекӗсем вара мӗн халичченех хӑйсем ҫин- 
чен аса илтерсе тӑраҫҫӗ. 

— Ваня хӑй вӑрҫӑра пулни ҫпнчем ҫырса пыни те 
пур пирӗн. Пӗр тетрадь. Ҫавпа кнлс кайса илме ху- 
шас-и? — сӗнчӗ Анастасия Прокопьсвна, хӑй хӗрелсе 
кайрӗ. — Иксӗр пӗрле кайӑр. Ҫул хыҫҫӑн сирӗн хырӑм 
та выҫнӑ пуль. Пирӗн кунта столовӑй таврашӗ ҫук. Эпӗ 
эсир ҫаврӑнса киличчен пӗччснех ӗҫлӗп кунта. 

Пӗлетӗп: сӑпайлӑ, йӗркслле чӑваш хӗрарӑмӗ килнӗ 
ҫынна нихҫан та апат лартмасӑр кӑларса ямасть. Ку 
чӑвашсен ӗмӗртен пыракан ырӑ, пархатарлӑ йӑли. Эпӗ 
выҫӑ мар тесе тем пек ӗнентерме тӑрӑшрӑм пулин те — 
килӗшмелле пулчӗ. Мана Иван Монсеевичпа пӗрле вӗ- 
сен килне кайма тиврӗ-тиврех. 

Ҫемье альбомне пӑхса ларнӑ май калаҫатпӑр. Эпӗ 
Иван Моисеевича аванах ӑнланма пуҫларӑм. Вӑл 

хӑйне контузи пулнӑшӑн вӑтанать иккен. Эпӗ ӑна ҫапла 
ӑнлантартӑм: 

— Сан уншӑн вӑтанмалла-именмелле мар, пуҫна ҫӳ- 
лерех тытса ҫӳремелле. Эсӗ ялта чи хисеплӗ ҫынсенчен 
пӗри. Арӑму та маттур пулас. 

Кил хуҫи йӑл! кулать. Вӑл ҫемьере ҫав тери телейлӗ 
ҫын. Вӗсем пилӗк ача ӳстерсе ҫитӗнтернӗ. Пӗри теприн- 
чен маттур. Аслисем, Ленӑпа Витали — аслӑ пӗлӳ илнӗ 
врачсем, виҫҫӗмӗшӗ, Светлана, педагогика институтӗн- 
чен вӗренее тухнӑ хыҫҫӑн, вӑтам шкулта математика вӗ- 
рентет. Тольӑпа Гена — студентсем. Часах вӗсем те учи- 
тель пулаҫҫӗ. 

Иван Моисеевич ҫав тери тӑрӑшуллӑ упӑшка тата 
ачисен юратнӑ ашшӗ пулни унӑн кашни сӑмахӗнчех си- 
сӗнет. 

Юлашкинчен вӑл мана хӑй вӑрҫӑра ӑҫта-ӑҫта пулни- 
не тата мӗн курнине, тӳснине ҫырса пынӑ тетрадьне 
пачӗ те манпа пӗрлех почтӑна ҫити пычӗ. Унӑн халӗ, ял 
тӑрӑх кайса, тин кӑна килнӗ хаҫатсемпе ҫырусене валеҫ. 
мелле. 

Киле таврӑнсан, эпӗ Иван Моисеевич ҫырнӑ тетраде 
уҫса вулама пуҫларӑм. Паллах, вӑл ҫыру ӗҫне ӑстах мар 
ӗнтӗ. Анчах чӗрери пысӑк туйӑмне, хӑй мӗн тӳссе ирт- 
тернине, мӗн шухӑшпа пурӑннине пёр пытармасӑр тӳр- 
ремӗн каланӑ. Ара, вӑл хӑй ҫыра-ҫыра пынине хӑҫан 
та пулин пичетре усӑ курӗҫ, ӑна ҫынсем вулӗҫ тесе шут- 
ламан. Иван Моисеевич хӑй те ҫаплах калать: «Ачасем 
валли тесе ҫеҫ ҫырнӑччӗ. Эпӗ вилсен, ашшӗпе унӑн юл- 
ташӗсем, вӑрҫӑ вӑхӑтӗнчи ҫынсем, мӗнлерех пулнине 
пӗлччӗр тенӗччӗ». Ҫавӑнпа манӑн Осипов ҫырӑвне вы- 
рӑнӗ-вырӑнӗпе редакцилеме те, кӑштах илемлетме те 
тиврӗ. Ку ӗҫе эпӗ асаилӳсен авторӗпе килӗшсе турӑм. 

«1941 ҫулхи майӑн 1-мӗшӗнче уяв ячӗпе Перемышль- 
те чаплӑ парад пулчӗ. Ҫавӑн чухне трибуна ҫинче нимӗҫ 
офицерӗсем те пурччӗ. Пирӗн подразделени трибуна 
умӗнчен питӗ илемлӗ, пӗр ҫын пек шаплаттарса утса 
иртрӗ. Ҫавӑнпах ӗнтӗ уяв хыҫҫӑн пире командовани тав 
турӗ. Унччен те вӗренӳпе хуҫалӑх ӗҫӗсенче пирӗн рота 
ырӑ тӗслӗхсемпе ҫеҫ палӑрса тӑнӑ. Ҫавна шута илсе, 
уйрӑмах пултаруллисене отпуска ямалла турӗҫ. Ҫав 
списокра маи ят та пурччӗ. Анчах та ку хаваслӑх, яла 
курма таврӑнасси ӗнтӗ, вӑхӑтлӑха ҫеҫ пулчӗ: тепӗр 
кунне штабран приказ пулнӑ — халлӗхе никама та ни- 
мӗнле отпуска та ямалла мар. 

Ротӑра эпӗ ытти ачасенчен юлсах каймастӑмччӗ. Вӗ- 

ренессе лайӑх вёренеттём, «Ворошиловла тёл перекен» 
значок илме тивӗҫ пултӑм. Ытти енӗпе те аптӑрасах 
каймастӑм!. Командирсен приказне яланах вӑхӑтра,; 
чыслӑ пурнӑҫлаттӑм. Ҫаксене шута илсе, взвод коман- 
дирӗ Тухаченко мана алӑ пулемечӗ шанса пачӗ. 

Июнӗн 21-мӗшӗнче каҫхине мана ытти юлташсемпе 
пӗрле наряда ячӗҫ. Ирхине, тул ҫутӑлса килнӗ чухне, 
эпӗ шӑпах постра тӑраттӑм. Пӑхатӑп: хӗвеланӑҫ енчен 
пӗрин хыҫҫӑн тепри кунталла хура пӑнчӑсем ҫывхараҫ- 
ҫё. Акӑ, часах хура кураксем пек курӑнма пуҫларӗҫ. 
Унтан самолетсем пулса тӑчӗҫ. Вӗсем, пирӗн лагерь 
ҫийӗн тискеррӗн кӗрлесе, тухӑҫалла вӗҫсе кайрӗҫ. Ку 
ушкӑн хыҫҫӑн тепӗр ушкӑнӗ вӗҫсе килчӗ. Кусем вара 
пирӗн лагерь ҫине бомба пӑрахма пуҫларӗҫ. Хурал на- 
чальникӗ Павиленко ман пата чупса пычӗ те васкасах 
взвода таврӑнма хушрӗ. Ун приказӗсӗр эпӗ хамӑн поста 
пӑрахса хӑварма пултарайман. Пирамида патне чупса 
ҫитрӗм те хамӑн пулемета ярса илтӗм. Ку вӑхӑта ма- 
нӑн помощни-к Ревчук та килсе ҫитрӗ. Пире виҫӗ диск 
тата икшер граната пачӗҫ. Винтовкӑллисеие вара виҫ- 
шер-тӑватшар граната таранах панӑ. 

Пӑтӑрмах сиксе тухсан, эпир позицисем ӑҫта йышӑн- 
маллине лайӑх пӗлеттӗмӗр. Тактикӑлла вӗренӳре пӗрре 
кӑна мар пулнӑ. Тухаченко команда парсан, хамӑр мал- 
танах хатӗрлесе хунӑ позицисене йышӑнтӑмӑр. Сывлӑш- 
ра ҫаплах фашистсен самолечӗсем вӗҫеҫҫӗ. Чылайӑшӗ, 
хӑрушшӑн уласа, таҫта хӑямата каяҫҫӗ. Ак тамаша! Бом- 
бӑсем ҫеҫ мар, минӑсем те ӳксе ҫурӑлма пуҫларӗҫ. Пуль- 
ӑсем чӑвик! чӑвик! шӑхӑрни те илтӗнет. «Пограничник- 
сем фашистсемпе ҫапӑҫаҫҫӗ ёнтӗ», — тетӗп ӑшра. Унччен 
те пулмарӗ, умра саланчӑк стройпа фашистсем килни 
курӑнса кайрӗ. Акӑ, вӗсем ҫывхарнӑҫемӗн ҫывхараҫҫё, 
ҫаннисене чавса таран тавӑрнӑ, автомачӗсене хырӑм 
умне тытнӑ. Васкаҫҫӗ. Ҫак вӑхӑтра вӗсем мана выҫӑ 
кашкӑр кӗтӗвӗ пек туйӑнчӗҫ. Ҫывхараҫҫӗ. Эпир коман- 
да парасса чӑтаймасӑр кӗтетпӗр. Вӗсем пире таптаса 
ҫӗмӗрме те пултараҫҫӗ. 400 метр, 300, 250, пирӗн хушшӑ- 
мӑрта 150 метр юлсан, Тухаченко команди янӑраса ка- 
ять: «Пемелле!» Пуҫларӗ вара ман алӑри пулемет ша- 
тӑртатма. Ыттисем те татти-сыпписӗр переҫҫӗ. Акӑ, мал- 
та пыракан нимӗҫсем тӑвӑл вӑхӑтӗнчи кӗлтесем пек 
тӳне-тӳне каяҫҫӗ. Вӗсен хыҫӗнчисем, юлташӗсен вилли- 
сене таптаса, малаллах, пирӗн ҫинех килесшӗн. Эпир 
тата хӗрӳлленетпӗр. «Вырӑс кучченеҫне тутанса пӑхма 
килтӗр пулсан, мӗнех, туянӑр. Кунашкал кучченеҫе 

сйрёншен хёрхенсе тӑмастпӑр!» тесе, ҫнвёчрех пеме нуҫ- 
латпӑр. 

Нумай, иитӗ нумай фашист вьгртса юлчӗ ҫапӑҫу 
хирне. Юлашкисене Сан шывне хӑваласа кӗртрӗмӗр те 
хамӑрӑн позицисене тепӗр хут йышӑнтӑмӑр. Паллах, 
ҫухатусем пирӗн енчен те пулчӗҫ. 

Нимӗҫсем, малтанхинчен чылай ытларах вӑй пухса, 
иккӗмӗш наступлени пуҫларӗҫ. Малтан вӗсем пирӗн ҫи- 
не темиҫе минометран персе тӑчӗҫ, унтан пехотинецсем 
хускалчӗҫ. Хӑрушӑ самант ҫитрӗ. Мана пулӑшаканӗ 
диск хыҫҫӑн диск улӑштарса тӑрать. Эпӗ пенӗ вӑхӑтра 
хӑйӗн винтовкинчен ӑшалать фашистсене. Акӑ юлашки 
диск, юлашки икӗ граната. Юлашки диска кӑларса янӑ 
чухне манӑн пулемет арканса кайрӗ те — алӑран тухса 
ӳкрӗ. Ҫав хушӑра юнашар мина ӳксе ҫурӑлчӗ. 

Ҫапӑҫу хирӗнчен мана, плащ-палатка ҫине хурса, 
Ревчук сӗтӗрсе тухнӑ. Манӑн суран таврашӗ ҫук иккен. 
Хӑватлӑ сывлӑш хумӗ минретсе хӑварнӑ мана. 

...Акӑ пирӗн чакса пырас вӑхӑт ҫитрӗ. Рава-Руск 
текен ял патне ҫывхаратпӑр. Унта ҫитеспе пӗр юханшыв 
пур. Вӑрттӑн ҫӗре вырнаҫрӑмӑр та вилнӗ лаша какайне 
пӗҫерсе ҫирӗмӗр. Ҫӗрле, пурпӗрех пӗр патрон та ҫук 
тесе, винтовкӑсене шыва ярӑнтартӑмӑр. Хамӑр, пӗртен- 
пӗр гшнжалпа юлса, шыв урлӑ ишсе каҫрӑмӑр. Пӑр- 
так каннӑ хыҫҫӑн вар тӑрӑх ялалла ҫул тытрӑмӑр. 
Ахӑртнех, кунта пире нимӗҫсем ятарласа кӗтсе тӑнӑ 
пулмалла. Вӗсем пӗр кетмен ҫӗртен сиксе тӑчӗҫ те: «Рус, 
капут! Рус, капут!» тесе кӑшкӑрма пуҫларӗҫ. Тарнин 
усси ҫук. Пирӗннисенчен пӗри команда пачӗ: «Кинжалы 
в бой!» Эпир сӗм-ҫӗрле нимӗҫсемпе алла-аллӑн ҫапӑҫ- 
ма пуҫларӑмӑр. «Виличчен ҫапӑҫатӑп, парӑнмастӑп, пӗ- 
рех тыткӑна лекместӗп», — тетӗп ӑшӑмра. Пӗр фашист- 
не кинжалпа чиксе пӑрахрӑм, тепӗрне урапа тапса сир- 
пентертӗм. Виҫҫӗмӗшӗ ҫине кинжалпа ыткӑннӑ вӑхӑтра 
мана пуҫран йывӑр япалапа шаплаттарчӗҫ те, эпӗ кас- 
нӑ йывӑҫ пек тӳнсе кайрӑм. 

Пире, тӑватсӑмӑра та, машина ҫине пӑрахса, яла 
илсе кайрӗҫ. Кунта пӗр сарая хупса хучӗҫ. Кӑштах вӑ- 
хӑт иртсен, шӑршланнӑ пулӑ пӑрахса пачӗҫ. 

1 1асах пире хупнӑ сарая хӗрарӑмсен пӗр ушкӑнне 
хӑваласа кӗртрӗҫ. Вӗсенчен виҫҫӗш-тӑваттӑшӗ «шыв! 
шыв!» тесе антӑхса йӑнӑшрӗҫ те тепӗр ҫур сехетрен 
вилсе те кайрӗҫ. 

Ҫур ҫӗр иртсен пирӗн сарай алӑкӗ ерипен уҫӑлчӗ те, 
шала пӗр карчӑк кӗрсе тӑчӗ. 

— Чӗррисем пур-и? — ыйтрӗ вӑл шӑппӑн. 

— Пур-ҫке, — тетӗп. 

— Паян нимӗҫсен темӗнле пысӑк праҫник пулас. 
Пурте ӗҫеҫҫӗ. Утма пултаракансем хӑвӑртрах тухса 
шӑвӑнӑр, — хушать ҫак карчӑк. 

Эпир тӑватсӑмӑр та, карчӑка тав туса, пуля пек 
тухса вӗҫтертӗмӗр. Таҫтан вӑй пырса кӗчӗ, ҫавӑнтан мӗн 
халичченех тӗлӗнетӗп. Пуринчен ытла тыткӑна лекесрен 
хӑрани пулӑшрӗ ӗнтӗ. Часах эпир ял хӗрринчи пӗр вара 
ҫитсе ӳкрӗмӗр. Темиҫе минут каннӑ хыҫҫӑн малалла шӑ- 
вӑнтӑмӑр. Пӗр тӑватӑ ҫухрӑма яхӑн кайсан, таптаса пӗ- 
тернӗ кукуруза уйне пырса тухрӑмӑр. Таптанмасӑр юлнӑ 
вырӑна тӑсӑла-тӑсӑла выртрӑмӑр та кукуруза сӗткенне 
ӗмме пуҫларӑмӑр. Часах вӑй хушӑннӑ пек туйӑнчӗ. 

Асаплгнса-тертленсе, Львов хулине ҫитрӗмӗр. Кунта 
комиссие лекрӗм. Мана, сываличчен тесе, вӑхӑтлӑха 
киле ямалла турӗҫ. 

Сывалса ҫитнӗ-ҫитменех иккӗмӗш хут ҫара илчӗҫ. 
Хальхинче 8-мӗш армири 285-мӗш дивизие кӗрекен ми- 
нометсен батарейине ячӗҫ. Пире Волхов юханшывпа 
Ладога кӳлли хушшинче чугун ҫул хывнӑ ҫӗрте ӗҫлеме 
тиврӗ. Икӗ эрне ҫӗрне-кунне пӗлмесӗр ӗҫленӗ хыҫҫӑн, 
майӑн 5-мӗшӗнче, Кляжево станцийӗ патӗнче мана бом- 
ба ванчӑкӗ лексе амантрӗ. Ленинградри 79-мӗш госпи- 
тале вырнаҫтарчӗҫ. Кунта 1942 ҫулхи сентябрьччен вырт- 
са сиплентӗм. Комисси юсанса ҫитме киле ямалла турӗ. 

1943 ҫулхи апрельте виҫҫӗмӗш хут ҫара илчӗҫ. Халь- 
хинче Шупашкар пристанӗнчен пӑрахутпа Куйбышева 
илсе ҫитерчӗҫ. Мана, пуҫ шавланине тата хӑлха япӑх 
илтнине шута илсе, ездовой туса хучӗҫ. Темӗн тӗрлӗ 
япала та турттарма тиврӗ. Ҫӑкӑр тиенӗ вӑхӑтра шӑп 
та лӑп пирӗн пуҫ тӑрринче нимӗҫ самолечӗ 1 ҫаврӑнма 
пуҫларӗ. Вӑл аялалла анеа-анса пычӗ те пирӗн ҫине 
бомбӑсем пӑрахма пикенчӗ. Каярах хам ҫине 1 купалан- 
нӑ тӑпрана сирсе пӑхатӑп та тӗлепстӗп: темиҫе лаша 
вилнӗ, темиҫе лаша тапӑртатса выртаҫҫӗ, ҫын таврашӗ 
пачах курӑнмасть. Ҫакӑнта вара эпӗ тӑна пачах ҫу- 
хатнӑ. (Миҫемӗш хут ӗнтӗ!) Саратов госпиталӗнче тин 
тӑна кӗнӗ. Кунта мана врачсем нумай вӑхӑт сиплерӗҫ. 
1944 ҫулхи ноябрьте, ҫар службинче тӑма юрӑхсӑррине 
пӗлтерекен документ парса, яланлӑхах киле ячӗҫ. 

Халӗ ӗнтӗ Тӑван ҫӗршыва фашистсенчен тасатнӑ. 
Вӑрҫӑ анӑҫри ҫӗршывсен территорийӗнче пырать. Эпӗ 
куишӑи чӗререн савӑнатӑп, анчах хам Берлина ҫитм'е 
пултарайманшӑн кулянатӑп та. 

Тӑван яла таврӑнсан, тепӗр куннех, правление ӗҫ 
пирки кайрӑм. Манӑн сывлӑха кура, правлени членӗсем 
почтальонра ӗҫлеме сӗнчӗҫ. «Шанатӑр пулсан, ыранах 
ӗҫлеме пуҫлатӑп», — хуравлатӑп правлени членӗсене. 
Вӑт ҫавӑнтан пуҫласа мӗн халичченех почтальонра ҫӳ- 
ретӗп. Ҫак хушӑра Тавӑтпа Ходяк урамӗсем тӑрӑх миҫе 
пин ҫухрӑм утман-ши! Хӗллехи шартлама сивӗпе асар- 
писер ҫил-тӑманлӑ ҫанталӑкра та, кӗрхи-ҫурхи йӗпе- 
сапара та, ҫуллахи шӑрӑх кунсенче те... 

Еҫре хастар пулнӑшӑн Иван Моисеевич Осипова 
темиҫе хутчен те Хисеп грамоти, укҫан премисем панӑ. 
Коммунизмла ӗҫ ударникӗн ятне тивӗҫлӗ пулнӑ паттӑр 
фронтовик. Текех ҫӗр ҫинче вӑрҫӑ ан алхастӑр, кӑвак 
тӳпе яланах таса пултӑр тесе пурнӑҫне шеллемесӗр ҫа- 
пӑҫнӑ вӑл фашистсемпе. Шел, Иван Моисеевич ҫӗре 
кӗчӗ ӗнтӗ. 


ТАВАТТАМЁШ ТӖЛПУЛУ 

«Советская Чувашия» хаҫатра 1967 ҫулхи июнӗн 9- 
мӗшӗнче «Партизанский фельдшер» статья пичетленсе 
тухнӑччӗ. Унӑн авторӗ партизан отрячӗн комиссарӗ пул- 
нӑ В. Ямщиков вӑрттӑн хушаматпа ҫӳренӗ Кирей фельд- 
шерӑн паттӑрла ӗҫӗсем ҫинчен ҫырса кӑтартнӑччӗ, вӑл 
чӑваш пулни ҫинчен асӑннӑччӗ. Ҫакӑн хыҫҫӑн 13 кун 
иртсен, 1967 ҫулхи июнӗн 22-мӗшӗнче ҫав хаҫатрах 
И. Кузьмичев ҫырнӑ «Вот он, партизанский фельдшер» 
ятлӑ материал пичетленсе тухнӑччӗ. Халӗ ӗнтӗ ҫав Кирей 
ятпа ҫӳренӗ фельдшер кам иккенни йӑлтах паллӑ пулчӗ. 
Вӑл Чӑваш Сурӑмӗнчи сакӑр ҫул вӗренмелли шкул ди- 
ректорӗ Кирилл Васильевич Воронов иккен. 

Эпӗ Чӑваш Сурӑмне ҫул тытатӑп. Ҫуллахи каникул 
вӑхӑчӗ. Директор курорта-мӗне кайман пулсан юрӗччӗ 
тесе, иккӗленсе шкула пырса кӗретӗп. Унта пӗр ҫын та 
ҫук. Шкул пахчине тухатӑп. Кунта ҫирӗм-вӑтӑр ача 
ӗҫлет. Вӗсем хушшинче пӗр пысӑк ҫын купӑста йӑранӗ 
хӗрринче чакаланать. Пуҫне хӑмӑр тӗслӗ шлепке, ҫине 
кӗске ҫанӑллӑ кӑвак пурҫӑн кӗпе, самаях кивелнӗ хура 
шӑлавар тӑхӑннӑ. Ёҫлекен ачасене сывлӑх сунатӑп та 
тӳрех ҫав ҫын патне пыратӑп, саламлатӑп та унран ый- 
татӑп: 

— Шкул директорне Кирилл Васртльевича ӑҫта кур- 
ма пулать-ши? 

Мана хирӗҫ тӑракан 
арҫын, самаях пысӑк та 
кӗрнеклӗскер, йӑл кулчӗ: 

— Эсир шӑпах ӑна ку- 
ратӑр. Эпӗ вӑл, Кирилл 
Васильевпч... 

— Малтанах ятарласа 
калаҫса татӑлнӑ пек пул- 
са тухрӗ ку,— палӑртатӑп 
хамӑн савӑнӑҫа. Тӳрех ӗҫ 
пирки сӑмах хускатма 
аван мар тесе, шкул пах- 
чи пирки ыйтса пӗлетёп. 

Кирилл Васильевич би- 
олог иккен. СССР Геог- 
рафи общсствин членӗ. 

Ҫутҫанталӑк тусӗсемпе—• 
хастар ачассмпе пёрле 
вӑл шкул пахчинче нумай 
тӗрлӗ пахчаҫимӗҫ, тырӑ- 
пулӑ ҫитӗнтерет, авӑ, ҫав 
вӑхӑтрах ачасене опытсем 
тӑва-тӑва кӑтартать. 

Кирилл Васильевич ачасене малалла мӗн-мӗн ту- 
маллине кӑтартса хӑварчӗ те мана хӑй хваттерне илсе 
кайрӗ. • 

— Эрех-сӑра таврашӗ ӗҫместӗп эпӗ. Акӑ, хам тунӑ 
варенипе чей ӗҫнинчен пахи нимӗн те ҫук, — тет вӑл. 
Унтан чейнике шыв ячӗ те, газ плитине чӗртсе, ӑна 
вӗретме лартрӗ. 

Сиплӗ варенипе чей ӗҫсе ларнӑ хушара ӑна хам Пе- 
ремышль хулине хӳтӗленӗ чӑвашсем ҫинчен материал 
пухма шутланине пӗлтеретӗп. 

— Лайӑх япала. Ҫырмаллах. Унта историшён пысӑк 
пӗлтерӗшлӗ ӗҫсем пулса иртрсҫ. Чӑвашсем те чылайччӗ. 
Пирӗн районтан ҫеҫ ҫитмӗл-сакӑрвунӑ чӑваш пулнӑ ун- 
та. Анчах ҫурри ытла таврӑнаймарӗ. Таврӑннисенчен те 
хӑшпӗрисем ҫӗре кӗчӗҫ ӗнтӗ. Ун пек кӗнеке кӑларсан, 
паянхи ҫамрӑксемшӗн питех тс усӑллӑ пулӗччӗ, — ыр- 
лать ман шухӑша Кирилл Васильевич. 

Ытти нумай чӑвашпа пӗрле 1940 ҫулта Воронов та 
Перемышль хулинче тӑракан 99-мӗш стрелковӑй диви- 
зие лекет. Пӗрремӗш полк штабӗнче вӑл учитель иккен- 
пе пӗлсен, ӑна тӳрех кӗҫӗн командирсем хатӗрлекен 
полк шкулне яраҫҫӗ. Кунта ҫара иличчен учительте ёҫ- 

ленӗ чӑвашсем чылай иккен. Вӗсен шутӗнче Элӗк рай- 
онӗнчен кӑна ҫич-сакӑр ҫын вӗренет. Виҫӗ уйӑх вӗреннӗ 
хыҫҫӑн Воронов курсанта сержант званийӗ параҫҫӗ. 

Дивизире, ҫаплах полкра та ӗнтӗ, медицина работни- 
кӗсем ҫителӗклӗ пулман. Воронов полк шкулӗнче мӗн 
тери тӑрӑшса вӗреннине, дисциплинӑллӑ пулнине шута 
илсе, ӑна Киев хулине медработниксем хатӗрлекен ви- 
ҫӗ уйӑхлӑх курса яраҫҫӗ. Ҫак курса та вӑл лайӑх паллӑ- 
семпе вӗренсе пӗтерет. Унтан таврӑннӑ-таврӑнман, вӑрҫӑ 
пуҫланать. 

Дивизи каялла чакнӑ чухне Воронов суранланнисене 
тӑтӑшах пулӑшу парса пырать. Ҫав хушӑрах Федор 
Иванович Канахин лейтенантпа туслашать. Чернигов об- 
лаҫӗнчи Оржица местечки патӗнче пирӗннисен пысӑк 
мар ушкӑнне фашистсем хупӑрласа илеҫҫӗ. «Русь, сда- 
вайся! Русь, капут!» —кӑшкӑраҫҫӗ вӗсем. Анчах ни- 
кам та парӑнмасть, никам та, аллисене ҫӗклесе, вӗсем 
еннелле утмасть. Нумайӑшӗ пӗтет. Ҫӗрле темиҫе ҫын, 
ункӑран ҫӑлӑнса, вӑрмана ҫитсе ӳкме ӗлкӗрет. 

Канахин лейтенант Брянск облаҫӗнчи Копыниха 
ялӗнче ҫуралса ӳснӗ иккен. Федор Иванович мӗнле те 
пулин ҫавӑнта, тӑван ҫӗршывне ҫитсе, партизан отряд- 
не йӗркелеме шутлать. Хӑй шухӑшне юлташне те пӗл- 
терет. 

— Кирилл, пӗлетӗн-и, пирӗн енче вӗҫӗ-хӗррисӗр вӑр. 
ман. Унта партизансене пурӑнма питех те меллӗ. Ман 
шутпа, ку вӑрҫӑра партизансем те пысӑк вырӑн йышӑн- 
ма кирлӗ. Пирӗн енчи вӑрмансенче Наполеон вӑхӑтӗн- 
чех партизансем нумай пулнӑ. Мускавран каялла чака- 
кан французсене вӗсем, пӗлетӗн-и, сенӗксемпе, пуртӑ- 
семпе, чукмарсемпе мӗн чухлӗ аркатнӑ... 

— Кӑна пӗлетӗп эпӗ: нумай вуланӑ вӗсем ҫинчен. 
Уйрӑмах Лев Толстойӑн «Война и мир» кӗнекинче тӗплӗ 
ҫырса кӑтартнӑ. Анчах мӗнле ҫитӗпӗр унта? Кунтан ыт- 
ла та инҫе-ҫке. 

— Хӑть пӗр уйӑх, хӑть виҫӗ уйӑх ирттӗр, пурпӗрех 
ҫитетпӗр. Ку вӑрҫӑ паян-ыран пӗтмелли япала мар. 
Унта ҫитиччен фашистсен аллинс ҫеҫ лекес марччӗ, — 
тавӑрать лейтенант. 

Чӑнах та, каймалли-утмалли ытла та инҫе. Пӑхсан 
та курӑнмасть, кӑшкӑрсан та илтӗнмест. Вӗсен вара ҫӑ- 
вара ҫыртма, выҫӑ хырӑма кӑшт та пулин улталама пӗр 
татӑк ҫӑкӑр та ҫук. Анчах вӑрах шухӑшласа тӑма вӑхӑт 
ҫук. Васкамалла. Малашне мӗнле пуласси курӑнать ун- 
та. Мӗн кӑна чӑтса-тӳссе ирттермеҫҫӗ пулӗ вӗсем ҫак 

вӑрӑм ҫулта. Вӑрманта ҫырла пухса ҫйеҫҫё, нимёҫсем 
тӑман ялсене кӗрсе, пӗр-пӗр кӑмӑллӑ ҫын патӗнче пу- 
рӑнса вӑй илеҫҫӗ. Унтан каллех малалла утаҫҫӗ. Ыраш- 
па тулӑ пулса ҫитсен, вӗсен пучахне йӑваласа-шӗкӗлчесе 
ҫиеҫҫӗ, каярах ҫӗрулми ӗлкӗрсен, ӑна пӗҫереҫҫӗ, каллех 
пӗр-пӗр яла кӗрсе вӑй пухаҫҫӗ. 

— Вӑрҫӑра пулман, тӑшман тылне тӑрса юлман, хӑй 
тӳссе курман ҫынсем ӑна каласа кӑтартсан та ӗненес 
ҫук, — ассӑн сывласа илчӗ* Кирилл Васильевич, унтан 
ҫапла хушса хучӗ: — Кӗркунне ҫитрӗ. Сивӗ ҫил. Ҫире 
ҫумӑрпа лачкам йӗпеннӗ, таткаланса пӗтнӗ шинельпе 
гимнастерка, урара тӗпӗ хӑпӑннӑ кивӗ атӑ, хырӑмра пӗр 
чарӑнмасӑр «Мускав чанӗ» ҫапать. 

Этем тени тӳсет ҫав. Ҫутӑ пуласлӑха ҫирӗп шанса 
тӑракан, Тӑван ҫӗршыва пӗтӗм чун-чӗререн юратакан 
комсомолецсен чӗри темле йывӑрлӑхра та тапма чарӑн- 
масть. 1941 ҫулхи ноябрьте вӗсем Копыхино ялӗ патне 
ҫитеҫҫӗ-ҫитеҫҫех. Ҫав вӑрӑм ҫулта вӗсене лейтенант ал- 
линчи компос та, планшеткӑри карттӑсем те нумай пу- 
лӑшаҫҫӗ. 

Анчах мӗн тумалла-ха? Ял тахҫанах фашистсен тыл- 
не тӑрса юлнӑ. Апла унта фашистсен 4нтаб пекки, пи- 
лӗк-ултӑ фриц тата сутӑнчӑк полицайсем пулма кирлӗ. 
Фрицӗсем хӑйсем тухсах ҫӳремеҫҫӗ. Вӗсене мӗн кирли- 
не: ӗҫмелли-ҫимеллине, ӑшӑ тумтирне, вутти-шаикине — 
йӑлтах полицайсем илсе пырса параҫҫӗ. Хитре хӗрсемпе 
ҫамрӑк маткасене сӗтӗрсе пыма та именсе тӑмаҫҫӗ вӗ- 
сем. Ҫавнашкал Гитлерӑн «Европӑри ҫӗнӗ йӗрке» сак- 
кунӗ. Лейтенантпа старшина фашистла йӗркесене ҫул 
ҫинче лайӑх тӗпчесе пӗлчӗҫ. Полицайсем уйрӑмах тыла 
тӑрса юлнӑ совет воинӗсене хытӑ сыхлаҫҫӗ. Асӑрхас 
тӑвас пулсан, нимӗнле хӗрхенӳ те ҫук — тӳрех штаба, 
гестапӑна. Вара — сывӑ пул ҫут тӗнче е Германие, ӗмӗр- 
лӗхе чуралӑха. 

Лейтенантӑн ашшӗпе амӑшӗ те чӗрӗ-ха, те ҫук. Сӗм- 
ҫӗрле Федьӑпа Кирилл, анкарти хыҫӗпе пырса, кар- 
тишне кӗреҫҫӗ, пӳртре чӗп куҫӗ мӗлтлетнине кураҫҫӗ. 

Пурте йӗркеллӗ. Федор Ивановичӑн ашшӗ те, амӑшӗ 
те сывах. Никам шутлама пултарайман тӗлӗнмелле тӗл- 
пулу. Тӑватӑ уйӑха тӑсӑлнӑ тамӑкри пурнӑҫ хыҫҫӑн сӗ- 
тел ҫинче вӗри апат, ҫире — типӗ тумтир. Шӑппӑн, хӑл- 
харан калаҫнӑ пек калаҫаҫҫӗ вӗсем. Ашшӗпе амӑшӗ 
ывӑлне текех ниҫта та ямӗччӗҫ, ун ҫине пӑхса савӑнӗ- 
ччӗҫ, ӑшшӑн калаҫса сивӗнме пуҫланӑ юнӗсене ӑшӑтӗ- 
ччӗҫ, анчах юрамасть. Малтан вӑрӑ-хурах тӑшмана 

аркатса тӗп тумалла, Гитлер йӑвине ҫитсе тустармалла, 
пӗтӗм халӑха ирӗклӗ пурнӑҫ туса памалла. 

— Атте, партизансем пирки мӗн те пулин илтмен-и 
эсӗ? Пур-ши вӗсем пирӗн таврара? — шӑппӑн ыйтать 
ывӑлӗ. 

— Татса калама пултараймастӑп, ывӑлӑм. Пире тух- 
са ҫӳреме, урамра пухӑнса калаҫма юрамасть. Анчах 
хутран-ситрен ҫӗрле автоматсенчен перкелешнине ан- 
нӳпе иксӗмер те илтетпӗр, — тавӑрать ашшӗ. 

— Ёнер ирхине ҫӑл патне шыва кайсан, пӗри, ҫӑ- 
варне тутӑр вӗҫӗпе хупласа, ҫапла пӗлтерчӗ: инҫетри 
«хӑнасене» вӑрман ҫыннисем хӑналанӑ, тет, — ҫирӗпле- 
тет амӑшӗ. 

Сывпуллашаҫҫӗ. Федя, ҫакӑнта ҫуралса, ҫакӑнтах 
ӳснӗ. Вӑл кунти вырӑнсене хӑйӗн пилӗк пӳрнине пӗлнӗ 
пекех пӗлет. 

Тепӗр кунне вӗсене чӑтлӑхалла каякан сукмак ҫинче 
тытса чараҫҫӗ. ^Штаба илсе ҫитерсен, тӗлӗнмелле япала 
пулса иртет. Пӗри тӑрать те Федор Ивановича ыталаса 
илет. 

— Федя, чӑнах-и? Эсех-и? Санах куратӑп-и эпӗ?! 
Мӗнле майпа? Аҫтан? 

— Ку вӑл, Петя, истори. Малтан, акӑ, юлташпа 
паллаш-ха. Старшина-санинструктор. Наципе—чӑваш,— 
Кирилл енне ҫаврӑнать Федя. 

Паллашнӑ хыҫҫӑн Воронов ҫапла евитлет: 

— Федор Иванович хӑй пирки каламарӗ-ха сире. Вӑл 
лейтенант, взвод командирӗ. 

— Эпир ӑна пӗлетпӗр. Часах партизансен соедине- 
нийӗ йӗркелетпӗр те Федьӑна тӳрех полковник ятне па- 
ратиӑр, — кулса-савӑнса, таса сенкер куҫӗсене вылят- 
каласа каларӗ Петя. 

Федьӑпа Петя пӗр-пӗрне лайӑх пӗлеҫҫӗ иккен: вӑрҫӑ 
умӗн ВЛКСМ райкомӗнче пӗрле ӗҫленӗ. 

Отрячӗ пысӑк мар: пурӗ те вӑтӑр ҫын ҫеҫ. Штаб на- 
чальникӗ — Елизаров, взвод командирӗ — Ковалев. 

Штаб кӑларнӑ приказпа К. Воронова — партизансен 
тухтӑрӗ, Ф. Канахина взвод командирӗ туса хураҫҫӗ. 
Отряд ӳснӗҫемӗн ӳссе пырать. Унӑн комиссарӗ В. Ям- 
щиков пулса тӑрать. Отряд ӳссе пынӑҫем (унта ӗнтӗ 
280 ҫын) унӑн диверсиллӗ ӗҫӗсем вӑйланса, сарӑлсах 
пыраҫҫӗ. Партизансен тухтӑрӗн ӗҫӗ те нумайланать. Ун 
пирки Воронов хӑй те ҫаплах калать. 

— Партизан отрядӗнче мӗн-мӗн туипне уйӑх кала- 
сан та пӗтмӗ. Кӗскен ҫапла: партизансем пӗр кун та 

ахаль ларман. Тӑшман эшелонӗсене, вӗсем каҫса ҫӳре- 
кен кӗперсене сывлӑша сирпӗнтернӗ, фашистсен гарни- 
зонӗсем ҫине тапӑннӑ, вӗсен штабӗсене аркатса, вӑрттӑн 
упранакан документсемпе «чӗлхесем» иле-иле килнӗ. Ҫав 
документсемпе фашистсен командирӗсене Мускава ҫи- 
тиех ӑсатнӑ. 1943 ҫулхи июлӗн 18-мӗшӗнче мӗн пулса 
иртнине каласа хӑварасах килет манӑн, — килӗшессе 
кӗтнӗн пӑхса илет ман ҫине Кирилл Васильевич. 

— Пӗр взвод командирӗн ҫемйи Пральня ятлӑ ялта 
пурӑннӑ. Ку ял партизан отр^чӗ вырнаҫнӑ вырӑнтан 
25 ҫухрӑмра, ялӗнче фашистсем тӑнӑ. Яла разведкӑна 
кайнӑ партизан взвод командирне темле йывӑр хыпар 
пӗлтерет. Командир шуралса каять, каллӗ-маллӗ утма 
пуҫлать. Ҫакна Воронов ҫийӗнчех асӑрхать. 

— Мӗн пулнӑ сире, командир юлташ? — ыйтать вӑл 
унран. 

— Нимех те мар, — командир аллине кӑна сулать, 
анчах хӑй ҫаплах вырӑн тупаймасӑр утать. 

— Калӑр-ха, тархасшӑн, мӗн пулнӑ? — ҫине тӑрать 
партизансен тухтӑрӗ. 

— Пурпӗрех ним тума та ҫук. Арӑм вилес пек выр- 
тать, тесе пӗлтерчӗҫ. 

Воронов унӑн арӑмӗ ӑҫтине ыйтса тӗпчет, юлашкин- 
чен ҫапла калать: 

— Пральня ялне пӗлекен пӗр автоматчик парӑр. Ха- 
лех каятпӑр. 

— Ан ухмахланӑр, Кирей. Унта фашистсем,— тавӑ- 
рать командир. # 

— Мӗнех вара, эпир ҫак икӗ ҫул хушшинче сахал 
курнӑ-и вӗсене? 

Тавлашаҫҫӗ. Тухтӑр каялла таврӑнаймасран хӑрать 
командир. Анчах Кирей хӑй сӑмахӗнчен чакмасть. 

— Эсир мана апла каласа чарас ҫук! Эпӗ, старшина 
ҫеҫ пулин те, сире хам приказ пама пултаратӑп. Халех 
мана пӗр автоматчик парӑр! 

Кирей, кирлӗ эмел илсе, пӗр автоматчикпа ҫула ту- 
хать. Пральня ялне партизансем шӑпах вӑхӑтра ҫитнӗ, 
командир арӑмне кирлӗ пулӑшу панӑ, ӑна' вилӗмрен 
ҫӑлса хӑварнӑ. 

Партизансем 1943 ҫулхи сентябрӗн 7-мӗшӗнче Хӗрлӗ 
Ҫарпа пӗрлешеҫҫӗ. Партизансене юсанса вӑй илме Орел 
хулине ӑсатаҫҫӗ. Кайран, сывлӑхӗ кӑштах лайӑхлансан, 
К. Вороновӑн Тӑван ҫӗршыв умӗнчи пысӑк ӗҫӗсене шута 
илсе, ӑна икӗ ҫулталӑкшӑн шалу параҫҫӗ те тӑван ялне 
ӑсатаҫҫӗ. 


3. Г. А. Пласкин. 

'Ҫапла, Кирилл Васильевич Воронов Хӗрлӗ Ҫарта 
чухне те, партизансен ретӗнче фашистсемпе кӗрешнӗ 
вӑхӑтра та тӑшмана ҫапса аркатма мӗнпур вӑй-халне, 
пӗлӗвне панӑ. 

1944 ҫулта районти ҫар комиссариачӗ Воронова те- 
пӗр хут ҫара илет. Хальхинче вӑл вӗренӳ полкӗнче служ- 
бӑра тӑрать, вӑрҫӑ пӗтсен, ҫавӑнтанах тӑван ялне тав- 
рӑнать. Кайран ӑна «Ҫапӑҫури паллӑ ӗҫсемшӗн» тата 
«Брянск партизанӗ» медальсем параҫҫӗ. 

Халӗ Воронов хӑй йӗркеленӗ музей директорӗ, Чӑ- 
ваш АССР культура тава тивӗҫлӗ ӗҫченӗ. Музейре 3000 
ытла экспонат шутланать. 

Кирилл Васильевич — районти атеистсен методикӑл- 
ла секцийӗн председателӗ. Вӑл таврари ялсенче ҫеҫ мар, 
район центрӗнче те атеизм темипе час-часах докладсем 
туса парать. 

Халӗ К. Вороновпа В. Ямщиков (вӑл Подольск ху- 
линче пурӑнать) пӗр-пӗринпе ҫырусем ҫӳретеҫҫӗ, отпуск 
вӑхӑтӗнче пӗр-пӗрин патӗнче хӑнара пулаҫҫӗ. 


ПИЛЛЁКМЁШ ТӖЛПУЛУ 

Кӗҫён Тӑван ялне эпӗ пӗрремӗш хут кӗркунне, уяр 
ҫанталӑк тӑнӑ чухне кайрӑм. Ҫыранӗсем ишӗлсе пыра- 
кан ҫырма яла шӑп та лӑп ҫурмалла уйӑрса каять. Ҫав 
ҫырма хӗрринчи ҫӑлран мана хирӗҫ икӗ хӗрарӑм кӗвен- 
тепе шыв ҫӗклесе хӑпараҫҫӗ. 

— Вӑйлӑ пулӑр. Каҫарӑр, эсир Савватий Кузьмич 
Кузьмин ӑҫта пурӑннине калаймӑр-ши? — ыйтатӑп ҫак- 
сенчен. 

— Аҫтан килетӗр-ха? Мӗнле ҫӑмӑлпа? — тӗпчеме пуҫ- 
ларӗ ватӑрах хӗрарӑм. 

— Ҫӑмӑлӗ-мӗнӗ, курмаллаччӗ-ха ман ӑна. 

— Халех курас тесен, эсир луччӗ килне мар, тӳрех 
машинӑпа трактор паркне кайӑр. Халӗ шӑпах унта 
вӑл,— терӗ ҫамрӑкраххи. Ҫавӑнтах парка мӗнле ҫитмел- 
лине те ӑнлантарса пачӗ. 

Савватий Кузьмич, вӑтам пӳллӗ, самаях типшӗм, 
сайра сухаллӑ ҫын, кунта хуралҫӑ иккен. 

Вӑл нумай калаҫса тӑмарӗ — документсемпе пал- 
лашма тесе хӑй патне килне илсе кайрӗ. Эпир, вӑрҫӑ 
ветераиӗссм, ҫийӗнчех пӗр чӗлхе тупрӑмӑр. 

Савватий сӑмах илме кивҫене каякан йышши пул- 

марӗ. Кулӑшларах, анчах та питӗ ӗненмелле калаҫать 
вӑл. 

— Эпӗ снайпер пулнӑ. Снайперӑн пӗр пули те сӗт 
шырама каймалла мар., Фрица шӑп та лӑп е чӗререн, е 
ҫамкаран тирмелле. Урӑх ҫӗре тивертсен, эсӗ вара снай- 
пер мар. Манӑн сӑмахӑм та ҫапла. Каларӑм-тӑк — тӳр- 
рине. Кукӑр-макӑрӑм ҫук. Куншӑн мана хӑшпӗрисем 
юратсах та каймаҫҫӗ те, ну пӗлеҫҫӗ... 

...1941 ҫулхи июнь вӗҫӗнче Кӗҫӗн Тӑван ял Советне 
Кузьма Ефимов ячӗпе хут килет. Унта Савватий Кузь- 
мин, Перемышль хулине фашистсенчен хӳтӗлесе, пат- 
тӑрсен вилӗмӗпе вилни ҫинчен пӗлтернӗ. Ҫыру ял Совет- 
не вӑрҫӑран килнё пӗрремӗш хурлӑхлӑ хыпар пулнӑ. 

Ҫав хута илсен, Савватин ашшӗпе амӑшне ватӑ этем 
чӑтайми хӑрушӑ хыпар пусса антарнӑ, вӗсем ним тума 
та пӗлмен. Тӗпелти сак ҫине ларнӑ та пуҫӗсене уснӑ, ка- 
лаҫма сӑмахта тупайман. Арӑмӗ куҫҫульне юхтарнӑ, 
упӑшки хытарса хунӑ кӗлетке пек ларнӑ. Ҫапла шӑпӑр- 
тах ларсан-ларсан, карчӑка чун кӗнӗ пек пулнӑ. Вӑл, 
ерипен тӑрса, кӗтесри турӑш патнепынӑ, ҫурта ҫутнӑ, сӑх- 
сӑха-сӑхсӑха, турӑран ывӑлӗн чунне ҫӑтмаха яма ыйтса, 
кӗлтума пуҫланӑ. Унтан старикне те турӑш умне тӑрса 
кӗлтума ыйтнӑ. Куҫма мучи ҫапла каланӑ: 

— Вӑрҫӑра вилнисем кӗлтумасӑрах пурте ҫӑтмаха 
каяҫҫӗ. 

Куҫмапа мӑшӑрӗн куҫӗсем типме те ӗлкӗреймен — 
Савватирен ҫыру персе ҫитнӗ. Вӑл сып-сывах иккен, 
снайпер винтовкинчен фашистсене вӑрҫӑн пӗрремӗш ку- 
нӗнченех пакша мӑйӑра шӗкӗлченӗ пек шӗкӗлчёни ҫин- 
чен ҫырать, ытарайми ашшӗ-амӑшне, тӑванӗсене, пӗтӗм 
ялйыша снайперла хӗрӳллӗ салам ярать. 

Ак тамаша! Мӗнле япала ку? Ватӑ ҫынсем тӗлӗнсе 
каяҫҫӗ: хӑшӗ тӗрӗс-ши? Пуҫ тавра ҫавӑрттарса шухӑнь 
лама пуҫлаҫҫӗ. 

— Ашшӗ, кала-ха, хӑшӗ тӗрӗс пек сана? — ыйтать 
арӑмӗ. 

— Чӗрӳ мӗн тет? Хӑшӗ тӗрӗс пек тет? Амӑшӗн чӗри 
пӗлме кирлӗ, — тавӑрать Куҫма. 

— Вӑл ним те шарламасть. Тапма чарӑннӑ пекех. 

— Штаб хучӗ хӑвӑртрах, салтак ҫырӑвӗ вӑрах ҫӳ- 
ретчё ӗлӗк. Тен, амӑшӗ, Саввати маларах ҫырнӑ пуль 
те... 

— Ҫук, ҫук, ашшӗ, апла, мар, апла ан кала... 

Ҫак самантра вӗсем па-хле мӑнукӗ чупса кёнӗ те 
пӗтӗм ыйтӑва самантрах тат^а-отанӑ. 

3 * 


35 



— Нимӗн иккӗленмелли те ҫук. Штабран июнӗн ҫи- 
рӗм виҫҫӗмӗшӗнче ҫырнӑ, Саввати пичче вара ҫирӗм тӑ- 
ваттӑмӗшӗнче ҫырса алӑ пуснӑ,— ӑнлантарнӑ мӑнукӗ, 
иӗчӗк пӳрнипе ҫырусене хӑҫан ҫырнине пӗлтерекен вы- 
рӑнсене тӗке-тӗке кӑтартнӑ. 

Кузьма Ефимович васкасах куҫлӑхне тӑхӑннӑ, мӑ- 
нукӗ кӑтартнӑ вырӑнсене тинкерсе пӑхнӑ. 

— Эх, ватсупнӑ. Ара, эп ҫавна та чухласа илмен- 
ҫке. Маттур, мӑнукӑм, маттур. — Куҫма мӑнукне ыта- 
ланӑ та мӑшӑрӗ енне ҫаврӑннӑ. — Амӑшӗ, вилмен пирӗн 
Саввати. Чӗрӗ. 

Карчӑкӗ халӗ ӗнтӗ хурланнипе мар, савӑннипе куҫ- 
ҫульне тутӑр вӗҫӗпе шӑлма пуҫланӑ. 

Мӗн пулса иртнӗ-ха ҫак кӗске вӑхӑтра? Мӗншӗн-ха 
штабран Савватий паттӑрсен вилӗмӗпе вилнӗ тесе пӗл- 
тереҫҫӗ, ывӑлӗ вара эпӗ чӗрӗ, нимӗҫсене шӗкӗлчетӗп 
тесе ҫырать? 

Савватий Кузьминӑн Хӗрлӗ Ҫарти служби йӑлтах 
йӗркеллӗ пулса пынӑ. Ҫарта мӗнле пулмалла — ҫапла. 
1939 ҫулхи ноябрӗн 25-мӗшӗнче ӑна тӑванӗсемпе пӗтӗм 
ялйыш, мӗн авалтан килекен йӑлапа, уй хапхинчен ту- 
хичченех ӑсатса янӑ. Декабрӗн 5-мӗшӗнче вӑл ытти юл- 
ташӗсемпе пӗрле Бердичев хулине ҫитнӗ. Ҫамрӑк боец 
кунта, Тӑван ҫӗршыва мӗн юлашки юн тумламӗ юлич- 
чен хӳтӗлеме сӑмах парса, тупа тунӑ. 1940 ҫулхи фев- 
ралӗн 22-мӗшӗнче вӗсене Перемышль хулине илсе ҫи- 
тернӗ... 

Темиҫе кун иртсен, Савватие снайперсем хатӗрлекен 
ултӑ уйӑхлӑх курса вӗренме яраҫҫӗ. Курсран лайӑх вӗ- 
ренсе тухнӑ ятпа шкул начальникӗ ӑна тав тӑвать. Сав- 
ватий Кузьмич, чаплӑ снайпер пулса, хӑйӗн чаҫне тав- 
рӑнать. Чаплӑ тени вӑл халлӗхе чӗпсене кӗркунне шут- 
лаҫҫӗ тенӗ манерлӗрех-ха. Тӑшманпа куҫа-куҫӑн пулма 
тӳр килсен, тем пулса тем килет. Халлӗхе вара служ- 
бӑра пурте йӗркеллӗ унӑн. Анчах..., 

Вӑрҫӑ пуҫланнӑ чухне Кузьмин службӑра пулнӑ 
часть Перемышль хулинче тӑнӑ. Снайпер вӑл, мӗнле 
каламалла, вӑрҫӑра хӑйне кура ҫын. Пӗр-пӗр вӑрттӑн 
позици йышӑнать те вара хӑйне хӑй «хуҫа» пулса тӑ- 
рать. Кирек мӗнле лару-тӑрура та решенисене командир 
мар, хӑй тӗллӗнех йышӑнать. Ҫавӑнпа снайпершӑн лай- 
ӑх пеме пӗлни кӑна ҫителӗксӗр. Унӑн вӑрҫӑ тактикине, 
вырӑнти лару-тӑрӑва вӑхӑтра тавҫӑрса илсе, тӗрӗс ре- 
шени йышӑнма та пӗлмелле. 

Ансӑртран ун пек-кун пек сиксе тухас пулсан, хӑй 

йышӑнмалли позицисене Кузьмин малтанах палӑртса 
хунӑ, вӗсене маскпровка тунӑ. Ҫав позицисем ӑҫта-ӑҫта 
вырнаҫнине рота командирне кӑтартса ҫӳренӗ, лешӗ мӗн 
каласса кӗтнӗ. Командир, юлашки позицие тӗрӗсленӗ 
хыҫҫӑн, снайпера ҫурӑмӗнчен лӑпкаса илнӗ. 

— Позицисене тӗрӗс суйласа илнӗ. Маттур. Пулта- 
ратӑн, — тенӗ вӑл. 

Командира уйрӑмах лӑпсӑркка йывӑҫ ҫинчи позици 
килӗшнӗ. 

Акӑ перкелешӳ пуҫланнӑ. Кузьмин пӗр йывӑҫ ҫине, 
малтанах лайӑх хатӗрлесе хунӑ, хӑйӗн командирӗ мух- 
танӑ вырӑна хӑпарса ларнӑ. Кунтан снайпера пурте 
курӑнать, ӑна вара никам та асӑрхамасть. 

— Хӑйсем йӑтса килекен кимӗсене шыва ячӗҫ те, 
хӑнана кайнӑ чухнехи пек, ним шикленмесӗр-тумасӑр 
вӗсем ҫине кӗрсе ларчӗҫ, пирӗн еннелле ишме пуҫларӗҫ. 
Пӗри ҫӑвар купӑсӗпе хаваслӑ кӗвӗ шӑрантарса пырать,— 
аса илет С. Кузьмин. 

Пирӗннисем чӑтӑмлӑн кӗтеҫҫӗ. Сан шывӗ ҫурри вӗ- 
сен, ҫурри — пирӗн. Ҫавӑнпа тӑшман шывӑн ҫурринчен 
иртмесӗр пемеҫҫӗ. Утмӑл-ҫитмӗл метр сарлакӑш тарӑн 
мар ҫырма мӗн вӑл — темиҫе хутчен авӑссанах пӗр ен- 
чен тепӗр енне каҫса ӳкме пулать. 

Чикӗ хӗрринчи пограничниксем тӑшман ҫине малтан 
автоматсенчен переҫҫӗ, унтан гранатӑсем ывӑтаҫҫӗ. Ну- 
май фашист Сан шывӗнчи пулӑсем валли апата каять. 
Ҫапах чылайӑшӗ ку енне каҫса ӳк?ле ӗлкӗрет. Вӗсем 
Кузьмин роти йышӑннӑ оборона лпнийӗ патне ҫывхарса 
пыраҫҫӗ. «Рота, залпом пли!» команда илтӗнсен, пирӗн- 
нисем тӑшман ҫине винтовкӑсенчен пӗр харӑс персе 
яраҫҫӗ. Ҫапла тепӗр залп, виҫҫӗмӗшӗ. Сулахай позицире 
«максимка» шӑкӑлтатса «калаҫать». Нимӗҫсем лаплата. 
лаплата ӳкеҫҫӗ. Йывӑҫ ҫинчи позицирен Савватий кӑ- 
ларса яракан пульӑсем те, хӑй калашле, кӗтмен хӑна- 
сене пакша мӑйӑра шӗкӗлченӗ пекех шӗкӗлчеҫҫӗ. Унӑн 
пӗр пули те «сӗт илме» каймасть, шӑп та лӑп тӑшман 
чӗрине тирӗнет. Аялта ҫакнашкал хӗрӳ ҫапӑҫу пынӑ чух- 
не йывӑҫ ҫинчи снайпер пирки кам мӗн шутлама пул- 
тартӑр? Сылтӑмран, чылай аякран тепӗр ушкӑн ҫаврӑн- 
са тухать. Ахӑртнех, вӗсем пирӗн рота позицине хыҫал- 
тан пырса тапӑнма шутланӑ. Савватий бинокльпе ҫак- 
сене ҫийӗнчех асӑрхать, аялта ҫапӑҫакансем вара вӗсе- 
не курмаҫҫӗ те пулас. 

Ун пек чухне чи малтан тӑшманӑн командирне пӗ- 
термелле, ӑна пӑхӑнакан салтаксем хушшинче пӑтӑр- 

мах кӑларма тӑрӑшмалла. Ҫакна Кузьмин лайӑх пӗлет. 
Ҫапла вӗрентнӗ вӗсене курсра. Ҫапла турӗ те снайпер. 
Сылтӑм куҫне хӗссе, курок ҫине пусрӗ кӑна — кӗреш 
пек офицер ҫӗре лаплатса та ӳкрӗ. Тепӗр икӗ пулипе икӗ 
унтер-офицера леш тӗнчене ӑсатрӗ. Командирсӑр тӑрса 
юлнӑ салтаксем сурӑхсем пек кӑн-кан! пӑхкаласа илеҫ- 
ҫӗ, ним тума та пӗлмеҫҫӗ. Вӗсене командирсене ҫеҫ ит- 
леме вӗрентнӗ, хӑйсем тӗллӗн мӗнле те пулин решени 
йышӑнма хӑнӑхтарман. Салтакӑн командирсӑр пӗр утӑм 
та тума юрамасть. 

Ҫак самантпа вара Савватий питех те пӗлсе усӑ кур- 
чӗ. Пӗрре! Иккӗ! Виҫҫӗ!.. Ыттисем каялла ҫаврӑнчӗҫ. 
Ҫурӑмран, паллах, тӑшмана пеме те аван мар, анчах 
Савватий мар-ҫке, хӑйсем айӑплӑ. Ан кӗччӗр пирӗн ҫӗр 
ҫине, ан хапсӑнтӑр ҫичӗ ют пирӗн мула! «Пер, Савва- 
тий, аркат, ҫунтар тӑшмана, Савватий!» — хушать сал- 
така чӗри. Чӗтремен ҫирӗп алӑра снайпер винтовки — 
тӑшманшӑн хӑрушӑ, хуҫишӗн шанчӑклӑ хӗҫпӑшал. Шӗ- 
кӗлчет те шӗкӗлчет фашистсене Кӗҫӗн Тӑван каччи Сав- 
ватий. 

Пирӗннисем ку лаптӑкра та тӑшмана кӑнтӑрлаччен 
пӗр утӑм малалла кайма паман, хӑйсен позицине ҫирӗп 
тытса тӑнӑ. Приказ илнӗ хыҫҫӑн, ҫапӑҫа-ҫапӑҫа, тӑш- 
ман вӑйне арката-арката, часть каялла чакать. Анчах 
снайперӑн мӗн тумалла-ха? Иывӑҫ ҫинчен анса хамӑ- 
рӑннисем патне кайма май ҫук-ҫке. Ана пӗрре ура ярса 
пусма ӗлкӗричченех лсш тӗнчене ӑсатаҫҫӗ. Е, пуринчен 
те хӑрушши, тыкӑна илме пултараҫҫӗ. Паллах, алӑра 
патронлӑ винтовка пур ҫӗртенех вӑл нимӗҫе чӗрӗллех 
парӑнас ҫук-ха, ҫапах та... Эх, пӗлмен-ҫке вӑл пирӗнни- 
сем чакасса. Пӗлнӗ пулсан, маларахах, хамӑрӑннисем 
чакса кайиччен, йывӑҫ ҫинчен анса, вӗсемпе хутшӑнса 
кайнӑ пулӗччӗ... 

Тӑшман тылне тӑрса юлнӑ снайпер шухӑша каять. 
«Тата тӑхӑр патрон. Пӗрне хам валли хӑваратӑп. Апла 
тата сакӑр фрица пӗтерме пултаратӑп-ха». 

Июнӗн 22-мӗшӗ. Ҫулталӑкри чи вӑрӑм кун та, чи 
кӗске ҫӗр. Хӗвел анса ларнӑ хыҫҫӑн тӗттӗмленме те 
ӗлкӗреймест, тухӑҫран ҫутӑлма та пуҫлать. 

Савватие хырӑмӗ паян ӑша пӗр чӗптӗм те яманни 
ҫинчен систерет. Эх, кӑна пӗлнӗ пулсан-и? Пӗлнӗ пул- 
сан, старшинаран ыйтса ӗнерех ҫакӑнта мӗн те пулин 
ҫимелли илсе килсе хунӑ пулӗччӗ. Анчах ку вӑл тӗп 
ыйту мар-ха. Ана пуринчен ытларах хамӑрӑннисен шӑпи 
пӑшӑрхантарать. Аҫта-ши, мӗнле-ши вӗсем?... 

Савватий хӑйне йывӑҫ ҫинче ҫӗрлехи тӑмана пек 
ларма юраманнине лайӑх пӗлет. Унӑн тул ҫутӑлса ҫи- 
тиччен, йывӑҫ ҫинчен анса, мӗнле те пулин хамӑрӑнни- 
сем патне ҫитмелле, анчах инҫех те мар, унта та кунта 
нимӗҫсем калаҫнине, вӗсем ахӑлтатса кулнине илтет 
те — шӑпӑртах ларать. «Нимӗҫсем кунтах чарӑннӑ пул- 
сан, пирӗннисем те инҫех кайман ӗнтӗ. Унсӑрӑн фриц- 
сем вӗсене малалла хӑваласа кайнӑ пулӗччӗҫ. Ирхи ӑс 
каҫхинчен лайӑхрах тенӗ ваттисем. Мӗн пулать те мӗн 
килет, ир пуласса кӗтетӗп...» — хӑй шухӑшне ҫапла та- 
тать снайпер. 

Полк штабӗнче вилнисен списокне тӑваҫҫӗ. Ҫавӑ, 
ҫавӑ... Савватий Кузьмин снайпер та ҫук. Ирхине вара 
вӑрҫӑн пӗрремӗш куннех вилнисен ашшӗ-амӑшӗ етӑванӗ- 
сем патне хурлӑхлӑ хыпарсем ҫырса яраҫҫӗ. Ҫав спи- 
сока Савватий те лекет. 

Июнӗн 23-мӗшӗнче пирӗннисем контрнаступлени пуҫ- 
лаҫҫӗ. Снайпер винтовки каллех «чӗрӗлет». Перет те пе- 
рет вӑл. «Хам валли мар, сирӗн валлиех пулнӑ иккен!»— 
тесе, хӑй валли хӑварнӑ патронне те кӗпҫене чикет— 
тепӗр фрица леш тӗнчене ӑсатать. Шӑпах йывӑҫ ҫинчен 
анма хатӗрленнӗ чухне ун патне рота командирӗ чупса 
ҫитет. 

— Кузьмин, эсӗ чӗрӗ-и вара? — хӗпӗртесе ӳкет ко- 
мандир. 

— Вилме шутламан та, аслӑ лейтенант юлташ! — 
шӳтлет снайпер. 

— Эсӗ фашистсене мӗнлерех ӑшаланине эпӗ сӑна- 
сах тӑтӑм. Лайӑх ӗҫлерӗн. Фашистсен нумай команди- 
рӗпе салтакне пӗтертӗн. Куншӑн сана ордеи пама тӑ- 
рататпӑр,— пӗлтерет командир, йывӑҫ ҫинчен сиксе ан- 
нӑ снайпера хӑй ытамне илет.— Енер чакнӑ чухне ма- 
ларах килсе пӗлтерме май пулмарӗ... Каҫар. Эпир сана... 

— Мӗн «сана»? 

— Сана вилнӗ тесе пӗлтертӗмӗр. Яла... 

— Апла эпӗ, аслӑ лейтенант юлташ, тата ҫӗр ҫул 
пурӑнатӑп-ха, — хавасланать сиайпер. 

Савватий Кузьмин пурнӑҫӗ халӑх хушшинче ҫӳрекен 
сӑмаха ҫирӗплетсе панӑ пек. Паттӑр юлташӗсемпе пӗрле 
ӑҫта кӑна пулман вӑл иртнӗ вӑрҫӑра! Тӑшмана Сталин- 
градра аркатнӑ, Дон ҫинчи Ростов, Шахты, Севастополь 
хулисене ирӗке кӑларнӑ, темиҫе хутчен те вилӗмпе куҫа- 
куҫӑн пулнӑ, ҫапах сывӑ юлнӑ. 

Вӑрҫӑ хирӗнче пиҫнӗ Савватий Кузьмин коммунист, 
тӑван яла таврӑнсан, темиҫе ҫул хушши ферма заведую- 

щийӗнче ӗҫлерӗ. Вӑл халӗ те хастар чӗреллӗ, тӳрӗ кӑ- 
мӑллӑ колхозник, машинӑпа трактор паркӗнче халӑх 
пурлӑхне сыхлать. 


УЛТТАМӖШ ТӖЛПУЛУ 

Хураварти Иван Кириллович Кириллов патне мана 
икӗ хутчен кайма тиврӗ. Пӗрремӗш хут кайнӑ чухне кӗ- 
ҫӗн ывӑлне тин ҫеҫ Совет Ҫарне ӑсатса янӑ иккен. Вӑл 
мана шутсӑр лайӑх кӑмӑл-туйӑмпа кӗтсе илчӗ. Анчах 
эпӗ вара пысӑк йӑнӑш турӑм: сӑмаха тӳрех Перемышль 
пирки хускатрӑм. Эпӗ ҫавӑнта чӑн-чӑн паттӑрлӑхпа ҫа- 
пӑҫнӑ чӑвашсем ҫинчен ҫырма шутланине пӗлсен, унӑн 
кӑмӑлӗ хуҫӑлчӗ. 

Тепрехинче эпир Иван Кирилловичпа Хуравар биб- 
лиотекинче вӑрахчен калаҫса лартӑмӑр. 

Перемышле юлнӑ боецсем ыран июнӗн 22-мӗшӗ тенӗ 
каҫ вилнӗ пек ҫывӑрнӑ: кӑнтӑрла занятире пулнӑ, каҫ- 
кӳлӗм хуҫалӑхри ӗҫсене тунӑ. Пурте ывӑннӑ, ӗшеннӗ. 

— Эпӗ, ялта ирех тӑрса ӗҫлеме хӑнӑхнӑскер, ҫарта 
та ҫавахчӗ. Виҫӗ сехетре вӑранаттӑм та, «подгьем» пу- 
ласса кӗтсе, койка ҫинче йӑваланса выртаттӑм. Хӑвӑр та 
ҫар ҫынни пулнӑ. Пӗлетӗр-ҫке-ха, «подъем» пуличчен 
тӑрса тумланма юрамасть. 

— Курсант чухне эпӗ хам та, ҫав «подъема» кӗтсе, 
нарӑн иккӗмӗш хутӗнче нумай тертленнӗ, — килӗшетӗп 
юлташ шухӑшӗпе. 

— Кӗтмен-туман, пӗр шутламан ҫӗртен снарядсем 
ҫурӑлни, автоматсенчен пени хӑлхана кӗрех кайрӗ. Се- 
хет ҫине пӑхам-ха, мӗн амакӗ ку тесе, пуҫа кӑна ҫӗк- 
ленӗччӗ, казармӑна пӗр капитан хашкаса чупса кӗнине 
курах кайрӑм. «Боевая тревога!» — кӑшкӑрса ячӗ вӑл 
тӳрех. Эпир пурте яштах сике-сике тӑтӑмӑр. 

— Васкавлӑ пулӑр, юлташсем! Пирӗн ҫине фашист- 
сем тапӑннӑ! Патронсемпе гранатӑсене старшинаран 
илӗр! Тӑшманпа ҫапӑҫма хатӗр пулӑр! — приказ пачӗ 
капитан, хӑй каялла чупса тухса кайрӗ. — Ҫапла аса 
илет Кнрнллов вӑрҫӑн малтанхи минучӗсене. 

Кириллов, ҫав тери вӑр-варскер, чи малтан тумла- 
нать те, пирамида ҫинчен винтовкине илсе, старшина 
патне чупать. Ана ҫавӑнтах 45 патрон тата виҫӗ граната 
параҫҫӗ. Вӑл площадкӑна чупса тухать. Чӑнах та вӑр- 
ҫӑ иккен. Икӗ ҫӗрте ирхи тап-таса тӳпене хура тӗтӗм 
мӑкӑрланса хӑпарать. Сан шывӗ хӗрринчен татти-сып- 

пнсёр пулеметсемпе автоматсенчен, впнтовкӑсенчен ие- 
ни, гранатӑсем шартлатса ҫурӑлни илтӗнет. Паллӑ: пог- 
раничниксем чикӗ урлӑ каҫма хӑтланакан фашистсемпе 
ҫапӑҫаҫҫӗ. 

Казармӑран винтовкӑпа гранатӑсем тытнӑ боецсем 
пӗрин хыҫҫӑн тепри ыткӑнса тухаҫҫӗ. Часах Полоцкий 
лейтенант чупса ҫитет, пурие те хӑй хыҫҫӑн пыма при- 
каз парать. Лейтенант вӗсене аш-какай комбиначӗ патне 
ертсе каять. Малтанах палӑртса хунӑ: апла-капла сиксе 
тухсан, Полоцкий лейтенант взвочён комбината хӳтӗле- 
мелле, кирлех пулсан, пограничниксене пулӑшмалла. 
Халлӗхе кунта ҫапӑҫусем пымаҫҫӗ-ха. Вӗсем погранич- 
никсем патне ҫул тытаҫҫӗ. 

Кимӗсем ҫине ларнӑ нимӗҫсем, автомачӗсенчен татти- 
сыпписӗр шатӑртаттарса, пирӗн ениелле шӑвӑнаҫҫӗ, ан- 
чах ҫыран патне ҫитеймеҫҫӗ, пограничниксемпе боецсем 
гранатӑсем ывӑтса, пулеметпа винтовкӑсенчен персе, 
вӗсене шыва путараҫҫӗ. Хутран-ситрен, вырӑнӑн-вырӑ- 
нӑн, фашистсем пирӗн ҫыранах тухаҫҫӗ, анчах вӗсене, 
штыкпа та кӑкӑрпа хӗссе, ҫавӑнтах пӗтерсе пыраҫҫӗ, 
чӗрӗ юлма пултарнисем, каялла ҫаврӑнса, Сан шывне 
сикеҫҫӗ. Ҫапла темиҫе хутчен. 

— Пирӗн вӑйсем чаксах пыраҫҫӗ. Кӑнтӑрла ҫитеспе 
Полоцкий чӗрӗ юлнӑ боецсемпе хӑйӗн тӗп позицине йы- 
шанма аш-какай комбиначӗ патне чакать. Пӗр боец, 
пӗр тумлам юн юлмиччен унӑн ҫак комбииата хӳтӗле- 
мелле. Анчах мӗн ку? Ҫӗнӗ приказ: хуларан тухса кай- 
малла, тухӑҫалла чакмалла. 

Иван Кириллов, пысӑк та кӗрнеклӗскер, вӑйлӑскер, 
алӑ вӗҫҫӗнех виҫӗ фашиста пӗрин хыҫҫӑн тепӗрне сыв- 
лӑша ҫӗклесе, Сан шывне ывӑтнӑ. Миҫе фрица штыкпа 
тирсе ывӑтман-ши тата! 

Полоцкий лейтенант аш-какай комбиначӗн хӳттипе 
каялла чакма приказ парсан та, Кириллов чи кая юлнӑ, 
юлашки патронӗпе тепӗр фашиста пӗтерме шутланӑ, ан- 
чах хальхинче ӗҫ тухман: касса янӑ йывӑҫ пек, вӑл ҫӗре 
лаплатса ӳкнӗ, икӗ аллипе ҫӗр-анне тӑприне ывӑҫласа 
чӑмӑртанӑ. 

йывӑр суранланнӑ Кириллова нимӗҫсем кимӗ ҫине 
сӗтӗрсе кӗртеҫҫӗ те хӑйсен енне илсе каҫаҫҫӗ. Тахӑш ял- 
та кӑштах юсаннӑ хыҫҫӑн ӑна Берлин леш енчи лагере 
илсе ҫитереҫҫӗ. 

— Ҫав лагерьте ҫитмӗл пин ҫынччӗ. Унта Европӑра 
пурӑнакан пур наци ҫыннисем те пурччӗ пуль. Лагерь- 
те кашни кунах икҫӗр-виҫҫӗр ҫын вилетчӗ. Йӗри-тавра 

СЫвлаМӑ ҫук шӑршӑ тӑратчё,— аса йлет Кириллов. 

Икӗ уйӑхран ҫак лагерьти 200 ытла ҫынна автобус- 
сегл ҫине хӑваласа кӗртнӗ. Вӗсем хушшинче пирӗн ян- 
таш та пулнӑ. 

— Пире тӳрех сӳс-кантӑр заводне илсе кайрӗҫ. Пи- 
тӗ шукӑль тӑхӑннӑ, нимӗҫ пистолетне ҫакнӑ тӑлмачӑ 
пирӗн малашне ҫак заводра ӗҫлемелли ҫинчен пӗлтерчӗ. 
Сӑмах май каласан, вӑл Челябинскра ҫуралнӑ, Тӑвак 
ҫӗршыва сутнӑ Вася Сучковчӗ. Пирӗнпе шутсӑр хаяр- 
рӑн калаҫатчӗ, пирӗнтен кам та пулин фашистсене та- 
рӑхса калаҫнине илтсен е кунти йӗркене пӑснине пӗлсен, 
ҫийӗнчех хӑйӗн пуҫлӑхӗсене пӗлтерсе тӑратчӗ. Виҫӗ уйӑх 
иртсен, пӗр тӗттӗм каҫ эпир ӑна пӑвса вӗлертӗмӗр, — 
каласа парать Иван Кириллович. 

Тыткӑнрисем кунӗн-ҫӗрӗн мӑкӑрланса тӑракан дех- 
сенче ӗҫленӗ. Сӑмсапа ҫӑвара таса мар сывлӑшран хӳ- 
тӗлеме марлӗ ӑшне вата хурса ҫӗленӗ ҫыхӑ та пулман 
вӗсен. Ахаль те начарланса, вӑйсӑрланса ҫитнӗ ҫынсем 
чахотка чирӗпе чирлеме пуҫланӑ. Пурӑнасса вӗсем ла- 
ша витисенче пурӑннӑ. 

— Еҫ норми шутсӑр пысӑкчӗ. Нормӑна тултармасан 
хӗнетчӗҫ, ҫӑкӑр нормине чакарса паратчӗҫ. Ҫакнашкал 
ҫынсем начарланнӑҫемӗн начарланса, вӑйсӑрланса ҫи- 
тетчӗҫ те ӗҫленӗ вӑхӑтра тӳнсе кайса вилетчӗҫ. Анчах 
мастерсем хушшинче ырӑ кӑмӑллӑ нимӗҫсем те пурччӗ. 
Каярахпа эпир вӗсем антифашистсен ретӗнче пулнине 
пӗлтӗмӗр. Ун пеккисем пире нормӑна тултарнӑ хыҫҫӑн 
ларса кӑнма та ирӗк паратчӗҫ, — малалла аса илет 
Кириллов. 

Пӗррехинче, ҫӗрлехи сменӑра, Иван Кириллович, ӗҫ 
нормине тултарнӑ хыҫҫӑн кӑштах канам-ха тесе, туале- 
та кӗрсе ларать. Ларма ҫеҫ ӗлкӗрет, надзиратель вӑр- 
кӑнса кӗрет те йывӑр ӗҫре халтан кайнӑ Ивана питӗн- 
чен ҫупса ярать. Чӑваш каччи, таҫтан хӑюлӑх та вӑй- 
хал ҫитерсе, надзирателе урипе тапса сирпӗтет те ун ҫи- 
не хӑпарса сикет. Надзиратель, туалетран аран-аран 
упаленсе тухса, телефон патне чупать. Кириллов — ун 
хыҫҫӑн. Лешӗ телефон трубкине ярса илет. Иван Ки- 
риллович, халӗ ӗнтӗ мана пӗрех е персе, е ҫакса вӗле- 
реҫҫӗ тесе, телефон аппаратне ҫапса аркатать, надзира- 
тельне хӑлха чиккинчен янклаттарса ҫӗре ӳкерет. 

Тепӗр кунне кантур умне такан пырса лартаҫҫӗ. Ку 
таканран чылайӑшне ҫакса вӗлернӗ ӗнтӗ. 

Совет салтакӗ хӑйӗн мастерне аса илет. Темшӗн-ҫке 
вӑл ӑна пӗрре те ытти хӑшпӗр нимӗҫсем пек тискер туй- 

ӑнмастчӗ. Тыткӑнрисем ӑна хисеплетчӗҫ. Ку пирӗн ҫын 
мар-ши тесе калаҫкаласа та илетчӗҫ тепӗр чухне. 

Шыва путакан улӑм пӗрчинчен те пулин тытса ҫӑ- 
лӑнма тӑрӑшать тенӗ пек, совет салтакӗ ҫав мастера 
чӗнтерме тархаслать. «Эпӗ хамӑн мастер ирӗк панипе 
кӑштах канма ларнӑччӗ кӑна, мана надзиратель хӗне- 
ме пуҫларӗ», — тесе ӑнлантарма тӑрӑшать Иван кантур- 
ти нимӗҫсене. Анчах унӑн сӑмахесене хӑлхана чикекен 
те ҫук. Кириллова кантуртан илсе тухаҫҫӗ те такан умӗн- 
чи пукан ҫине хӑпартса тӑратаҫҫӗ, мӑйне такан кукӑ- 
рӗнчен усӑнса тӑракан вӗрен йӑллине тӑхӑнтартаҫҫӗ. 

Шӑп та лӑп Кириллов урисем айӗнчи пукана пӗр 
фашист тапса сирпӗтме хатӗрленнӗ самантра Иван мас- 
терӗ чупса ҫитет. «Нормӑна тултарнӑ хыҫҫӑн вырӑс 
Ивана ларса канма эпӗ ирӗк патӑм. Апла надзирателӗн 
ӑна ҫупа-ҫупа яма нимӗнле право та пулман. Иван тӗрӗс 
тунӑ. Уншӑн эсир ӑна ҫакса вӗлерме пултараймастӑр!»— 
тенӗ ҫак нимӗҫ мастер фашистсене. Иӗри-тавра пухӑнса 
тӑнӑ нимӗҫсен ушкӑнӗнчен те ик-виҫӗ сасӑ илтӗнчӗ: «Тӗ- 
рӗс! Ҫакма кирлӗ мар. Иван халиччен йӗркене пӑсман! 
Иӑлтах итленӗ, лайӑх ӗҫленӗ. Пӗррелӗхе каҫармалла 
ӑна!» 

Ҫак вӑхӑтра, пӗр сехете яхӑн, Иван Кириллович та- 
кан умӗнче, пукан ҫинче мӑйӗнчен йӑлланӑ халлӗнех 
тӑнӑ. Кайран вӑл хӑйне вилӗмрен ҫӑлса хӑварнӑ нимӗҫ- 
сем антифашистсем пулнине те пӗлет: апла нимӗҫсем 
те пурте фашистсем мар, вӗсем хушшинче пире хӳтӗле- 
кенсем те пур иккен тесе, чӗререн савӑнать. Вӗсем 
хӳтӗленипех чӗрӗ юлать, кайран Тӑван ҫӗршыва, тӑван 
кнлйыша таврӑнать Иван Кириллович. 

Хӑйӗн мӑйӗнче вилӗм ҫакки пулнине аса илнӗ иккен 
вӑл эпӗ малтанхи хут пырсан, ҫавӑнпа йӗме пуҫланӑ. 

Яла таврӑнсан, Иван Кириллович тӳрех бригадирта 
ӗҫлеме пикенет, 1955 ҫултанпа вара пӗр улшӑнмасӑр поч- 
тальонра ӗҫлет. Халӑх дружининче лайӑх ӗҫленӗшӗн ӑна 
Хисеп грамоти панӑ. 

Тыткӑнра сӳс-кантӑр заводӗнче сывлӑхне пӗтернӗ 
Иван Кириллович вӑхӑтсӑр ҫӗре кӗчӗ. Ятлӑ-сумлӑ ҫынна 
юлашки ҫула пӗтӗм ял халӑхӗ ӑсатрӗ. 


ҪИЧЧЁМЁШ ТЁЛПУЛУ 

Районти хаҫат редакцийӗ хушса янӑ ӗҫсене «Звезда» 
колхозра пурнӑҫланӑ хыҫҫӑн эпӗ Элӗке кайма васкама- 

рӑм. Кунти ырӑ ҫынсем 
кӑтартса янипе тӳрӗ ҫул- 
па ҫуранах Ассакасси ял- 
нелле утрӑм: унта Пере- 
мышль паттӑрӗ Ванифа- 
тий Степанович Мальцев 
учитель пурӑнать. Манӑн 
унпа курса калаҫмалла. 

Колхоз сачӗ витӗр тух- 
сан, яла илсе ҫитерекен 
пӗр пӗчӗк сукмак ҫине 
тухрӑм. Вӑл хӗрлӗ кир- 
пӗчрен лартнӑ чиркӳ пат- 
не нлсе пырать. Унӑн 
алӑкӗсене пысӑк ҫӑрапа 
питӗрсе илнӗ. Вунтӑххӑр- 
мӗш ӗмӗрӗн пуҫламӑшӗн- 
чех туса лартнӑ ҫак 
чиркӳ халӗ архитектура 
палӑкӗ шутланать. Эпӗ 
ӑна йӗри-тавра пӑхса ҫав- 
рӑнтӑм. Ниҫта пӗр ҫын, 
пӗр чӗрчун курӑнмасть. Чиркӗвӗн пӗр кантӑкӗ тӗ- 
лӗнчи шӑтӑкра вак укҫа асӑрхарӑм. Апла кунта килсе 
ҫӳрекенсем халӗ те пур иккен. 

Элӗкелле тухса каймалли урамра, пилӗк кӗтеслӗ пы- 
сӑк ҫуртра, Ванифатий Степановичпа унӑн мӑшӑрӗ Еф- 
росиния Михайловна (вӑл та учительница) пурӑнаҫҫӗ. 
Сӑмах хыҫҫӑн сӑмах. Чӑрӑшкассинчи Степан Егорович 
Мальцевӑн тӑватӑ ывӑл пулнӑ: Ванифатий, Варлам, 
Всеволод тата Геннадий. Вӗсене вӗрентсе кӑларса ҫын 
тусан, ватӑлмалӑх кунра хӑйне ҫӑмӑлрах пуласса ӗмӗт- 
леннӗ. Ҫавӑнпах ачисене аслӑ пӗлӳ пама тӑрӑшнӑ. Хӑ- 
ҫан та пулин хӑйне ывӑлӗсемпе пӗрле вӑрҫӑра тӑшмана 
хирӗҫ ҫапӑҫма тивессе шутламан. 

Унӑн аслӑ ывӑлӗ Ваннфатий 1939 ҫулта учителе вӗ- 
ренсе тухать. Виҫӗ уйӑх ҫеҫ ӗҫлеме ӗлкӗрет шкулта — 
ҫара илсе каяҫҫӗ. Перемышль хулинче вӑл 99-мӗш стрел- 
ковӑй дивизнри 206-мӗш стрелковӑй полка лекет. Кур- 
сантсен шкулӗнче виҫӗ уйӑх вӗренсен, ӑна сержант ятне 
параҫҫӗ те Спиридон Холод лейтенант взводне мино- 
метчиксен отделенийӗн командирӗ туса яраҫҫӗ. Лейте- 
нант та учнтель пулнӑ иккен. Вӗсем туслашаҫҫӗ. 
В. Мальцев виҫӗ уйӑх партшкулта вӗренет, ҫав хушӑрах 
минометчиксемпе политзанятисем ирттерет. Вӑхӑт сис- 

месӗрех иртет темелле. Часах, акӑ, яла таврӑнмалли кун 
та ҫитӗ. Анчах киле таврӑниччен, Тӑван ҫӗршывшӑн ҫа- 
пӑҫса, нумай пӑтӑрмах тӳссе ирттермелле пулнӑ иккен- 
ха унӑн. 

Мальцев взводне пехотинецсен батальонне ҫирӗплетсе 
параҫҫӗ. Пехотӑна пулӑшма, ӑна хӳтӗлеме ӗнтӗ. Сержант 
командипе Адам Клименко наводчик кӑларса яракан 
минӑсем шӑп талӑптӑшман ушкӑнӗсем ҫине ӳке-ӳке ҫу- 
рӑлаҫҫӗ. Сӗмсӗрленсе килекен фашистсене минометсемпе 
45 миллиметрлӑ тупӑсенчен те татти-сыпписӗр ӑшалаҫҫӗ : 

Фрицсен речӗсем сайралансах пыраҫҫӗ пулин те, сы- 
вӑ юлнисем пирӗн пехотинецсен малтанхи окопӗсем пат- 
нех ҫитеҫҫӗ. Команда. Боецсем, штыксене малалла тӑс- 
са, ура! кӑшкӑрса, окопсенчен ыткӑнса тухаҫҫӗ, контр- 
атакӑна ҫӗкленеҫҫӗ. Гитлерӑн вилнӗ йыттисене таптаса, 
юлашкисене Сан шывне хӑваласа кӗртеҫҫӗ те каллех 
хӑйсен позицине йышӑнаҫҫӗ. Лерен ҫӗнӗ вӑй килет. Ва- 
нифатий Мальцев миномечӗ каллех хӑй ӗҫне тӑвать. 
Контратака. Кӑнтӑрлаччен ҫапла пилӗк хутчен. 

Акӑ кӗтмен-туман япала! Совет салтакӗсен тумне 
тӑхӑннӑ ҫынсем юнашарти ыраш пуссинчен вирхӗнсе 
тухаҫҫӗ те пирӗннисемпе хутшӑнса каяҫҫӗ. Вӗсем ҫийӗн- 
чех хӗрлӗ боецсемпе командирсем ҫине сике-сике лараҫ- 
ҫӗ. Паллӑ: ултав. Хӑрушла тытӑҫу пуҫланать. Кун пек 
чухне алӑ айне мӗн лекни пӗтӗмпех кирлӗ: граиати, 
штыкӗ, кинжалӗ, ҫӗҫҫи, каски. Ҫак тытӑҫура хӑй ҫине 
миҫе нимӗҫ сике-сике ларнине те, ун чухне юман кӗреш 
пек ҫирӗп пулнӑ Ванифатий Мальцев хӑй миҫе фашис- 
та вӗлернине те астумасть. 

Перемышль хулине контрнаступленипе ирӗке кӑлар- 
нӑ хыҫҫӑн минометсемпе 45 миллиметрлӑ тупӑсен рас- 
чечӗсем тата ответлӑрах задани илеҫҫӗ: Сан шывӗ урлӑ 
хывнӑ тимӗр кӗперпе Гитлерӑн пӗр салтакне те, пӗр 
танкне те каҫармалла мар. 

Мальцевӑн миномет расчечӗ пӗр эрне хушши, каял- 
ла чакмалла текен приказ пуличченех, историе юлнӑ 
ҫав кӗпере хӳтӗленӗ. 

Каярахпа Мальцева разведка взводне куҫараҫҫӗ. 
Боецсен ушкӑнӗпе пӗрле ӑна, асли туса, «чӗлхе» тытма 
яраҫҫӗ. 

— Юлташсем, асра тытӑр: тӑшман ҫинчен штаб вал- 
ли тӗплӗ сведенисем кирлӗ- Пирӗн «чӗлхе» тытса килме- 
ллех, — аеӑрхаттарать сержант. 

Акӑ, маскхалатсем тӑхӑннӑ разведчиксен ушкӑнӗ тӑш- 
ман хуҫаланакан шоссе хӗррине ҫывхарать. Малта — 

Мальцев, ун хыҫӗнче — Ивановпа Ковалев, ыттисем. 
Разведчиксене самантлӑха чарса, сержант ҫапла ка- 
лать: 

— Шоссе ҫинчи патрульсем, каллӗ-маллӗ утса, пӗр- 
пӗринпе вунӑ минутран тӗл пулаҫҫӗ. Вӗсене ҫаклатма 
пулать — усси ҫук, штаба кирлӗ сведенисем параймаҫ- 
ҫӗ. Пирӗн пысӑкрах кайӑкне тытмалла. , 

Мотор сасси илтӗн(се каять. Телее тенӗ пек, шоссен 
икӗ енӗпе те йывӑҫ тӗмӗсем ӳсеҫҫӗ. Мальцев пӗр грана- 
тине сылтӑм аллине илет, тепӗрне юнашар хурать. Ыт- 
тисем халь тесен халь тӑшман ҫине сиксе ӳкме хатӗр. 
Машина ҫывхарсах килет. Хӑйпе танлашаю умӗн сер- 
жант машина умне пӗрремӗш гранатине ывӑтать. Кӗ- 
рӗс!.. Разведчиксем ҫавӑнтах машина патне ыткӑнаҫҫӗ. 
Аслӑ офицер ҫӑварне пӑкӑласа лартаҫҫӗ, ӑна йывӑҫ тӗ- 
мӗсем хушшине сӗтӗрсе каяҫҫӗ. Ыттисене «леш тӗнчене» 
янӑ хыҫҫӑн машинӑри пӗтӗм документсене илеҫҫӗ. Ча- 
сах Мальцев ушкӑнӗ вӑрмана кӗр-се ҫухалать. 

Питех те тӗплӗн хатӗрленсе ирттернӗ ҫак операци- 
шӗн Мальцев сержанта Хӗрлӗ Ҫӑлтӑр орденӗ парса чыс 
тӑваҫҫӗ. 

Каярахпа Ванифатий Мальцев — каллех мино^ет 
расчечӗн командирӗ. Вӑл Корсунь — Шевченковский, 
Яссы—Кишинев «хуранӗсене» лекнӗ фашистсене пӗр хӗр- 
хенмесӗр ӑшалать; Румыни, Венгри, Чехословаки халӑ- 
хӗсене фашизм пусмӑрӗнчен хӑтарассишӗн пынӑ ҫапӑ- 
ҫусенче те нумай хутчен паттӑрлӑхпа хӑюлӑх кӑтар- 
тать. Унӑн вӑрҫӑ ҫулӗ ҫакӑнпа вӗҫленмест-ха. Вӑл хӑйӗн 
миномечӗпе тӳсмелле мар вӗри ҫанталӑкра Монголин 
вӗҫӗ-хӗррисӗр пушхирӗсем урлӑ каҫать. Нумай хула 
витӗр тухать. Япони империализмӗн Квантун ҫарне ҫӗ- 
мӗрсе тӑкнӑ ҫӗре хутшӑнать В. Мальцев, вӑрҫӑ ҫулне 
Порт-Артура ҫитсе вӗҫлет. 

Унӑн ашшӗ, Степан Егорович, Мускав хулине хӳтӗ- 
лет, Варлам ятлӑ ывӑлӗпе пӗрле Ленинград блокадине 
аркатать. Варлам ҫакӑнта паттӑрсен вилӗмӗпе вилет. 
Каярах Всеволод та ҫарта пулнӑ. 

— Мӗнлерех ҫын вӑл сирӗн ялти Ванифатий Степа- 
нович Мальцев? — тесе ыйтсан, ас-сакассисем ҫапла ху- 
равлаҫҫӗ: 

— Иртнӗ вӑрҫӑ ветеранӗ, Перемышль паттӑрӗ, чи 
ӑста лектор тата агитатор. Район хаҫатне тӑтӑшах ҫыр- 
са тӑрать. 



САККАРМЁШ ТЁЛПУЛУ 

Алексей Ксенофонтович Пыркинпа эпӗ малтанхи хут 
Элӗк райӗҫтӑвкомӗнче, хӑй ӗҫлекен пӳлӗмре курса ка- 
лаҫрӑм. Утмӑл патне ҫывхаракан типшӗмрех вӑтам пӳл- 
лӗ ҫын вӑл, районти гражданла оборона штабӗн началь- 
никӗ. Иртнӗ вӑрҫӑра пысӑк опыт туянни ӑна халӗ хӑйне 
шанса панӑ ответлӑ ӗҫе йӗркеллӗ туса пыма пулӑшать. 

Ача чухне эпӗ вилӗмсӗр «Арҫури» баллада авторӗ 
М. Федоров 14 ҫула ҫитсен тин пӗрремӗш класа вӗрен- 
ме кӗнине пӗлсен, тӗлӗнсех кайнӑччӗ. «14 ҫулта пӗрре- 
мӗш класа! Ку вӑл XIX ӗмӗрте пулнӑ ҫав», — тенӗччӗ 
ун чухне. Иӑнӑшнӑ эпӗ. Ун пек тӗелӗхсем пирӗн влхӑт- 
ра та пулнӑ иккен. Татмӑш ялӗнче чухӑн ҫемьере ҫу- 
ралнӑ Элекҫей шӑпи те ҫав майлах пулнӑ. 14 ҫула ҫит- 
сен тин вӑл Вутланти пуҫламӑш шкулӑн пӗрр-емӗш клас- 
не мар, тӳрех иккӗмӗш класа вӗренме кайнӑ. Анна Кон- 
стантиновна, унӑн малтанхи учительници, ӑна ӑшщӑн 
кӗтсе илнӗ. Элекҫей класран тухнӑ хушӑра ыттисене хы- 
тӑ асӑрхаттарнӑ: кулас-йӗкӗлтес таврашӗ ан пул- 
тӑр! 

Элекҫей вӗренӳре лайӑх ӗлкӗрсе пынӑ. Каччӑ пулса 
ҫитнӗ ҫын Ассакассинчи тулли Мар вӑтам шкула вӗрен- 
ме кайнӑ. Ун хыҫҫӑн Элӗкре сакӑр ҫул пӗтернӗ те Тат- 
мӑш ял Совет ӗҫтӑвкомӗнче секретарьте ӗҫлеме пуҫла- 
нӑ. Анчах кунта нумаях ӗҫлеймест: 193 ; 9 ҫулта ӑна ҫара 
илеҫҫӗ. Малтан Житомир облаҫӗнчи Бердичев хули, ун- 
тан Львов, кайран — Перемышль. 

Алексей Пыркина чаҫе ҫитсенех вӗренме яраҫҫӗ. Вӑл 
52 миллиметрлӑ минометӑн наводчикӗ пулса тӑрать. 
Анчах июнӗн 22-мӗшӗнче вӑл фашистсене минометпа 
мар, ҫыран хӗрринчен инҫетрех те мар вырнаҫнӑ ДОТра 
кӗтсе илет. Курсра чухне вӗсене пулеметран пеме те 
вӗрентнӗ. Шыв урлӑ каҫакан фашистсене пирӗннисем 
винтовкӑсенчен переҫҫӗ, патнерех ҫывхарнисем ҫине гра- 
натӑсем ывӑтаҫҫӗ, ҫырана тухма хӑтланакансене штыкпа 
тиреҫҫӗ. 

Алексей Пыркин гашетка ҫине пусать те фашистсене 
кӗске черетсемпе айккинчен ҫунтарать. Иывӑр самант- 
сенче пулемет кӗпҫи хӗрсе кайичченех шатӑртаттарать 
вӑл. Иккӗмӗш номерӗ пулемет лентине аран майлаш- 
тарса тӑма ӗлкӗрет. 

ДОТра, икӗ пулемет та пӗр тупӑ патӗнче, Пыркин 
пӗччен пулман. Асли — Чаплин кӗҫӗн лейтенант. 

Тепӗр кунне фашистсене каялла хӑваласа яраҫҫӗ. Ҫак 

ҫапӑҫура пирён боецсемпе командирсем тӑшманпа хи- 
ре-хирӗҫ тӑрса кӗрешеҫҫӗ. Пыркинӑн сулахай фланга 
пытанса ларнӑ «максимки» ҫаплах хӑй ӗҫне тӑвать: шӑ- 
лать те шӑлать тӑшмана. Ун ҫине нимӗҫсем тупӑсенчен 
тӳрӗ наводкӑпа переҫҫӗ, пулемет шӑпланнӑ вӑхӑтра: 
тинех пӗтрӗ тесе шутлаҫҫӗ, анчах «вилнӗ» «максимка» 
каллех чӗрӗлет. Ҫапла пӗр эрне хушши. 

Юлашки икӗ талӑкра ҫӑвара пӗр тӗпренчӗк яман. 
Ҫӗрле, тавралӑх тӗттӗмленсен, иккӗмӗш номерсем Сан 
хёррине упаленсе кайса, ик-виҫӗ хутчен каскӑпа шыв 
илсе килеҫҫӗ—ҫавӑ ҫеҫ. Шывне хӑйсем те ӗҫеҫҫӗ, ун- 
иах пулеметсене те «апатлантараҫҫӗ»... 

Ҫапӑҫусемпе чакса пынӑ чухне Винница хули патӗн- 
че Алексей Ксенофонтович йывӑр аманнӑ. Тӑшман пу- 
ли, мӑйран кӗрсе, янахран тухса кайнӑ, тӑватӑ шӑла 
ӳкерсе-ҫӗмӗрсе хӑварнӑ. Ана Белая Церковь хулине ил- 
се ҫитернӗ. 

Ҫак вӑхӑтра ку хулара суранланнисен шучӗ калама 
ҫук пысӑк пулнӑ. Госпитальсене шӑнӑҫманнине пула, 
вӗсене чиркӗве, уйрӑм ҫуртсене вырнаҫтарнӑ. Акӑ, хула 
ҫине нимӗҫ самолечёсем вӗҫее килни курӑнса кайнӑ. 
Ҫӑмӑлрах суранлисем, чиркӳ ҫине бомбӑсем пӑрахмӗҫ- 
ха, турӑран хӑрӗҫ тесе, пурте унта кӗрсе пытанма тӑ- 
рӑшнӑ. Анчах фашистсем тытса пыракан хура хӗреслӗ 
самолетсем тӳрех чиркӳ тӗлне вӗҫсе ҫитеҫҫӗ те татти- 
сыпписӗр бомба тӑкма пуҫлаҫҫӗ. 

— Кунта мӗнле хӑрушла ӗҫ пулса иртнине сӑмахпа 
каласа пама ҫук. Ана ҫавӑн чухне ӑнеӑртран чӗрӗ юлнӑ 
ҫынсем ҫеҫ пӗлеҫҫӗ. Алли-ури татӑлнӑ, пыршисем урай- 
не тухса ӳкнӗ, кӑкӑрне е ҫурӑмне снаряд ванчӑкӗ ҫӗмӗр- 
нӗ, суранӗсенчен юн юхтарса выртакан, хӳтлӗх шыраса 
кӗнӗ салтаксемпе командирсем ҫине чиркӗвӗн чул сте- 
нисем ишӗле-ишӗле анаҫҫӗ. Ҫын ӳчӗсемпе кирпӗч кӳ- 
мерккисем хутшӑнса кайнӑ вырӑна бомбӑсем ӳксе ҫу- 
рӑлаҫҫӗ. Пурте пӗрле пӑтрашӑнса-хутшӑнса сывлӑша 
ҫӗкленеҫҫӗ, унтан, каялла ӳксе, нимпе танлаштармалла 
мар асар-писер купа пулаҫҫӗ. Ҫын ӳчӗ-тирӗ, атти-пуш- 
макӗ, кирпӗчӗ-ҫӗрӗ йӑлтах хутӑшса кайнӑ. Иывӑр аман- 
нисем чуна пырса тивмелле ахлатаҫҫӗ, — аса илет Алек- 
сей Ксенофонтович. 

Пыркин, хӳтӗрех вырӑнта пулнӑ пулин те, ҫакӑнта 
тепӗр хут суранланать. Сипленнӗ хыҫҫӑн Кӑнтӑр-Хӗве- 
ланӑҫ фронтӗнчи 6-мӗш армие лекет. Кунта тӑшманпа 
Саламатов майор чаҫӗнче ҫапӑҫать. Донбасри Вороши- 
ловск, Каменец хулисем ҫывӑхӗнчи ҫапӑҫусене хутшӑ- 

нать, унтан Кӑнтӑр фронтёнче, Хура тинёс ушкӑнёнчи 
А. А. Гречко ертсе пыракан армире пулать. 

Пыркина 1943 ҫулхи июльте Мускава вӗренме яраҫ- 
ҫӗ. Часах вӑл 216 артиллери полкӗнче, зенит туппин 
командирӗ пулса, Гомель хулине ҫитет, Белоруссие ирӗ- 
ке кӑларассишӗн пынӑ ҫапӑҫусене хутшӑнать. Унӑн кӑ- 
кӑрӗ ҫинче II степень Отечествӑллӑ вӑрҫӑ орденӗ йӑл- 
кӑшма пуҫлать. Минск хулине ирӗке кӑларнӑ чухне вӑл 
76 миллиметрлӑ тупӑ командирӗ. Ҫакӑнта харсӑрлӑхпа 
хӑюлӑх кӑтартнӑшӑн Алексей Пыркин «Паттӑрлӑхшӑн» 
медаль илме тивӗҫ пулать. Унӑн хӑйне командовани ҫи- 
рӗм хутчен ытла тав тунине ҫирӗплетсе паракан доку- 
ментсем упранаҫҫӗ. 


ТАХХАРМЁШ ТЁЛПУЛУ 

Элӗкрен ҫичӗ ҫухрӑмри Тени ялне юр ларас умӗн, 
кӗркунне, ҫитрӗм. Колхоз правленийӗ, пӗлетӗп-ха, ҫӳлте, 
ял хӗрринче вырнаҫнӑ. Ҫитрӗм. «Прогресс» колхоз ӗҫ- 
ченӗсем тырпула вӑхӑтра пуҫтарса кӗртнӗ. Государст- 
вӑна тырӑ, ҫӗрулми, пахчаҫимӗҫ памалли плансене ирт- 
терсе тултарнӑ. Ку мана савӑнтарчӗ. 

Колхоз председателӗ пулмарӗ те — эпӗ кунти ҫын т - 
семпе паллашрӑм. Вӗсем хушшинче хам лайӑх пӗлекен 
ватӑ ҫын Афанасий Васильевич Иванюк та пурччӗ. 

— Эсир Роман Федотович Федотов патне килнӗ пул- 
сан, сире ертсех каям. Эпир ылмаш пурӑнатпӑр, — терӗ 
вӑл. 

Тухрӑмӑр. Вӑл-ку ҫинчен калаҫса пыратпӑр. Икӗ 
хутлӑ шкул ҫурчӗ умӗнчен иртсе пынӑ чухне Иванюк 
сасартӑк чарӑнчӗ те ҫапла ыйтрӗ: 

— Эсир ҫак шкулӑн историне пӗлетӗр-и? 

— Ҫук. Чиркӳрен тунӑскер пулмалла, — тавӑртӑм 
эпӗ. 

— Тӗрӗс. Вӑтӑрмӗш ҫулччен чиркӳ пулнӑ унта. Вӑ- 
хӑтӑр пур-и? Айтӑр, малтан ман пата кӗрер. Эпӗ сире 
пӗр тӗлӗнтермӗш япала каласа кӑтартатӑп. Шӑпах ҫак 
чиркӳпе унӑн пупӗ ҫинчен. Ҫав ӗҫе ҫамрӑк Роман та 
хутшӑнчӗ. Тен, хӑҫан та пулин гшчетлесе кӑларӑн. 

Эпӗ, Роман пирки урӑх ҫын мӗн каласа пани ман- 
шӑн тата кӑсӑкрах тесе, килӗшрӗм. 

Вырӑсла хапхаран хӗҫтимӗр витнӗ пысӑк ҫурта кӗ- 
тӗмӗр. Ашчикӗ хулари чаплӑ хваттерсенчен пӗрре те кая 
мар. Чечеклӗ пусма хупӑлча тӑхӑнтартнӑ диван ҫине 

вырнаҫса лартӑмӑр. Афанасий Васильевич — 1950 ҫул- 
танпа парти членӗ. 1931 —1933 ҫулсенчех действитель- 
нӑй службӑра тӑнӑ, каярах вӑрҫӑн пӗтӗм вӑрӑм ҫулне 
утса тухнӑ, орденсемпе медальсем илме тивӗҫ пулнӑ, 
ҫирӗм ҫул хушши колхоз председателӗнче ӗҫленӗ. Ку- 
нашкал ҫынпа калаҫса ларма чӑнах та кӑмӑллӑ. 

— Ҫамрӑк чухне эпӗ чылай ҫулсем хушши ялти ком- 
сомол организацине ертсе пытӑм. Тӗрӗссипе, ӑна йӗр- 
келесе яраканӗ те хамах пулнӑ. Вӑт, вӑтӑрмӗш ҫулсем 
ҫитсе перӗнчӗҫ. Колхоз йӗркелерӗмӗр. Комсомол йышӗ 
те ӳсрӗ. Пухусене ирттерме вара вырӑн ҫук. Пуҫа шу- 
хӑш пырса кӗчӗ — чиркӗве хуптарса, хамӑр алла ярса 
илмелле мар-и? Ҫывӑх юлташсене пуҫтартӑм та хам 
шухӑша пӗлтертӗм. Роман Федотов та кунтах. Комсо- 
мол ретне кӗме ҫулӗ ҫитеймен пулсан та, ман таврах ҫӳ- 
ретчӗ вӑл. Чиркӳ картишӗнчи пысӑк мар ҫуртра пурӑ- 
накан хуралҫӑ патне кайрӑмӑр. Шӑпах хура ҫӑкӑрпа 
ҫӗрулми ҫисе ларать. Пупа чӗнсе килме ыйтрӑмӑр. Ит- 
лерӗ старик. Тепӗр вунӑ минутран Якку атте пӗчченех 
килчӗ. Вӑрӑм ҫӳҫӗ ҫинчен хӑлхасӑр ҫаврака ҫӗлӗк тӑ- 
хӑннӑ. Сайрарах хура сухалӗ, шӗвӗрӗлсе, кӑкӑрӗ ҫи- 
нех анать. Пурте ура ҫине тӑтӑмӑр, ҫӗлӗксене хывса 
пуҫ тайрӑмӑр. 

Афанасий Васильевич нуппа мӗн-мӗн калаҫнине пи- 
тӗ вӑрӑм та тӗплӗ каласа пачӗ. Юлашкинчен пупӗ те: 

— Эпӗ ку ремеслана хам ирӗкпе мар, атте ятланипе 
кӑна вӗреннӗ, — тесе хунӑ. 

Ҫамрӑк Иванюк хӑюлансах ӗнентернӗ: 

— Ыран аслӑ ҫӑварни кунӗ. Чиркӳре эпир те пулат- 
пӑр. Эпир паян мӗн хушнӑ пек тусан, Наркомпрос сире 
хӑвӑр хӑш шкула ӗҫлеме каяс тетӗр, ҫавӑнта ярать. 
Ҫӗнӗ вырӑнта эсир халиччен пуи пулса ӗҫлени ҫинчен 
никам та пӗлмӗ. 

Тепӗр кунне чиркӳ тӑрринчи чансен хӑватлӑ сасси 
пӗтӗм таврана сарӑлнӑ, халӑха уяв кӗллине пухӑнма 
йыхӑрнӑ. Чиркӳ халӑхпа тулсах пынӑ: шурӑ ҫӳҫлӗ ста- 
риксем, хура тутӑр ҫыхнӑ карчӑксем, вӑтам ҫулхисем, 
яшсемпе хӗрсем, ачи-пӑчи. 

Пуп тӑмалли вырӑна ҫӳҫсӗр, сухалсӑр Якку атте 
пӗр-пӗччен тухсан, чиркӳри халӑх шанк! хытса тӑнӑ. 
Вӑл хӑй сӑмахне ҫапла пуҫланӑ: 

— Хаклӑ юлташсем, тӑвансем, ман прихутри пӗтӗм 
халӑх, каҫарӑр эсир мана. Вӑхӑт ҫитрӗ, халӗ эпӗ сире 
хамӑн айӑпсене йӑлтах калатӑп. Ку таранччен эпӗ сире 
суйса та улталаса, иртӗнсе пурӑнтӑм. Текех капла пу- 

рӑнма пултараймастӑп. Малашне ку чиркӳре халӑх 
клубӗ пултӑр. Эсир кунта кӗлтума мар, кӗнекесем, ха- 
ҫат-журнал вулама пуҫтарӑнӑр, ҫамрӑксем юрӑ юрла- 
ма, ташӑ ташлама килччӗр. Паянтан эпӗ священник 
мар. Ҫакӑ ҫутӑ тӗнчере пӗр тӗрӗс пуп та ҫук. Акӑ, хам 
мӗн каланине ҫирӗплетсе, ҫапла тӑватӑп... — Якку атте 
малтан мӑйӗнчен ҫакнӑ пысӑк хӗресе, унтан ҫийӗнчи ря- 
сине хывса, урайне ывӑтнӑ. — Текех ку чиркӳре эпӗ ху- 
ҫа мар. Унӑн хуҫисем комсомолецсем пулаҫҫӗ. 

Чиркӳри халӑх вӗллери хурт пек сӗрлесе-кӗрлесе 
кайнӑ. Ваттисем кӑшкӑрма тытӑннӑ: 

— Тытӑр Якку аттене! 

— Тытас! Шуйттан ернӗ ӑна! 

— Чиркӳ хӗресӗнчен ҫакса вӗлерес! 

— Вут ҫине пӑрахса ҫунтарас! 

Тепӗр ҫур сехетрен чиркӳ пуш-пушӑ тӑрса юлнӑ. 

Уйӑх иртсен, Тение парти райкомӗн пӗрремӗш сек- 
ретарӗ Г. В. Васильев, райӗҫтӑвком председателӗ 
М. П. Павлов, комсомол работникӗсем, район центрӗнчи 
артистсем килсе ҫитнӗ. Чиркӳ каллех халӑхпа тулнӑ. 
Елӗкрех чиркӳ хорӗ юрланӑ вырӑнтан «Интериационал» 
кӗвви янраса кайнӑ. 

— Халиччен чиркӗве турра пуҫҫапма пухӑнакан ха- 
лӑх халӗ лекцисемпе докладсем итлеме, концертсампе 
кино курма, ташласа, юрласа савӑнма пуҫтарӑна пуҫ- 
ларӗ. Эпир ҫӗнтертӗмӗр. Пирӗн хушӑра Роман Федотов 
та пулчӗ. Часах эпир ӑна комсомол ретне илтӗмӗр, — 
пӗлтерчӗ Афанасий Васильевич. — Каярах ку чиркӳре 
колхоз ҫамрӑкӗсен шкулӗ, тулли мар вӑтам шкул пул- 
чӗ, халӗ сакӑр ҫул вӗренмелли шкул. Часах кунта вӑ- 
там шкул уҫмалла, теҫҫӗ. Ҫав вӑхӑта колхоз вӗренекен- 
сем валли кирпӗчрен ҫӗнӗ ҫурт лартса парать. 

— Афанасий Васильевич, ҫӳлтен кӑтарту памасӑрах, 
хӑвӑр тӗллӗнёх ҫапла хӑтланма хӑюлӑх ҫитертӗр-и? 

— А-а, ҫӳлтен кӑтарту парасса кӗт-ха. Мухтарӗҫ 
пире ун чух. 

Иванюкпа калаҫса ларма шутсӑр кӑсӑкчӗ. Нимӗн те 
суймастчӗ вӑл. Фактсене илемлетсе каласа пама ӑста- 
ччӗ. Эпӗ каяс умӗн ҫапла пӗлтерчӗ: 

— Роман Федотович — шутсӑр лайӑх ҫын. Ёҫлеме 
юратать. Вӑл пӗлмен ӗҫ ҫук та пуль. Аллисем ылтӑн. 
Вӑрҫӑра нумай тертленнӗ вара. 

...Эпир Роман Федотовичпа, ватӑ салтакпа, чылай- 
ччен калаҫса лартӑмӑр, ҫар докуменчӗсемпе паллашрӑ- 
мӑр. 

— Авалтан килекен йӑлапа пире, ялти тӑватӑ ҫам- 
рӑка, 1939 ҫулхи сентябрьте пӗтӗм ялйыш ӑсатса ячӗ. 
Районти ҫар комиссариатне вара ытти ялсенчен аллӑ 
ытла ҫын пуҫтарӑннӑ. Малтан Канаша илсе ҫитерчӗҫ. 
Кунта пулас салтаксен шучӗ те ҫук. Пӗтӗм республикӑ- 
ран пухӑннӑ, ахӑртнех. Виҫҫӗмӗш кунне вакунсене ларт- 
рӗҫ те анӑҫалла илсе кайрӗҫ. Бердичев хулинче антар- 
чӗҫ пире, — каласа парать Роман Федотович. 

Кунта ҫамрӑксене ҫарти йӗркесене вӗрентеҫҫӗ. Кая- 
рахпа салтаксем Тӑван ҫӗршыв умӗнче тупа тӑваҫҫӗ, 
уншӑн, кирлӗ пулсан, юлашки юн тумламӗ юлмичченех 
ҫапӑҫма сӑмах параҫҫӗ, тупа туни айне алӑ пусаҫҫӗ. 

Федотов стрелок Хӗвеланӑҫ Украинӑна ирӗке кӑла- 
рассишӗн пархатарлӑ похода хутшӑнать. Ҫакӑн хыҫ- 
ҫӑн унӑн чаҫӗ Перемышль хулине ҫул тытать. 

— Вӑрҫӑ пуҫланас умӗн пирӗн полка Перемышль- 
тен кӑнтӑрарах, пӗр пӗчӗк вӑрмана, ҫуллахи лагере ил- 
се кайрӗҫ. Ҫав ҫулхине ҫанталӑк хӗвеллӗ те шӑрӑх тӑчӗ. 
Лагерьте дисциплина ҫирӗпчӗ. Ҫар ӗҫне тӑрӑшсах вӗ- 
рентетчӗҫ: ара, юнашарах юхса выртакан Сан шывӗн 
тепӗр енче фашистсем тӑраҫҫӗ-ҫке-ха. 

Роман Федотович вӑрҫӑн пӗрремӗшпе иккӗмӗш ку- 
нӗсенче мӗн-мӗн пулса иртнине каласа парать. Вӑл эпир 
маларах ҫырса кӑтартнӑ фактсемпе событисене асӑнать. 
Унӑн сӑмахӗ йӑлтах тӗрӗс. 

Михайлов сержант отделенийӗнче пулнӑ Федотов. 
Ҫак отделение хулан кӑнтӑр енне, чикӗрен пурӗ те 60— 
70 метрта ҫеҫ вырнаҫнӑ ДОТ паттӑрӗсене пулӑшма янӑ. 
Вӗсене приказ панӑ: снарядсемпе пулемет лентисем та- 
та патронсем ҫителӗклӗ илсе килмелле. 

Сан леш енчи нимӗҫсем щ ДОТ ҫине ҫаплах татти- 
сыпписӗр тенӗ пек персе тӑраҫҫӗ. Кайран шутласа пӑх- 
нӑ тӑрӑх, фашистсем ҫак тӗле сахалтан та 500 снаряд 
кӑларса янӑ, анчах ДОТ ҫаплах «вилмен», самантлӑха 
шӑпӑртланнӑ та тӑшмансем «тинех пӗтрӗҫ большевик- 
сем» тесе лаштах сывланӑ вӑхӑтра ДОТри тупӑпа пу- 
леметсем каллех «чӗрӗлнӗ». Михайлов сержант ертсе 
пынипе, Федотовпа унӑн юлташӗсем ҫав паттӑррӑн ҫа- 
пӑҫакан ДОТри ҫынсем патне ҫар хатӗрӗсем вутпа ҫу- 
лӑм витӗр вӗҫӗмсӗр илсе пырса тӑнӑ. 

Ак тамаша! Федотов ДОТри ҫынсем ҫине тинкерсе 
пӑхать те — тӗлӗнсе хытсах каять! 

— Элекҫей, ара, эсӗ мар-и ку?! — Роман, пӗр са- 
вӑнса, пӗр тӗлӗнсе, пулемет наводчикӗ патне пырать. 

— Эпӗ, Роман, — сиксе тӑрать Пыркин. Ҫара пӗрле 

тухса килнӗ пӗр район ҫыннисем пӗр-пӗрне ыталаса 
илеҫҫӗ. — Эсӗ мӗнле майпа кунта килсе лекрӗн? 

— Сире пулӑшма, нимӗҫсем валли «кучченеҫсем» ха- 
тӗрлесе пама ячӗҫ, — тавӑрать Роман Федотов. 

— Апла, Роман, «кучченеҫне» нумайрах хатӗрле. 
Эпир вӗсене тӑраничченех ҫитерӗпӗр, — хавхалантарать 
янташ. 

— Ан иккӗлен, Элекҫей, чӑваш ятне ямӑпӑр. Мӗнле, 
ялтан ҫырусем илетӗн-и? 

— Шӑпах шӑматкун илнӗччӗ. Ответне канмалли кун 
ҫырӑп тенӗччӗ те, пулмарӗ. Акӑ, фашистсене хуларан 
хӑваласа кӑларатпӑр та, хӗрлӗ кӗтесри сӗтел хушшине 
ларсах ҫыратӑп. Ман пата пырса ҫӳре. Ҫырусене те пӗр- 
лех ҫырӑпӑр, — хуравлать Пыркин. 

— Тавах, Элекҫей. Ҫапла пултӑрччӗ. Пирӗн «кучче- 
неҫсем» патне васкамалла. Хӗрхенсе ан тӑр вӗсене. Ҫи- 
телӗклех пулаҫҫӗ, — юлташне алӑ памасӑрах каялла 
васкать Роман. 

Пыркин та, Федотов та ку вӑрҫӑ мӗн чула тӑсӑлас- 
са, хӑйсене ӑҫта-ӑҫта илсе ҫитерессе пӗлмен ҫав ун чух- 
не. Нимӗҫ эшкерӗсене Перемышльтен тасататпӑр тд — 
вӑрҫи те пӗтӗ тесе шутланӑ. 

...Днепр ҫывӑхӗнче Романсен батальонӗ ункӑна ле- 
кет. Кунӗпе те ҫӗрӗпе ҫапӑҫнӑ вӗсем тӑшманпа. Суран- 
ланнисем тыткӑна лекеҫҫӗ. Вӗсен шутӗнче — Федотов та: 
йывӑр аманнӑ. Пӑртак сывалсанах, Романа Люблинри 
лагере илсе ҫитереҫҫӗ. 

— Пире илсе пынӑ чухне кунти лагерьте тӗрлӗ госу- 
дарство ҫыннисем хӗрӗх пин шутланнӑ. Нумайӑшне, 
уйрӑмах вӑйсӑрланса ҫитнисене, крематорире ҫунтарат- 
чӗҫ, — аса илет Федотов. Вӑл ку лагерьте вӑрах лар- 
маи. Сӑртлӑ-туллӑ вырӑна чул кӑларма илсе кайсан, 
вӗсем, вунӑ ҫын, тараҫҫӗ. Ушкӑнпа кайма юрамасть: 
ҫийӗнчех асӑрхама пултараҫҫӗ. Вара икшерӗн-икшерӗн, 
юлташ пултӑр тесе ӗнтӗ, ҫӗрле хӗвелтухӑҫнелле утаҫҫӗ. 

Роман юлташӗ — Ҫӗпӗр ҫынни, ҫирӗп сывлӑхлӑ, кӗр- 
неклӗ Егор Краснов. Нумай терт те инкек, нуша тӳсеҫ- 
ҫӗ вӗсем. Партизансене шыраҫҫӗ,' вӗеемпе пӗрлешме тӑ- 
рӑшаҫҫӗ. Пӗррехинче, вӑрман сукмакӗпе тӗлсӗр-йӗрсӗр 
тенӗ пек пынӑ чухне, вӗсен умне автоматлӑ икӗ ҫын тух- 
са тӑраҫҫӗ. 

— Стойте, руки вверх! — хушаҫҫӗ вӗсем. 

Вырӑс сӑмахесене илтсен, кусем савӑнсах каяҫҫӗ, 
тинех хамӑрӑннисене тупрӑмӑр иккеи теҫҫӗ. Анчах хӗ- 
пӗртеме иртерех пулнӑ-ха. 

Вӗсене партизансен штабне илсе ҫитереҫҫӗ. Штаб 
начальникӗ тӗпчеме пуҫлать. Кусем йӑлтах тӗрӗсне ка- 
ласа параҫҫӗ, анчах сӑмаха документсемпе ҫирӗплетсе 
параймаҫҫӗ. Штаб начальникӗ пысӑк опытлӑ офицер 
пулнӑ. Пӗррехинче, отряда йӗркеленӗ чухнех, штаба ҫак- 
нашкал икӗ ҫын килнӗ. Иккӗшин ҫинче те селӗм тумтир. 
Эпир ҫав-ҫав чаҫран, ҫав-ҫав лагерьсенче пулнӑ, аран- 
аран тарса ӳкрӗмӗр, тархасшӑн, хӑвӑр отряда илӗр тесе 
тархаслаҫҫӗ. Штаб начальникӗ вӗсене кӑмӑлласах йы- 
шӑнать. Лешсем часах шанӑҫа кӗреҫҫӗ, задание кайсан, 
лайӑх хӗҫпӑшалланнӑ нимӗҫсен взводне ертсе килеҫҫӗ, 
партизансен отрядне чутах аркатса тӑкмаҫҫӗ. 

Кам пӗлет, тен, кусем те, Федотовпа Краснов, ҫав- 
нашкал йышшисемех мар-и? 

— Каҫарӑр та, эпӗ сире, отряда иличчен, задани па- 
ратӑп. Эсир иксӗр те хӗҫпӑшалсӑр килнӗ. Пирӗн отряд- 
ра та ытлашши ҫук. Малтан хӑвӑр валли хӑвӑрах хӗҫ- 
пӑшал, лайӑх ҫипуҫ тупӑр. Вара курӑнать унта. Халӗ 
апатланӑр. Кайран сире ӑсатса яраҫҫӗ, — тет штаб на- 
чальникӗ. 

Авӑ мӗнле иккен пурнӑҫ. Тем тӗрлӗ те тӗрӗслет ҫын- 
на. Тыткӑнран тарма та йывӑр, партизан пулма та ҫӑ- 
мӑл мар. 

Икӗ юлташа, Ҫӗпӗр вырӑсӗпе чӑваш каччине, паҫӑр- 
хи автоматчиксемех ӑсатаҫҫӗ. 

— Ырӑ канаш парсамӑр пире. Ку приказа ӑҫта, мӗн- 
ле пурнӑҫлама пулать? — ыйтать Краснов партизансен- 
чен. 

— Фашистсем ҫук, полицайсем ҫеҫ хуҫаланакан пӗр- 
пӗр ялта ансатрах. Унашкал ял пур ку таврара, анчах 
инҫетре, — тавӑрать аслӑраххи. 

— Тархасшӑн, калӑр, ӑҫта ҫав ял? 

Партизан тӗплӗ ӑнлантарса парать, ӑнӑҫлӑх сунать. 

Федотовпа Краснов ҫав ял патне ҫутӑлнӑ тӗле ҫитеҫ- 
ҫӗ. Ялӗ ҫырма хӗррине, лапама, вырнаҫнӑ. Меллӗ пози- 
ци йышӑнмалла — вӗсене никам та ан куртӑр, хӑйсем 
вара йӑлтах сӑнама пултарччӑр. Вӗсем пӗр пахчари утӑ 
капанӗ ҫине вырнаҫаҫҫӗ. Кунта юнашарах мунча та, 
ҫӑл та пур. Ял варринчи пысӑк ҫурт ыттисенчен уйрӑм 
ларать. Пуҫламӑш шкул ҫурчӗ пулма кирлӗ. Утӑпа ви- 
тӗннӗ «таркӑнеем» тавралӑха тимлӗн сӑнаҫҫӗ. Урамсен- 
че (пурӗ те икӗ урам ҫеҫ) ҫынсем пӑч-пач ҫеҫ курӑнка- 
лаҫҫӗ. Хӗвел ҫӳлтен ҫӳле хӑпарать. Акӑ, шкул пулма 
кирлӗ текен ҫуртран икӗ ҫын тухрӗ. Хул урлӑ автомат- 
сем ҫакнӑ. Хӑйсем гражданла тумпах. Тем калаҫса чи- 

карккӑ чёртсе ячёҫ те урампа тӑвалла уттарчёҫ, часах 
пӗр ҫурта кӗрсе кайрӗҫ. Кӗтрӗҫ-кӗтрӗҫ сӑнакансем, ҫук, 
каялла тухмарӗҫ лешсем. Акӑ, шкул ҫуртӗнчен тепри 
тухрӗ. Ку та автомат ҫакнӑ. Каллӗ-маллӗ уткаласа ҫӳ- 
рерӗ те каялла кӗрсе кайрӗ. 

Кӑнтӑрлапа кил хушшинчен пахчана хӗрарӑм тухрӗ. 
Кӗвентепе. Икӗ вӗҫне витресем ҫакнӑ. Ҫӑл патне шыва 
анать. Мӗн тумалла? Пӑшӑлтатса илчӗҫ: «Калаҫар-и?»— 
«Калаҫар». 

Хӑмӑр тутӑрне ҫамки ҫине антарса ҫыхнӑ хӗрӗхсен- 
чи хӗрарӑм витрисене ҫӑл ҫумӗнчи сак ҫине лартрӗ. Пӗр 
витрине шалча ҫекӗлӗнчен ҫаклатрӗ, ҫӑла ячӗ, часах 
туп-тулли шыв кӑларса, тепӗр витрине ячӗ. Икӗ витри- 
не те тултарса сак ҫине лартсан, ҫекӗллӗ шалчине ҫӑл 
ҫумне таянтарса хучӗ, кайма хатӗрленчӗ. Кусем пӗр-пӗр- 
не тӗксе илчӗҫ. 

— Кинеми, э, кинеми, эсӗ пиртен ан хӑра, — терӗ 
шӑппӑн Егор. 

Хӗрарӑм шартах сикрӗ, икӗ чавсипе кӑкӑрне хӗс- 
терчӗ. 

— Пире сиртен пулӑшу кирлӗ. Эпир усал ҫьн^сем 
мар. Сирӗн ялта фашистсем пур-и? — ҫаплах йӑваш са- 
сӑпа ыйтрӗ Ҫӗпӗр ҫыпни. 

— Полицайсем кӑна. Эсир мунчана кӗрсе ларӑр. Эпӗ 
сирӗн пата ывӑла яратӑп, Вӑл лайӑх пӗлет. Ан хӑрӑр. 
Ним чул та ан хӑрӑр. Полицайсем кунта килмеҫҫӗ. Вӗ- 
сем ял тӑрӑх ӗҫкӗ шыраса ҫӳреҫҫӗ. — Хӗрарӑм, кӗвен- 
тинчен тулли витресене ҫакса, килнелле уттарчӗ. 

Часах вунӑ-вуникӗ ҫулхи шап-шурӑ ҫӳҫлӗ ача вӗҫ- 
терсе тухрӗ, утӑ капанӗ патнелле чупрӗ. Аллинче ҫыхӑ. 

— Анӑр. Ан хӑрӑр. Кунта эпӗ хуҫа, — терӗ ҫакскер. 

Мунчана кӗрсе ларчӗҫ. 

— Эсир выҫӑ пуль-ха. Мейӗр, малтан апат ҫийӗр. — 
Ача, ҫыххине салтса, ҫӑкӑр чӗллисемпе сысна ҫӑвӗ та- 
тӑкӗсем кӑларса хучӗ. — Сирӗн хӗҫпӑшал та ҫук, ҫипуҫ 
та начар. Эсир партизансем мар-им? — тӗлӗнчӗ ача. 

— Эсӗ мӗн ятлӑ-ха? 

— Володя. 

— Вӑт, Володя, итле. Пирӗн ӗҫсем начар. Лагерьтен 
тартӑмӑр, партизансене те тупрӑмӑр. Анчах пире йы- 
шӑнмарӗҫ. Хӑвӑр валли хӗҫпӑшалпа ҫипуҫ тупса килсен 
тин йышӑнатпӑр терӗҫ, — пӗлтерчӗ Краснов. 

— Тӗрӗс тунӑ партизансем. Аҫта тӑрать вӗсен отрячӗ? 

Красновпа Федотов пӗр-пӗрин ҫине пӑхса илчӗҫ: те 
калама юрать ку ачана, те ҫук? 

— Ан хӑрӑр. Авӑ ҫав енчи, кунтан вуникё ҫухрӑм- 
ри отряда лекнӗ эспр. Унта ҫирӗп дисцпплина. Манӑн 
атте шӑпах ҫавӑнта. Штаб начальникне те паллатӑп. 
Кӗҫӗр ӗҫне тӑвӑпӑр та, хамах ертсе кайӑп сире. Манӑн 
унта рапорт памалла. Эсир ҫийӗр-ха, ҫийӗр. 

Вырӑспа чӑваш тӗлӗнсех кайрӗҫ. Апла хӑйсене ӑсат- 
са янӑ партизан Володя ашшӗ пулмарӗ-ши? 

— Каҫчен кунтах выртса канӑр. Эпӗ халь унти лару- 
тӑрӑва кайса тӗрӗслетӗп. Нимрен те, никамран та ан 
хӑрӑр, — терӗ Володя, унтан ним пулман пекех тухса 
вӗҫтерчӗ. 

Каҫпа Володя апат-ҫимӗҫ тултарнӑ туп-тулли кутам- 
кка, пӗр пистолет тата икӗ шертешнӗк илсе килчӗ. 

— Операцие 24 ноль-ноль пуҫлатпӑр, — терӗ. 

— Володя, ытла ҫӑмӑл калатӑн-ҫке. Мӗнле операци? 
Анлантар пире, — тӗлӗннӗ пек пулса ыйтрӗ Краснов. 

— Эсир ман командӑна итлӗр. Каларӑм-ҫке сире 
кунта эпӗ хуҫа тесе, — касса татрӗ Володя. — Иӑлтах 
хатӗр. Ёҫне ҫеҫ тумалла. Икӗ полицайӗ ӳсӗр выртаҫҫӗ. 
Акӑ сире иксӗре нкӗ шертешнӗк. Вӗссмпе пуҫран ҫапса 
полицайсене тирпейлетӗр те ҫипуҫне хывса тӑхӑнатӑр, 
автомачӗсене илетӗр. Кайран, май пулсан, тепӗр ӗҫне те 
тӑвӑпӑр. 

Ҫур ҫӗр ҫитрӗ. Володя кусене иаҫӑр икӗ полицай кӗр- 
се кайнӑ ҫурта илсе ҫитерчӗ. 

— Хӑвӑртрах. Хӗрарӑмсене эпӗ кайма приказ па- 
нӑ, — пӑшӑлтатса каларӗ партизан ачи. 

Кӗчӗҫ. Иккӗшӗ те ним пӗлми ҫывӑраҫҫӗ. Аялтан тӑ- 
хӑнмалли кӗпе-йӗмпе ҫеҫ. Апла салтӑнтарса тӑрасси те 
ҫук. Йӑлтах Володя каланӑ пек пулчӗ. 

Тухрӗҫ. Шкул ҫурчӗ патне ҫывхарчӗҫ. 

— Эсир кунта юлӑр. Эпӗ тӗрӗслем-ха. — Володя чӳ- 
рече патне пӗшкӗнсе пычӗ, пӑхрӗ, каялла ҫаврӑнчӗ. — 
Эпӗ алӑка шаккаса унти дежурнӑя кӑларатӑп. Эсир ӑна 
тухнӑ-тухманах пуҫран. Кайрӑмӑр. 

Дежурнӑя та тирпейлерӗҫ. Унӑн автоматне тата сӗ- 
телти документсене илсе, виҫӗ тус ҫухалчӗҫ. 

— Ҫапла, партизан ывӑлӗ Володя пулӑшнипе Егор 
Красновпа иксӗмӗр чӑн-чӑн совет партизанӗсем пулса 
тӑтӑмӑр,— аса илет Роман Федотович. 

Тӑшман тылӗнче сахал мар сӑтӑрла ӗҫсем тӑваҫҫӗ 
вӗсем. Хӗрлӗ Ҫарпа пӗрлешсен, Тӑван ҫӗршыв умӗнче 
тепӗр хут тупа тӑваҫҫӗ, каллех нумай ҫапӑҫусенче пу- 
лаҫҫӗ. 

Роман Федотович яла 1946 ҫулхи май уйӑхӗнче тав- 

рӑннӑ та тӳрех колхозра ӗҫлеме пуҫланӑ. Ытларах вӑл 
строительство ӗҫӗсене хутшӑннӑ. Ватӑ салтака ялйыш 
1987 ҫулта юлашки ҫула ӑсатрӗ. 


ВУННАМЁШ ТЁЛПУЛУ 

Мӑн Вылӑ ялне эпӗ Шураҫ енчен кайрӑм. Масар ҫу- 
мӗпе иртсе, пӗчӗкҫеҫ вӑрмана кӗтӗм. Сукмак мана чы- 
лаях ҫӳллӗ, самаях чӑнкӑ сӑрт ҫамкине илсе тухрӗ. 
Кунтан Мӑн Вылӑ ал тупанӗ ҫинчи пекех курӑнать. Чӑ- 
нах та пысӑк иккен ку ял. Ҫурчӗсемпе хуралчӗсем тӑр- 
рине пурне те тенӗ пекех хӗрлӗ сӑрӑллӑ хӗҫтимӗрпе 
витнӗ. Кашнийӗнех сад. Ялӑн тепӗр вӗҫӗнче, хӗвеланӑҫ 
енче, икӗ хутлӑ ҫурт курӑнать. Ахӑртнех, шкул ҫурчӗ 
пулмалла. Ку ялти шкул икӗ хутлӑ тенине илтнӗччӗ эпӗ. 

Сӑрт ҫамкинчен пӑрӑнакан сукмакпа анса, ял ҫумӗпе 
юхса выртакан пысӑк мар ҫырма хӗррине ҫитрӗм. Ун 
урлӑ ҫӗрӗшнӗ хӑмасем тӑрӑх сиккелесе каҫса, яла кӗ- 
тӗм. Тӑкӑрлӑк хӗрринчи садра пӗр ватӑ ҫын кӑштӑр- 
татать. 

— Э-э, Арсений Ефимович-и? Акӑ, ҫак тӑкӑрлӑкпа 
кайса, урам урлӑ каҫатӑн та тепӗр урама тухатӑн. Ун- 
тан сулахая пӑрӑнатӑн. Вара сылтӑмалла тепӗр тӑкӑр- 
лӑк кӗрсе каять. Шӑпах ҫавӑнта, урампа тӑкӑрлӑк кӗ- 
тесӗнче, пурӑнать вӑл. Унӑн сачӗ самай. Паян кан- 
малли те, ман пекех садра айланать пуль-ха. Ёҫчен, 
тирпейлӗ, ялта ятлӑ-сумлӑ учитель вӑл. Темле ҫӑмӑл- 
паччӗ? — старик, те кӑштах канас, те палламан ҫынпа 
пӑртак та пулин калаҫас тесе, манпа решетке патне 
пырсах пуплерӗ. 

Вӑл тӗрӗс каларӗ. Ҫавӑн хыҫҫӑн никамран пӗр сӑ- 
мах ыйтмасӑрах Арсений Ефимович килне тӗп-тӗрӗс 
пырса кӗтӗм. Кил хуҫи, чӑн та, садра ӗҫлет. Ҫӗрӗ тулӑх. 
Тӳп-тӳрӗ йӑрансем ҫинче хӑяр, кишӗр, помидор, сухан, 
ҫарӑк вӑй илсе ҫитӗнеҫҫӗ. Пур ҫӗрте те ӗҫчен алӑсен 
йӗрӗ яр-уҫҫӑнах курӑнать. Пахчан тепӗр енче, йывӑҫсем 
хыҫӗнче, шурӑ мунча. 

Вӑтам пӳллӗ, самаях типшӗм, ҫивӗч хура куҫлӑ, шу- 
рӑ ҫӳҫлӗ кил хуҫи мана ӑшшӑн кӗтсе илчӗ. Эпӗ ун патне 
маларах ҫыру ҫырса янӑччӗ те, вӑл мана ыйтса-туса тӑ- 
масӑрах палларӗ. 

— Ҫуранах килтӗр-и? — ыйтрӗ вӑл, кӑмӑллӑн алӑ 
парса. 

— Ҫуранах. 

— Апла пӳрте кӗрсе 
пӗрер курка квас ӗҫер-ха. 
Эпӗ хам та самаях ӗшен- 
тӗм.— Перемышлӗн тепӗр 
паттӑрӗ, Арсений Ефимо- 
вич Ефимов, мана пӳрте 
ертсе кӗрсе кайрӗ. 

Пӳрт ӑшчикки тирпей- 
лӗ. Пурте йӗркеллӗ, пур 
япала та вырӑнта. 

Хӗрӗх-аллӑ ҫул каял- 
лах пулса иртнӗ ӗҫсене те 
паянхи пекех астӑвакан 
тӑнлӑ-пуҫлӑ, сӑпайлӑ ҫын- 
па калаҫса ларма ытла 
га кӑмӑллӑ. 

Арсений Ефимович 
1933—1936 ҫулсенче тӑван 
ялӗнче учительте ӗҫленӗ 
иккен. 1936—1938 ҫулсен- 
че Шупашкарти учитель- 
сен институтӗнче вӗреннӗ. 
Ун хыҫҫӑн вырӑс чӗлхипе литературине вӗрентнӗ. Хӗрлӗ 
Ҫара ӑна 1939 ҫулхи ноябрьте илнӗ. 1940 ҫулта вӑл 
Перемышльте тӑракан 99-мӗш стрелковӑй дивизин 1-мӗш 
полкне лекет. Кунта полк шкулӗнчен вӗренсе тухать, 
кӗҫӗн сержант званине илет. Ана 1-мӗш стрелковӑй 
полкри боепитани уйрӑмӗн аслӑ писарӗ туса хураҫҫӗ. 

1941 ҫулта, вӑрҫӑ пуҫланас умӗн, 1-мӗш стрелковӑй 
полк Перемышль хулинчен кӑнтӑралла, Боратычи ялӗ 
ҫывӑхӗнчи вӑрманта лагерьте тӑнӑ. Полк командирӗ Ку- 
тейкин майор, штаб начальникӗ Гичка капитан, полк 
командирӗн политпай заместителӗ Розенштейн капитан 
пулнӑ. 

— Вӑрҫӑ пуҫланичченхи каҫ эпӗ полк штабӗнче де- 
журнӑй писарь пулнӑ. Ҫав каҫ полк командирӗ те, штаб 
начальникӗ те киле каймарӗҫ, ҫӗр каҫма штабрах юлчӗҫ. 
Эпӗ телефон аппарачӗ умӗнче ларатӑп. Ир енне кайсан 
(ку ӗнтӗ июнӗн 22-мӗшӗнче) 99-мӗш стрелковӑй диви- 
зин Перемышль хулинче тӑракан штабӗпе ҫыхӑну та- 
тӑлчӗ. Вӑрманти лагерьте шӑпах-ха. Салтаксемпе ко- 
мандирсем тутлӑ ыйхӑпа ҫывӑраҫҫӗ. 

— Сасартӑк... — хавхалантарасшӑн пулатӑп шурӑ 
ҫӳҫлӗ учителе. Анчах Арсений Ефимович хыпӑнса-ӑш- 
таланса ӳкекен йышши мар иккен. Вӑл йӑлтах йӗркипе, 

ним хумханмасӑр-пӑлханмасӑр каласа пама тӑрӑшать. 
Вӑрҫӑ пӑтӑрмахӗсем те, херӗх ҫул ытла ачасемпе ӗҫлени 
те унӑн нерв системине пӑсма пултарайман, тейӗн. Вӑл 
мӗн тери лӑпкӑ та йӗркеллё калаҫнине сӑнатӑп та ирӗк- 
сӗрех: «Ку ҫыннӑн нервисем чӑнах та хурҫӑран пуль»,— 
тесе шутлатӑп. 

— Ҫапла, сасартӑк, кӗтмен-туман ҫӗртен пулчӗ ку. 
Хӗвел тухнӑ-тухманах вӑрманти полк лагерӗ ҫине тӑш- 
ман истребителӗсем вӗҫсе ҫитрӗҫ. Эпӗ ҫийӗнчех Кутей- 
кин майорпа Гичка капитана вӑратрӑм. «Ҫапӑҫу тре- 
воги парас!» — хушрӗ мана полк командирӗ. Вӑрҫӑ пуҫ- 
ланнӑ кун мана пуҫласа полк командирӗн пӗрремӗш 
приказне пурнӑҫлама тӳр килчӗ. Командир мӗн хушни- 
ие эпӗ телефонпа ҫийӗнчех чаҫри дежурнӑй офицера пӗл. 
тертӗм. Пӗлтертӗм ҫеҫ — ҫар лагерӗ ҫийӗн тревога сиг- 
налӗ янрама пуҫлдрӗ. Полкри подразделенисем, виҫ- 
тӑват минут хушшинче тумланса, хӗҫпӑшалланса, мал- 
танах палӑртнӑ вырӑна стройпа тӑрса тухрӗҫ. 

— Эсир боепитани писарӗ терӗр те... 

— Боепитани начальникӗ Московцев аслӑ лейтенант 
мана штаб докуменчӗсене сыхлама хушрӗ. Эпӗ ҫав 
приказа чыслӑ пурнӑҫларӑм. Ҫав вӑхӑтрах боепитани 
начальникӗн связнойӗ те пултӑм. Ана подразделенисен 
командирӗсемпе ҫыхӑну тытма пулӑшрӑм. Мӗнле ҫар 
хатӗрӗсем ӑҫта тата мӗн чухлӗ кирлине пелсе тӑма лай- 
ӑх, шанчӑклӑ ҫыхӑну кирлӗ. 

Арсений Ефимович сасартӑк калаҫма чарӑнчӗ, унтан 
ҫапла сӗнчӗ: 

— Мӗншӗн-ха эпир ҫак ырӑ ҫанталӑкра килте пӑ- 
чӑхса ларатпӑр? Айтӑр, сада тухар. Мунча умӗнче лар- 
са калаҫмалли сак та, сӗтел те пур. 

Кунашкал сӗнӳпе кам килӗшмӗ. Тухрӑмӑр. Ҫанта- 
лӑкӗ лайӑх. Иывӑҫсенчен тутлӑ шӑршӑ сарӑлать. Анчах 
Арсений Ефимович ҫине пӑхатӑп та унӑн сӑнӗ кичемлен- 
нӗҫемӗн кичемленсе пынине сисетӗп. 

— Каялла чакасси вӑл питӗ йывӑр япала иккен, — 
пуҫларӗ ветеран пусӑрӑнчӑк сасӑпа. — Тӑван хуласем- 
пе ялсем, вӑрмансемпе уй-хир, ватӑ-вӗтӗ, хӗрарӑмсем 
тӑшман аллине тӑрса юлаҫҫӗ. Куляннипе чӗре татӑлса 
анать, ҫав хушӑрах хаяр ҫилӗ, тарӑху туйӑмӗ хӑпарать. 

Арсений Ефимович каллех шӑпланчӗ. Унтан вӑл 
усӑннӑ пуҫне картах ҫӗклерӗ: 

— Чим-ха, эпӗ унтан пуҫламарӑм... Ах, ҫав хӑрушӑ 
кунсене аса илсен, ҫӳҫпуҫ вирелле тӑрать, пӗтӗм ӑшчик 
вӗреме пуҫлать. — Вӑл ҫавӑнтах шӑпланнӑ пек пулчӗ, 

вара ҫапла каласа хучӗ: — Пирӗн ҫинчен манман ҫын- 
сем те пур иккен-ха. Чылай пулатчӗ чуна уҫса калаҫ- 
манни. 

Эпир унпа каҫ пуличченех калаҫса лартӑмӑр. Акӑ 
мӗн каласа пачӗ мана Арсений Ефимович. Халиччен 
эпӗ ун пек тӗплӗ, пур ӗҫе те пӗлсе, ӑнланса каласа па- 
ракан ҫынсемпе тӗл пулманччӗ-ха. 

— Дивизи вырӑнтан июнӗн 29-мӗшӗнче тул ҫутӑлас- 
па хускалчӗ. Тӑшманпа ҫичӗ талӑк пӗр канмасӑр, ҫывӑр- 
масӑр арӑслан пек ҫапӑҫнӑ салтаксемпе командирсем, 
шӑл ҫыртса, чикӗри вут-ҫулӑмпа ялкӑшакан хулана 
тӑшман аллине хӑварса, шӑппӑн тухӑҫалла утаҫҫӗ. Чак- 
нине курса, тӑшман пирӗн ҫине тӳрех вуншар самолет 
вӗҫтерсе ярать. Вӗсем уйрӑмах пирӗн Перемышль—Сам- 
бор—Дрогобыч ҫулӗпе чакакан сылтӑм фланга пысӑк 
сиен кӳчӗҫ, мӗншӗн тесен ку ҫулпа пирӗн дивизи чаҫӗ- 
сем ҫеҫ мар, 72-мӗш горно-стрелковӑй дивизи те чакнӑ 
иккен. 

Ҫирӗм-ҫирём пилӗк ҫухрӑм чакнӑ хыҫҫӑн Журавне 
ялӗ патне ҫитрӗмӗр. Кунта пурте вилсе пӗтнӗ, тейӗн. 
Нимӗҫсем те, ял ҫыннисем те курӑнмаҫҫӗ. Площадьре 
ҫеҫ маскировкӑсӑр-мӗнсӗрех нимӗҫ автомашинисем ҫу- 
талса лараҫҫӗ. Кунта ҫитме ӗлкӗрнӗ фашистсем хӑй- 
семшӗн текех нимӗнле хӑрушлӑх та ҫук тесе шутланӑ 
пулӗ ӗнтӗ. Кунтан инҫех те мар Ходоров ялӗ. Унтан 
кӑнтӑр-хӗвеланӑҫ еннерех Днестр урлӑ хывнӑ тимӗр кӗ- 
пер. Вӑл тӗрӗс-тӗкелех иккен-ха. Ҫав кӗпере пурӗ те 
темиҫе пулемет расчечӗ ҫеҫ хӳтӗленӗ. Нимӗҫсен тӗп 
вӑйӗсем ялсенче пулнӑ, унта хуҫаланнӑ. 

Пирӗннисем ҫав расчетсене ҫӗмӗрсе тӑксан, эпӗ ди- 
визи штабӗпе пӗрле лав ҫинче кӗпер урлӑ шарт сиккипе 
каҫса кайрӑм. Кайран ҫакна пӗлтӗм. Пире кӗпер урлӑ 
каҫма ҫӑмӑлрах пултӑр тесе, 197-мӗш стрелковӑй полк 
Журавне ялӗнче тӑракан нимӗҫсен гарнизонӗ ҫине та- 
пӑннӑ. Ҫак ответлӑ операцие полк командирӗ хӑй ертсе 
пынӑ. Кӗтмен-туман ҫӗртен тапӑнса, полк тӑшманӑн 
икҫӗр ытла салтакӗпе офицерне вӗлернӗ, нумайӑшне 
амантнӑ. Чӗрӗ юлнисем хӗҫпӑшалӗпе мӗнпур техники- 
не пӑрахса тарнӑ. Пирӗннисем тӑшманӑн ҫичӗ автома- 
шинипе пилӗк мотоциклне ҫунтарса янӑ. 

Анчах сулахай флангри 1-мӗшпе 206-мӗш стррлковӑй 
полксем ҫак питех те меллӗ самантпа усӑ курма ӗлкӗ- 
реймен. Ҫавна пула нимӗҫсем икӗ полкне те хупӑрласа 
илнӗ. Нумай салтакпа командир, тӑшман ункине татса, 
дивизин тӗп вӑйӗсемпе пӗрлешнӗ. Анчах 1-мӗш стрел- 

ковӑй полкӑн командирӗ Кутейкин майор та, 206-мӗш 
полкӑн командирӗ Тюленев подполковник та, штабсем 
те текех сасӑ парайман ӗнтӗ. 

Тӑшман ункинчен тухнисем каярахпа ҫапла каласа 
пачӗҫ: тӑшман ҫарӗсем пухӑнаҫҫӗ те пухӑнаҫҫӗ. Старый, 
Лисятыче, Лавчище тата ытти хӑшпӗр ялсене фашист- 
сем лӑках тулнӑ. Мӗнпур урама автомашинӑсем тул- 
тарса лартнӑ. Артиллерипе ытти техника та темӗн чух- 
лех. Малашне тӑшман пире хӑватлӑ вӑйсемпе хӑвала- 
ма пуҫласси пуриншӗн те паллӑ. 

Анчах пирӗн штаба аслӑрах штабсемпе ҫыхӑнма май 
килмен. Дивизи командирӗсен пӗтӗм решенисене хӑйсен 
йышӑнмалла пулнӑ. Кашниех ҫакна ӑнланнӑ: текех ку 
вырӑнта пӗр минутлӑха та тытӑнса тӑма юрамасть. Ун- 
сӑрӑн фашистсем пӗтӗм дивизие ҫавӑрса илме пулта- 
раҫҫӗ. 

Эпир чакма пуҫларӑмӑр. Темиҫе ҫӗр, темиҫе кун. Пи- 
рӗн ҫине ҫаплах нимӗҫ авиацийӗ вӗҫе-вӗҫе килет. Вӗри 
апат хутран-ситрен ҫеҫ параҫҫӗ. Пурте йӑлтах ывӑнса 
ҫитрӗмӗр. Вӑйсем кашни кунах чакса пыраҫҫӗ. 

Июлӗн 5-мӗшӗ ир-ирех хӗвеллӗ пулчӗ. Эпир Литяти-. 
Подгонцы текен рубеж патне пырса тухрӑмӑр. Кунта 
гшре, окопсем чавса, оборона йышӑнма приказ пачӗҫ. 

Июлӗн 7-мӗшӗнче пиртен ҫурҫӗр енче тӑшман 
артиллерийӗ пени илтӗнме пуҫларӗ. Калас пулать, ҫак 
икӗ кун хушшинче эпир самаях кантӑмӑр, вӑй илтӗмӗр. 
Ҫар хатӗрӗсем те, апат-ҫимӗҫ те чылай хушӑнчӗҫ. Ку 
вӑл салтаксемпе командирсен пичӗ ҫине пӑхсанах сисӗ- 
нет: вӗсем каллех хаваслӑ. 

Малтан хурал отрячӗ енче ҫапӑҫусем пуҫланчӗҫ. Ун- 
тан шӑпӑртах пулчӗҫ. Пӗр-ик сехет иртрӗ-и, ҫук-и — пи- 
рӗн тупӑсемпе минометсем ҫӗр кисрентерсе пеме пуҫла- 
рӗҫ. Каярахпа ҫакна пӗлтӗмӗр: нимӗҫсем пирӗн оборо- 
нӑна татса кӗресшӗн пулнӑ, анчах ӗҫӗ ӑнсах кайман. 
Ҫӗрле пур ҫӗрте те шӑпӑртах пулчӗ. Гитлеровецсем ҫӗр- 
ле ҫапӑҫмаҫҫӗ тесен те тӗрӗс пулать. Вӗсем каҫхине 
вунӑ сехетре ҫапӑҫма чарӑнаҫҫӗ те, лайӑх апатланса, 
лайӑх канаҫҫӗ иккен. Вара ирхине ҫӗнӗ вӑйпа ҫапӑҫма 
пуҫлаҫҫӗ. Кӑна эпир каярах хамӑр та лайӑх пӗлсе ҫит- 
рӗмӗр. 

Июлӗн 8-мӗшӗ ир-ирех канӑҫсӑр пуҫланчӗ. Ни- 
мсҫ самолечӗсем вӗҫсе килчӗҫ, анӑҫран артиллери пе- 
мс пуҫларӗ. Кунӗпех вӑйлӑ ҫапӑҫу пычӗ, анчах эпир пӗр 
утӑм та чакмарӑмӑр. Каҫпа пире ҫапла ӑнлантарса па- 
чсҫ: июлӗн 8-мӗшӗнче пирӗннисем тӑшманӑн ми- 

нометсен тӑватӑ тата тупӑсен икӗ батарейине аркатса 
тӑкнӑ. Пирӗн оборона линнйӗ ҫине тапӑнса килекен 
нимӗҫсене темиҫе хутчен те сире-сире пӑрахнӑ, фашист- 
сем, ҫӗршер виле хӑварса, каялла чакнӑ. 

11йрӗн иолитработниксем чӑннипех те ырми-канми 
ӗҫлекен паттӑр ҫынсемччӗ. Хӑҫан канса, хӑҫан кӑшт та 
пулин ҫывӑрса илме ӗлкӗретчӗҫ-ши вӗсем! Июлӗн 
13-мӗшӗ пирӗн полкшӑн ҫав тери йывӑр кун пулнине 
пӗлетпӗр-ха эпир. Анчах пӗтӗм дивизийӗпе мӗн пулса 
иртнӗ-ши? Ҫав кун, кӑнтӑрла иртсен, нимӗҫсен Гусятин 
еннелле куҫакан колоннине пирӗннисем йӑлтах аркатса 
тӑкнӑ иккен. Нимӗҫсен ҫитмӗле яхӑн машинине ҫунтар- 
са янӑ, ҫӗршер фрица леш тӗнчене ӑсатнӑ. 

Ҫӗрле фашистсем пирӗн позицисене пӗрмай прожек- 
торсемпе ҫутатса тӑчӗҫ, тӑтӑшах пулеметсемпе автомат- 
сенчен шатӑртаттарчӗҫ. Анчах дивизи унта ҫук ӗнтӗ — 
оборонӑна ячӗшӗн ҫеҫ пӗчӗк вӑй хӑварса, тухӑҫалла 
чакрӑмӑр. а 

Винница хули патӗнче пире уйрӑмах йывӑр тиврё. 
Ҫав йывӑрлӑха июлӗн 23-мӗшӗнче илнӗ тӗлӗнмелле хы- 
пар ҫӑмӑллатса янӑ пекех туйӑнчӗ: пирӗн 99-мӗш стрел- 
ковӑй дивизие СССР Верховнӑй Совечӗн Президиумӗ 
Хӗрлӗ Ялав орденӗпе наградӑлани ҫинчен пӗлтерчӗҫ. 
Ку хыпар мӗнпур салтакпа командир кӑмӑлне хӑпарт- 
лантарса ячӗ. Тӑван ҫӗршыв аслӑ вӑрҫин историйӗнче 
пирӗн дивизи чи малтан ҫак ордена илме тивӗҫ пулчӗ. 
Салтаксем пӗр-пӗрне ыталаҫҫӗ, пилоткисене ҫӳлелле 
ывӑтаҫҫӗ. Пирӗн паттӑрсем пӗтӗм Хӗрлӗ Ҫарти боец- 
семпе командирсене чӗнсе калани пичетлесе кӑларма, 
унӑн айне чи пултаруллӑ, чи хастар салтаксемпе ко- 
мандирсене алӑ пустарма ыйтрӗҫ. Халӗ ӗнтӗ ҫакна лай- 
ӑх пӗлетпӗр: ыран июлӗн 24-мӗшӗ тенӗ каҫ политпай 
начальникӗ П. С. Ильин полковник чӗнсе каланин текст- 
не ҫырнӑ. «Пирӗн мӑн асаттесемпе асаттесен чапӗпе 
тавӗ, аттесен юнӗ, аннесен, арӑмсен, ачасен телейӗ, пӗ- 
тӗм прогрессивлӑ этемлӗхӗн шанӑҫӗ пире пур хӑрушлӑ- 
ха та ҫӗнтерме, ҫынҫиен фашистсемпе ҫапӑҫнӑ чух пӗр 
утӑм та каялла чакмасӑр юлашки сывлӑш тухиччен, 
юлашки юн тумламӗ юлмиччен, чӗре юлашки хут та : 
пиччен кӑнтӑрла та, ҫӗрле те, пур ҫӗрте те паттӑр та 
хӑюллӑ кӗрешме чӗнеҫҫӗ». Ҫак текст малтан фронт ха- 
ҫатӗнче, унтан «Красная Звезда» хаҫатра пичетленсе 
тухрӗ. 

Винница таврашӗнче икӗ талӑка яхӑн хӑрушла ҫапӑ- 
ҫусем пулчӗҫ. Тӑван ҫӗршыва пӗтӗм чун-чӗререн юрата- 

кан салтаксемпе командирсем ҫакӑнта хӑйсем чӑн-чӑн 
патриотсем пулнине кӑтартса пачӗҫ. Уйрӑм батальонсем 
тӑшманӑн полкӗсене хирӗҫ, ротӑсем — батальонсене, 
взводсем — ротӑсене, пӗр совет салтакӗ виҫ-тӑватӑ фа- 
шиста хирӗҫ тӑрса ҫапӑҫнӑ кунта, ҫапах та чакман. Ба- 
тальон командирӗ Завадский капитан, суранланнӑ пу- 
лин те, вӑрҫӑ хирӗнчен пӑрахса кайман. Унӑн позицийӗ 
ҫине нимӗҫ танкӗсем ҫӗмӗрсе кӗрсен, вӑл граната ҫых- 
хи тытса, танк айне ыткӑннӑ. Хӑй те вилнӗ, нпмӗҫ танк- 
не те пӗтернӗ. 

Ҫӗрле, Винницӑна тӑшман аллине хӑварса, каялла 
чакрӑмӑр. Хула ҫине ҫаврӑнса пӑхма хӑрушӑ: пур ҫӗр- 
те те пушар. 

Ҫапла, эпир тӗлли-паллисӗр пӑтрашӑнса мар, йӗр- 
кене ҫирӗп пӑхӑнса, тӑшмана ҫине-ҫинех аркатса, ӑна 
нумай вырӑнсенче тытса чарса, ытти чаҫсене чакма 
условисем туса патӑмӑр. Гранов хули патнелле чакса 
пынӑ чухне пирӗн командовани Мытково ялӗнче нимӗҫ- 
сен пысӑках мар чаҫӗн штабӗ ҫӗр каҫма чарӑннине пӗл- 
нӗ. Нимӗҫсем ҫӗрле япӑх ҫапӑҫнине пӗлсе, ҫав яла Ва- 
кулии аслӑ лейтенант ертсе пыракан подразделение янӑ. 
Штаба аркатса тӑкнӑ, 40 нимӗҫе вӗлернӗ/ пӗтем техни- 
кине аркатса хӑварнӑ, пӗр офицерне штаба илсе килнӗ. 
Фашист вара хаклӑ сведенисем панӑ. Вӑл пӗлтернӗ тӑ- 
рӑх, Краснополкра нимӗҫсен пысӑк вӑйӗ тӑнӑ. Унӑн тӗл- 
левӗ — эпир тухӑҫалла чакакан ҫула пӳлсе лартасси, 
дивизие йӑлтах тыткӑна илесси. Хамӑр разведка та ҫак- 
нах ҫирӗплетсе панӑ. 

Пирӗн дивизи, пӗтӗм вӑя пухса, Краснополк хулине 
туртса илчӗ. Тӑшман юлашкийӗсем Поддубный пат- 
нелле чакрӗҫ. Пирӗн алла нумай трофей лекрӗ. 

Чи йывӑрри Умань ҫывӑхӗнче пулчӗ. Подразделенн- 
семпе чаҫсем уҫӑ уйра тӑраҫҫӗ, ниҫта пытанмалли те 
ҫук. Ҫӳлтен вӗҫӗ-хӗррисӗр бомба пӑрахаҫҫӗ, ҫӗр ҫинчен 
ҫӗршер тупӑпа миномет ҫунтарса тӑраҫҫӗ. Пире приказ 
пачӗҫ: тӑшман ункинчен ушкӑнӑн-ушкӑнӑн тухма тӑ- 
рӑшмалла. Каҫпа, тӗттӗмленсен, эпир, икҫӗр-виҫҫӗр ҫын, 
политпай начальникӗ Ильин полковник ертсе пынипе, 
ункӑран тухма хӑтланса пӑхрӑмӑр. Анчах ӗҫ тухмарӗ: 
тӑшман пулемечӗсем пире ҫӗр ҫумне лапчӑтрӗҫ. Эпир, 
чӗрӗ юлнисен пӗр ушкӑнӗ, ӑҫта чупса, ӑҫта упаленсе, 
силослӑх акнӑ хӗвелҫаврӑнӑш уйне ҫитсе ӳкрӗмӗр. Уйӗ 
пысӑк, хӗвелҫаврӑнӑшӗ ҫынран та ҫӳллӗ. Тӑшман ҫак 
уя та хупӑрласа илчӗ. Нихӑш енчен те пуҫа кӑларма 
ҫук. Кӑнтӑрла хӗвел пӗҫертет, Пӗр тумлам нтыв, пӗр тёп- 

ренчӗк ҫӑкӑр ҫук. Тӑшман танкӗсем, автоматчиксене 
лартса, урлӑ та пирлӗ ҫӳрерӗҫ, татти-сыпписӗр пуля 
ҫумӑрӗ ҫутарчӗҫ, анчах пире тытаймарӗҫ те, вӗлерейме- 
рӗҫ те. Ҫакнашкал блокада шӑп та лӑп пӗр эрне хушши 
пычӗ. Эпир ҫак хушӑра пӗр тӗпренчӗк ҫӑкӑр ҫимен, пӗр 
тумлам шыв ӗҫмен. Этем чунӗ час тухмасть иккен. Эпӗ 
утайми пулса ҫитрӗм, куҫсем хуралса килекен пулчӗҫ, 
ҫине-ҫинех тӑна ҫухатма пуҫларӑм. Нимӗҫсем, комму- 
нистсем пӗтнӗ ӗнтӗ тесе, блокадӑна хӑйсемех сирнӗ. 
Мана икё салтак Синюха юханишв урлӑ сӗтӗрсе каҫнӑ 
та пулса ҫитнӗ тырӑ пуссине илсе ҫитернӗ. Кунта эпӗ 
тӑна кӗтӗм, шыв ӗҫрӗм, тырӑ пучахӗ шӗкӗлчесе чӑмла- 
рӑм. Пӗлетӗр-и, вӑй кӗме пуҫларӗ. Пуҫ та лайӑх ӗҫлет. 
Каҫ пулчӗ. Эпир, хамӑрӑннисемпе пӗрлешме ӗмӗтлен- 
се, хӗвелтухӑҫнелле утрӑмӑр. Ҫапла темиҫе кун иртрӗ. 
Кӑнтӑрла тырӑ ӑшӗнче выртатпӑр, ҫӗрле утатпӑр. Йӗри- 
тавра тӑшман. Аҫтарах вӑл фронт линийӗ — эпир ни- 
мӗн те пӗлместпӗр. 

Эпӗ вар чирӗпе чирлерӗм. Мӗн тумалла? Аҫта кай- 
малла? Апла та, капла та вилӗм тесе, пӗр пысӑках 
мар ял хӗрринчи ҫурта пырса шаккарӑм. Карчӑкпа 
старик пӗр сӑмахсӑрах йышӑнчӗҫ. Пытарса усрарӗҫ. 
Сывалма пуҫларӑм. Анчах мана, полицайсем тытса, 
нимӗҫсен аллине пачӗҫ. Мана Адабалири лагере персе 
чикрӗҫ. Унтан Польшӑри Седльце патӗнчи концлагере 
илсе кайрӗҫ. Мӗн чухлӗ асап курмарӑм, мӗн чухлӗ патак 
ҫимерӗм пулӗ, вилӗмпе юнашар миҫе хутчен тӑман-ши, 
вӗсем ҫинчен каламастӑп. Каласан та каласа пӗтерей- 
мӗн. Теприсем ӑна ӗненмесӗр тӑма та пултараҫҫӗ. 

Мана 1943 ҫулхи августра тыткӑнран тарма май 
килчӗ. Пӗлетӗр-и, эпӗ тыткӑнран тартӑм! Мӗн ку? Эпӗ 
мӗн халичченех хама хам ответ параймастӑп. Тыткӑи- 
ран тарса хамӑр партизансемпе пӗрлешни паттӑрлӑх-и 
вӑл е ҫук-и? Чернигов ҫывӑхӗнчи вӑрманта август вё- 
ҫӗнче мана партиаансем хӑйсен отрядне илчӗҫ. Парти- 
зансен ку соединенине халӗ Украина халӑхӗн паллӑ 
писателӗ, Совет Союзӗн Геройӗ Юрий Збанацкий ертсе 
пыратчӗ. Пӗлетӗр-и, эпӗ хӗрлӗ партизан! «Чернигов 
таврашӗнче тӑшмансемпе ҫапӑҫнӑ партизан отрядӗнче 
1-мӗш стрелковӑй полкра А. Е. Ефимов сержант та 
пулнӑ, халӗ вӑл Чӑваш АССРӗнче пурӑнать», — тесе 
ҫырнӑ ман пирки Юрий Стрижков хӑйӗн «Герои Пере- 
мышля» кӗнекинче. 

Партизансен соединенийӗ 1943 ҫулхи октябрь вар- 
ринче Хӗрлӗ Ҫарпа тӗл пулчӗ. Пире пурне те Остер ху- 

лине илсе кайрёҫ. Кунта ҫарёҫ комиссариачё урлӑ 
Хӗрлӗ Ҫара илчӗҫ. Эпӗ каллех совет салтакӗ! Пӗлетӗр-и, 
эпӗ совет салтакӗ-автоматчикӗ! Текех мана нимӗн те 
хӑрушӑ мар. Эпӗ темӗнле приказа та пурнӑҫлама ха- 
тӗр!—Арсений Ефимович сиксе тӑчӗ те, ҫӳҫне сӑтӑра- 
сӑтӑра, каллӗ-маллӗ утса ҫаврӑнчӗ, ман умах пырса 
тӑчӗ. Хуп-хура куҫӗсем вут пек йӑлкӑшаҫҫӗ. 

— Лӑпланма тӑрӑшӑр, Арсений Ефимович, — тетӗп. 

— Халӗ ӗнтӗ лӑпланатӑп,— каллех юнашар ларче 
вӑл, малалла калама пуҫларӗ: — Пирӗн чаҫсем пӗртӑх- 
таса тӑмасӑр тӑшмана хӗвеланӑҫнелле хӑвалаҫҫӗ. Днепр 
урлӑ каҫса, Киевран ҫурҫӗререх иртсе кайрӑмӑр. Жито- 
мир патне ҫитрӗмӗр. Эпӗ связист-телефонист. Львов ху- 
лине ирӗке кӑлартӑмӑр. Манӑн чӗре вӑйлах тапма пуҫ- 
ларӗ. Нивушлӗ манӑн телейӗм ҫав териех пысӑк? Ни- 
вушлӗ 1941 ҫулхи июнь вӗҫӗнче тӑшман аллине хӑвар- 
нӑ Перемышле хамӑнах ирӗке кӑларма тивет? Куҫ умне 
ун чухнехи йывӑр ҫапӑҫусем, вӑрҫӑ хирне выртса юлнӑ 
юлташсем туха-туха тӑраҫҫӗ. Ҫук, эпӗ ӗмӗтленнӗ пек 
пулмарӗ: эпир Перемышльтен ҫурҫӗререх иртсе кайрӑ- 
мӑр. Ана урӑх чаҫсем ирӗке кӑларнӑ. 

Польша ҫӗрӗ ҫинчи Жешувпа Дамбице хулисене ирӗ- 
ке кӑлартӑмӑр. Эпӗ каярах тин пӗлтӗм: «Молодая гвар- 
дия» романри Иваи Туркенич пирӗн дивизире политра- 
ботник пулнӑ, вӑл шӑпах Жешув хулинче вилнӗ. 

Мана аслд сержант званине пачӗҫ. Шав малалла, 
шав малалла, хӗвеланӑҫнелле. Пирӗн дивизи Румыни 
урлӑ каҫрӗ, Венгрире тӑшманпа хаяррӑи ҫапӑҫрӗ. Ча- 
сах Дунай урлӑ каҫса, Будапешт хулине ирӗке кӑлар- 
тӑмӑр. Ку хулана ирӗке кӑларма ҫӑмӑл пулмарӗ. Кун- 
та питех те йывӑр ҫапӑҫусем пулчӗҫ. 

Австри ҫӗрӗ ҫине 1945 ҫулхи март пуҫламӑшӗнче кӗр- 
се кайрӑмӑр, Вена хулине ирӗке кӑлартӑмӑр. Каллех 
Дунай урлӑ каҫса, Чехословакири Братислава хулине 
ҫитрӗмӗр. (Пирӗн дивизи ҫитиччен ӑна ирӗке кӑларнӑ 
ӗнтӗ.) Чехословаки территорийӗпе анӑҫалла вирхӗнтӗ- 
мӗр, Нетолице хулине йышӑнтӑмӑр. (Вӑл Германи чик- 
кипе юнашарах.) Кунта майӑн 10-мӗшӗнче Америкӑри 
Пӗрлешӳллӗ Штатсен ҫарӗпе тӗл пултӑмӑр. 

Ҫавӑнта вӑрҫӑ вӗҫленчӗ. Эпир ирсӗр тӑшмана ҫӗн- 
тертӗмӗр. Вӑрҫӑ хирӗнче эпӗ пӗтӗмпе 651 кун пултӑм, 
икӗ хутчен амантӑм, анчах госпитале е санбата кай- 
ман. 

Июнь уйӑхӗнче пирӗн чаҫсене хӗвелтухӑҫнелле ку- 
ҫарма пуҫларӗҫ. Пирӗн дивизи Чехословаки, Венгри, 

Румыни территорийёсем урлӑ, ҫӗнтерӳ юрри юрласа, 
ҫуран утса тухрӗ. Хуласемпе ялсем витӗр маршпа утса 
пынӑ чухне ҫӗр кисренетчӗ. Ҫулӑн икӗ енӗпе халӑх пӑх- 
са юлатчӗ. Ҫынсем ҫӗнтерӳҫӗсем ҫине пӑхса хӗпӗртени- 
пе йӗретчӗҫ, ҫӑкӑр-тӑвар сӗнетчӗҫ^ чечексем ывӑтса па- 
ратчӗҫ, Хӗрлӗ Ҫар вӑрҫӑ хыҫҫӑн та ҫав тери хӑватлӑ 
пулнӑран тӗлӗнмеллипех тӗлӗнетчӗҫ. 

Хамӑр территорие кӗрсен, пирӗн дивизие теплушкӑ- 
сене вырнаҫтарчӗҫ. Эшелон Инҫет Хӗвелтухӑҫнелле ҫул 
тытрӗ. Пӗлетпӗр: пирӗн тухӑҫри тӑшмана — самурай- 
сене ҫапса аркатмалла. Вара тинех пӗтӗм совет халӑхӗ, 
мире юратакан пӗтӗм прогрессивлӑ халӑх ирӗккӗн сыв- 
ласа ярӗ. Кунти ҫапӑҫусем ҫинчен каласа тӑмастӑп. 
Унта эсир хӑвӑр та пулнӑ. Киле 1945 ҫул вӗҫӗнче тав- 
рӑнтӑм. Килте ватӑ аттепе анне кӑна. Эпӗ вӗсене ултӑ 
ҫул ытла курман. Икӗ ҫул хушши вӗсем мана пачах 
ҫухалнӑ тесе шутласа пурӑннӑ, анчах ҫав вӑхӑтра та 
кӗтме пӑрахман. 

Каллех учительте ӗҫлеме пуҫларӑм. Вырӑс чӗлхипе 
литературине вӗрентетӗп. Педагогика институтне, виҫ- 
ҫӗмӗш курсран пуҫласа, заочно вӗренсе пӗтертӗм. Пӗтӗ- 
мӗшле ӗҫ стажӗ хӗрӗх ултӑ ҫул. Шкулта, ачасем умӗн- 
че, хӗрӗх ҫул тӑратӑп. Миҫе пин тетрадь тӗрӗслемен 
пулӗ ҫак хушӑра? Миҫе теҫетке, миҫе ҫӗр ачана вырӑсла 
калаҫма вӗрентмен пулӗ? Чӑваш ачисене вырӑсла вӗ- 
рентессине хамӑн чи хисеплӗ ӗҫ тесе шутлатӑп. 

Эпӗ парӑнман. Мӗн пулӑшнӑ-ха мана пурнӑҫри йы- 
вӑрлӑхсене ҫӗнтерсе пыма тесе ыйтсан, эпӗ ҫапла ответ- 
ленӗ пулӑттӑм: «Тӑван ҫӗршыва виҫесӗр юратни, ком- 
мунизм идейисене пӗтӗм чун-чӗререн парӑнни». 

Ҫапла вӗҫлерӗ хӑйӗн сӑмахне манӑн ҫӗнӗ юлташ Ар- 
сений Ефимович Ефимов. Кун пек ҫынпа эпӗ вута кӗме 
те хатӗр. 

Саккӑрмӗш теҫетке пухакан Арсений Ефимович халӗ 
тивӗҫлӗ канура. Вӑл районти «Ленин ҫулӗпе» хаҫатӑн 
хастар корреспонденчӗ. 


ВУНПЁРМЁШ ТӖЛПУЛУ 

Мануил Дмитриевич Дмитриева шыраса, эпӗ Вӑр- 
нара ҫитрӗм. Вӑл Николаев урамӗнчи 14-мӗш ҫуртра 
пурӑнать. 

— Салтӑнӑр, килти пекех пулӑр, — теҫҫӗ мана кӑ- 
мӑллӑ кил хуҫисем. 

Кӑштах ун-кун ҫинчеи 
калаҫкаласа илнӗ хыҫҫӑн 
тӗп йӗр ҫине ӳкрӗмӗр. 

Пулаҫҫӗ-ҫке ҫын пурнӑ- 
ҫӗнче каласан та ӗнен- 
мелле мар япаласем. 
Мануил Дмитриевич аш- 
шӗ Дмитрий Петрович 
Петров пӗрремӗш импе- 
риализм вӑрҫинче тем 
тӗрлӗ инкек-синкек тӳссе 
ирттернӗ паттӑр салтак 
пулнӑ. Патша генералӗ 
ӑссӑр-пуҫсӑр Брусилов, 
нимӗҫсен оборонине тат- 
са, анӑҫалла наступлени 
пуҫласа яма хӑтланни 
мӗн тери хакла ларнине 
халӗ истори страницисем 
тӑрӑх лайӑх пӗлетпӗр. Ку 
вӑл Львовпа Перемышль 
таврашӗнче пулнӑ. Ни- 



М. Д. Дмитриев, старшина, 


меҫсем малтанах тепле хатерлене серепере вырас 
ҫарӗ пӗр усӑсӑр пиншер салтакпа офицера ҫуха- 
тать. Д. Петров хӑйӗн юлташӗсемпе пӗрле Пере- 
мышль ҫывӑхӗнчи вӑрман хӗррине, лачакаллӑ вырӑна 
тарса кӗме ӗлкӗрнӗ. Анчах кунта та вилӗм кашни минут- 
рах, кашни утӑмрах кӗтнӗ. Пуҫ ҫийӗн шрапнель вӗҫнӗ, 
унта та кунта снарядсем ӳксе ҫурӑлнӑ. Ҫитменнине, юна 
лачакари вӑрӑмтунасем ӗмнӗ. Темиҫе кунран ҫар Сан 
шывӗ хӗррине тухнӑ, кунта, окопсем чавса, оборона йы- 
шӑннӑ. Салтаксем выҫӑпа аптӑранӑ. Вир пӑттисӗр пуҫ- 
не урӑх нимӗн те паман вӗсене. Выҫӑпа начарланса пы- 
ракан салтаксене часах пыйтӑ ерет. Кӗпе-йӗм тавраш- 


не улаштармаҫҫе, мунча пирки шухашламалли те ҫук. 
Тарӑхса ҫитнӗ салтаксем йӗркесӗрлӗхсене хирӗҫ хӑйне 
евӗрлӗ тавӑрма шутлаҫҫӗ — вир пӑтти тултарнӑ пӑхӑр 
котелоксене винтовкӑсенчен пере-пере шӑтараҫҫӗ. Ҫа- 
вӑн пек самантсенчен пӗринче тревога пулать те, Д. Пет- 


ров хаи котелокне окопах манса хаварать... 

Брестри мир хыҫҫӑн Дмитрий Петрович тӑван ялне 
таврӑнать. Анчах вӑрах пурӑнаймасть вӑл килте. Ана 
каллех ҫара илеҫҫӗ. Халӗ ӗнтӗ патша ҫарне мар, Хӗрлӗ 
гварди ретне тӑрать вӑл. Тӗрлемес патӗнче Колчакӑп 
Мускавалла талпӑнакан ӗмӗтсӗр ҫарне тытса чараҫҫӗ, 


5 * 


67 


ӑна каялла хӑвалама пуҫлаҫҫӗ. Часах Хусана илеҫҫӗ. 
Тухӑҫалла наступлени пуҫласа яраҫҫӗ. 

Пире ытларах ку мар-ха, Перемышль интересленте- 
рет. Ашшӗ Перемышль патӗнче нимӗҫсемпе ҫапӑҫнӑ 
чухне урайӗнче чупса ҫӳренӗ Мануил тепӗр ҫирӗм пи- 
лӗк ҫултан хӑйне те ҫав вырӑнсенче нимӗҫ фашисчӗ- 
семпе ҫапӑҫма тӳр килесси, унтах ашшӗн пӑхӑр коте- 
локне тупма пултарасси ҫинчен, паллах, тӗлӗкӗнче те 
курма пултарайман. 

Апла йӗркипех каласа каяр-ха. Мануил 1915 ҫулхи 
кӑрлачра хальхи Ҫӗрпӳ районне кӗрекен Импӳрт ялӗн- 
че чухӑн хресчен ҫемйинче ҫуралнӑ. Революци ялти чу- 
хӑнсене нумай ҫӑмӑллӑхсем панӑ. Дмитрий Петрович 
ывӑлне мӗнле те пулин вӗрентме тӑрӑшнӑ. 1935 ҫулта 
Мануилӑн ҫара каймалли черечӗ ҫитет. Анчах ӑна, Но- 
восибирскри планпа экономика институтӗнче вӗренекен 
студента, кӗске вӑхӑтлӑха унтах хӑвараҫҫӗ. 1939 ҫулта 
вӑл Шупашкарта, Юстици халӑх комиссариатӗнче, глав- 
нӑй бухгалтерта ӗҫлет. Ҫав ҫулхине, кӗркунне, халиччен 
кӗске вӑхӑтлӑха хӑварнӑ служащисене йӑлтах тенӗ пек 
ҫара мобилизацилеҫҫӗ. Сентябрьте Мануил Дмитриеви- 
ча та черет ҫитет. Тӑруках фронта илсе каймаҫҫӗ-ха вӗ- 
сене. Малтан ҫарти йӗркесене вӗрентеҫҫӗ. 

Ноябрьте пӗр ҫил-тӑманлӑ кун вӗсене строя тӑра- 
таҫҫӗ. Строй пуҫӗнче — оркестр. Ҫапла вӗсем, «Ыран 
вӑрҫӑ пулас-тӑк», «Виҫӗ танкист» тата ытти юрӑсене 
шӑрантарса, музыкӑпа пӗтӗм Шупашкар витӗр чугун 
ҫул станцине ҫитеҫҫӗ. Шупашкар ҫыннисем вӗсене ӑш- 
шӑн саламласа ӑсатаҫҫӗ. 

Вӑрӑм ҫул пуҫланать. Малтан вӗсене Мускава илсе 
ҫитереҫҫӗ, унтан, Винница таврашӗнчи Гансин хулинче 
эшелонран антарса, казармӑсене вырнаҫтараҫҫӗ. Икӗ 
уйӑхран, Тӑван ҫӗршывшӑн юлашки юн тумламӗ юл- 
миччен ҫапӑҫма хатӗр пулнине ҫирӗплетсе, тупа тӑваҫҫӗ. 
1940 ҫулхи кӑрлачра вӗсене Перемышль хулине куҫа- 
раҫҫӗ. 

— Малтан эпӗ 99-мӗш стрелковӑй дивизин 1-мӗш 
полкӗнчи разведчиксен взводне лекрӗм. Институтра вӗ- 
реннине тата комсомолец пулнине шута илсе, мана ро- 
тӑра кашни кун икӗ сехет политзаняти ирттерме шанса 
пачӗҫ. Политзанятисем ирттерме ятарласа тунӑ план 
пурччӗ. Ҫав планпа килӗшӳллӗн полк комиссарӗ кашни 
эрнерех семинарсем ирттеретчӗ. 

Эпӗ Мануил Дмитриевича калама чӑрмантармарӑм. 
Вӑрҫӑ умӗнхи служба пирки вӑл нумай каларӗ. Сисетӗп, 

хӑй патне унӑн вӑрҫӑри ӗҫӗ-хӗлӗ ҫинчен ыйтса тӗпчеме 
ятарласа ҫын килнӗшӗн вӑл ҫав тери савӑннӑ. Пӗр ча- 
рӑнмасӑр калать. Чӑн та, ҫирӗп сывлӑхлӑ, кӗрнеклӗ, 
маттур салтак пулнӑ Мануил. Эпӗ унран пӗр ҫӗнӗ япа- 
ла пӗлтӗм. 1941 ҫулхи майӑн 10-мӗшӗнче пирӗн ҫарӑн 
пӗр складне аркатса сирпӗнтерни ҫинчен мана халич- 
чеи никам та каламанччӗ. Ҫакӑн хыҫҫӑн пирӗн салтак- 
сем уйрӑмах сыхӑ тӑма пуҫланӑ. 

Часах М. Дмитриева алӑ пулемечӗ шанса параҫҫӗ. 

— Эпӗ ӑна хамӑн пилӗк пӳрнене пӗлнӗ пекех тӗплӗ 
пӗлеттӗм. Тӗрӗслев вӑхӑтӗнче мишеньсене персе, яланах 
чи лайӑх паллӑсем илеттӗм. Эпӗ унпа мӗн Умань патне 
чакса ҫитичченех уйрӑлмарӑм. Вӑл чӑхӑмлани пӗрре 
те пулман, — ҫирӗплетсех калать Мануил Дмитриевич. 

Вӑрҫӑ умӗн 1-мӗш полк та, ыттисем пекех, ҫуллахи 
лагерьте тӑнӑ. Хурал взводӗнчи Дмитриев вара хӑйӗн 
пулемечӗпе Перемышльтех юлнӑ. Хаҫатсемпе журнал- 
сем, ҫырусемпе телеграммӑсем почта урлӑ Перемышле 
килсех тӑнӑ. Почтӑпа мӗн килнине Дмитриев кашни 
кунах полка, лагере илсе кайса панӑ, каҫалапа каялла 
хулана таврӑннӑ. Июнӗн 22-мӗшӗнче те ҫапла тумалла 
пулнӑ унӑн... 

Хурал взводӗнчи салтаксенчен ҫуррине яхӑн постра 
пулнӑ — складсене, штаба сыхланӑ. Постран таврӑнни- 
сем казармӑра тутлӑ ыйхӑпа ҫывӑрнӑ. 

Дмитриев полигон таврашӗнче снарядсем шартлатса 
ҫурӑлнипе вӑранса каять, хӑвӑрт вырӑн ҫине тӑрса ла- 
рать. Мӗн ку? Ара, паян вырсарникун-ҫке, вӑхӑчӗ те 
тул ҫутӑлнӑ-ҫутӑлман кӑна. Тепӗр снарячӗ казармӑпа 
юнашарах ӳксе ҫурӑлать — пурте шартах вӑранса сиксе 
тӑраҫҫӗ, анчах малтанах нимӗн те ӑнланса илеймеҫҫӗ. 
Штаба шӑнкӑравлаҫҫӗ — телефон ӗҫлемест: линие тат- 
нӑ. Пӗри чупса кӗрет те фашистсем Перемышль хулине 
тапӑнни ҫинчен кӑшкӑрса пӗлтерсе хӑварать. Мӗн ту- 
малла-ха ӗнтӗ Дмитриевӑн? Кунта командир та ҫук. 
Вӑл хӑйне хӑй хуҫа. Ҫавӑнтах пуҫа шухӑш пырса кӗрет. 
Ара, ун пек-кун пек пулсан, унӑн хӑйӗн пулемечӗпе 
чугун ҫул кӗперӗ патӗнчи малтанах хӑтӗрленӗ позицие 
йышӑнмалла-ҫке. Вӑйлӑ, кӗрнеклӗ салтак пирамидӑран 
алӑ пулемечӗ тата икӗ диск илет, тӳрех унта чупать. 

П. Нечаев лейтенанта М. Дмитриев лайӑх пӗлнӗ. 
Хӑй кунта, кӗпер ҫывӑхӗнче, позици йышӑннине ӑна 
пӗлтернӗ. 

— Питех те аван. Пограничниксене кӗпере хӳтӗлеме 
пулӑш. 

Дмитриев хӑйӗн пулемечӗпе кӗпер патнех пырса выр- 
тать. Маларах эпир кӗпер ҫинче нимӗҫсене темиҫе хут- 
чен те мӗнлерех ӑшаласа каялла ҫавӑра-ҫавӑра янине, 
унта мӗн чухлӗ фашист вилсе юлнине тӗплӗ ҫырса кӑ- 
тартнӑччӗ. Ҫавӑнта Гитлер йыттисене вут-ҫулӑмпа ӑша- 
лакансенчен пӗри пирӗн янташ Мануил Дмитриев 
пулнӑ. 

Каярахпа Нечаевпа чылай пограыичник вилнӗ хыҫ- 
ҫӑн та, Дмитриев пулеметне пӑрахман. Чакса пынӑҫе- 
мӗн, меллӗ вырӑнсенче чарӑна-чарӑна, юлашки дискри 
патронсене перекетлесе, кӗске черетсемпе пере-пере, ни- 
мӗҫсен речӗсене сайратнӑ. Каҫпа чӗрӗ юлнӑ погранич- 
никсемпе пӗрле хулан хӗвелтухӑҫ енчи масар ҫине ҫитсе 
ӳкнӗ. 

Дмитриев кунта пулемет валли авӑрланӑ икӗ диск 
илме май тупать. Фашистсене ҫуртсемпе подвалсенчен, 
чартаксенчен, чугун ҫул станцийӗнчен сирпӗнтерсе кӑ- 
ларса Сан патнелле хӑваласа каякан, вӗсене вут-ҫулӑм- 
па ӑшалантарса леш тӗнчене ӑсатакан чи хастар боец- 
сенчен пӗри пирӗн янташ Мануил Дмитриев пулнӑ. 

— Ун чухне кам миҫе фашиста вӗлернине шута ил- 
се пыма май ҫукчӗ. Пиртен ытларахӑшӗ винтовкӑсенчен 
перетчӗ, тӑшманпа куҫа-куҫӑн тӑма вӑхӑт ҫитсен, гра- 
натӑпа аркататчӗ. Эпӗ, кӗске черетсемпе персе, пӗр ха- 
рӑсах виҫ-тӑватӑ нимӗҫе йӑвантартӑм, — аса илет ватӑ 
салтак, кӑшт тӑрсан, калаҫӑвне малалла тӑсать: — Ию- 
нӗн 23-мӗшӗнче каҫхине 10 сехетре эпӗ хамӑн батальона 
шыраса тупрӑм. Рота командирӗ Колос аслӑ лейтенант 
мана пулеметпа хӑй патне хӑварчӗ. Пирӗн унчченех 
хатӗрленӗ позицисем пурччӗ. Анчах дивизи командирӗ 
Дементьев полковник вӗсем ҫителӗксӗр тесе шутланӑ 
пулас. Ывӑнса, ӗшенсе ҫитнӗ боецсем ҫав каҫах Сан 
ҫьшанӗ тӑрӑх окопсем чавма пуҫларӗҫ. Эпӗ, Колос при- 
казне пӑхӑнса, постра нимӗҫсене ҫивӗччӗн сӑнаса тӑра- 
тӑп, фашистсен ушкӑнӗ пирӗн еннелле каҫма хатӗрлен- 
нине асӑрхасанах, шӑлса тӑкма тӑрӑшатӑп. Паллах, 
эпӗ пӗччен мар кунта. Ҫырма тӑрӑх алӑ пулемечӗсем 
ҫеҫ мар, «максимкӑсем» те сахал мар. Тӳрӗ наводкӑпа 
перекен 45 миллиметрлӑ тупӑсем те пирӗн хыҫрах. — 
Мануил Дмитриевич кӗпе тӳмисене вӗҫертсе ячӗ. — Эпӗ 
ҫеҫ мар, пурте ҫапла ҫапӑҫнӑ. Манран маттуррисем те 
нумай пулнӑ унта. Нимӗҫсене взвочӗ-взвочӗпе, роти- 
ротипе ҫулнӑ вӑхӑтра Сан шывӗ юнпа хӗрелсе-хуралса 
юхатчӗ. Ирӗк памарӗҫ. Ирӗк панӑ пулсан-и, вӗсене, хӑй- 
сен ҫӗрӗ ҫинче ӑшаласа, таҫта ҫити хӑваласа кайнӑ пу- 

лӑттӑмӑр, — хавхаланса кайрӗ кӑвак ҫӳҫлӗ салтак, ун- 
тан лаштах сывласа ячӗ. 

Мануил Дмитриевич Тӑван ҫӗршыв аслӑ вӑрҫи исто- 
рийӗнче пӗрремӗш хут нимӗҫсене Перемышльтен хӑва- 
ласа кӑларнӑ чухне чун-чӗререн хӗпӗртенӗ. Унтан, ни,- 
меҫ чаҫӗсене арката-арката тухӑҫалла чакса пынӑ вӑ- 
хӑтра, савӑнмаллинчен ытларах хурланмалли пулнӑ. 
ТӑШхМан аллине пӗр пулӑшусӑр тӑрса юлакан хӗрарӑм- 
семпе ача-пӑча, ваттисем ҫине пӑхса, куҫҫуль тухни те 
пулнӑ унӑн. 

Пӗр ҫапӑҫура ӑна амантнӑ. Свердловскинче госпи- 
тальте сипленнӗ чухне ун патне ҫав ҫулсенче колхоз 
председателӗнче ӗҫленӗ савнӑ мӑшӑрӗ Антонина Гри- 
горьевна пырсан, мӗн тери савӑннӑ вӑл! 

— Тоня пырса кайни те часрах сывалма пулӑшрӗ 
мана. Тавах сана уншӑн, Тонечка, — тет кил хуҫи, хӑй- 
не хирӗҫ ларакан мӑшӑрӗ ҫине ӑшшӑн пӑхса. 

— Саншӑн тӑрӑшса-ҫунсах ватӑлтӑм ӗнтӗ, — тавӑ- 
рать арӑмӗ, йӑл кулса. 

Тӗрӗссипе Антонина Григорьевна пӗртте ватӑ мар- 
ха: куҫӗ-пуҫӗ йӑлкӑшса-выляса тӑрать, тӑнӗ лайӑх, чӗл- 
хи ҫивӗч, пичӗ ҫинче йӗрсем те ҫукпа пӗрех. 

— Амӑшӗ, эсӗ маншӑн ҫеҫ мар-ха, ачасемшӗн те 
нумай тӑрӑшрӑн. Акӑ, халь иккӗн тӑрса юлтӑмӑр та, 
пӗри теприншӗн тӑрӑшас пулать ӗнтӗ. 

Сӑпайлӑ мӑшӑр тӑватӑ ача пӑхса ҫитӗнтернӗ. Вик- 
торпа Борисӗ Вӑрнарти химзаводра ӗҫлеҫҫӗ, Альбина — 
Саратовра, главнӑй бухгалтер, Владимир Инҫет Хӗвел- 
тухӑҫӗнче службӑра пулнӑ хыҫҫӑн химзаводра вӑй ху- 
рать. 

Госпитальте выртса тухсан, татах нумай ҫапӑҫура 
пулнӑ Мануил Дмитриевич. Вӑрҫӑ хирӗнче харсӑрлӑхпа 
хӑюлӑх кӑтартнӑшӑн «Паттӑрлӑхшӑн», «Ҫапӑҫури пал- 
лӑ ӗҫсемшӗн» медальсем илме тивӗҫлӗ пулнӑ. Вӑрҫа 
Австрири Гнид хулинче вӗҫленӗ. Гварди старшини Ма- 
иуил Дмитриевич Дмитриев килне 1946 ҫулта таврӑннӑ. 
Тӗрлӗрен ӗҫре вӑй хунӑ вӑл. Нумай хутчен Хисеп гра- 
мотисем илме тивӗҫ пулнӑ. 

— Чимӗр-ха, кайиччен сире Гитлер «кучченеҫне» кӑ- 
тартам. Вӑл мӗн халичченех сулахай урара упранать,— 
Мапуил Дмитриевич сулахай уринчи снаряд ванчӑкне 
тытса кӑтартрӗ. — Вӑрҫӑ инкекӗсем мӗн халичченех та- 
салса пӗтмеҫҫӗ. 

Фронтра йывӑр аманнӑ салтак 1986 ҫулта ҫӗре кӗчӗ. 

Элёк районӗнче Перемышль хулипе крепоҫНе хӳтё- 
ленӗ паттӑрсем татах пур. Сӑмахран, Шӗмшеш ял Сове- 
тӗнчи Ишпарайккӑ ялӗнче Николай Матвеевич Соколов 
пурӑнать. 99-мӗш дивизири 1-мӗш стрелковӑй полкра 
рядовой пулнӑ, 

Мӑн Вылӑ ялӗнче 1919 ҫулта ҫуралнӑ Петр Прокопь- 
евич Михайлов пурӑнать. Вӑл та 99-мӗш дивизири 1- 
мӗш полкӑн салтакӗ пулнӑ. 

Сурӑмпуҫ Мучикасси ялӗнче Василий Никитич Ни- 
китин пурӑнать. Вӑл 1919 ҫулта ҫуралнӑ, 99-мӗш диви- 
зин 1-мӗш полкӗнчех службӑра тӑнӑ. 

Леонид Никифорович Сорокин, 1919 ҫулта ҫуралнӑ- 
скер, Ехремкассинче пурӑнать. Вӑл та 99-мӗш дивизири 
1-мӗш полкрах пулнӑ. 

Асӑннӑ дивизири 1-мӗш полкра Юнтапа ҫынни, 1908 
ҫулта ҫуралнӑ Лаврентий Иванович Иванов та службӑг 
ра тӑнӑ. Унтах Тукач ялӗнчен Андриян Семенович Су- 
риков та пулнӑ. 

Маларах эпир 99-мӗш дивизири 1-мӗш полк кунҫулӗ 
ҫинчен самаях тӗплӗ ҫырса кӑтартнӑччӗ. Асӑннӑ юл- 
ташсем пурте ҫав стрелковӑй полкра пулнӑ. Паллах, 
вӗсен вӑрҫӑри, ҫавӑн пекех вӑрҫӑ хыҫҫӑнхи шӑпи хӑйне 
евӗр пулнӑ. Анчах, пӗтӗмӗшпе илсен, вӑрҫӑра вӗсем те 
ыттисем мӗн курнинех тӳссе ирттернӗ. Пӗрре калани- 
не тепӗр хут калас мар тесе, асӑннӑ юлташсем пирки 
уйрӑмшарӑн тӗплӗн чарӑнса тӑмарӑмӑр. Уншӑн автор 
пуринчен те каҫару ыйтать. 

Вӑрҫӑн пӗрремӗш кунӗсенче пограничниксен 92-мӗш 
отрячӗ тӑшманпа мӗн тери паттӑррӑн ҫапӑҫни ҫинчен те 
эпир самаях пӗлтӗмӗр ӗнтӗ. Ку отрядри хӑюллӑ воинсем 
Перемышль хыҫҫӑн ӑҫта-ӑҫта тата еплерех ҫапӑҫни ҫин- 
чен каярах каласа хӑварӑпӑр. Асӑннӑ отрядра чӑваш- 
сем те пулнӑ. Мана ҫавсенчен пӗринпе, Иван Михай- 
лович Михайловпа, курса калаҫма тӳр килчӗ. 

Пирӗн янташ Иван Михайлович 12-мӗш заставӑра 
службӑра тӑнӑ. Ку застава Перемышльте хӑйӗнче мар, 
хулан ҫурҫӗр енче, тӑвалларах вырнаҫнӑ. 1939 ҫулхи 
августра Хӗвеланӑҫ Украинӑна ирӗке кӑларса государ- 
ствӑн ҫӗнӗ чиккине ҫирӗплетсен, Сан ҫыранӗн оборони- 
не тӗреклетмелле пулнӑ. Пирӗн пограничниксем, чикке 
хуралланипе пӗрлех, вӑрҫӑ ӑсталӑхне, ҫӗнӗ техникӑпа 
хӗҫпӑшала вӗреннӗ, оборона ӗҫӗсене те тунӑ. 

— Хӗрӗхмӗшпе хӗрӗх пӗрремӗш ҫулсенче чикӗри ӗҫ- 
сем самай йывӑрланчӗҫ. Пирӗн заставӑран инҫех те мар 

темиҫе ял пурччӗ. Ҫав ялсенче, паллах, таса чунлӑ ҫын- 
сем кӑна пурӑннӑ теме йывӑр ӗнтӗ. Чикӗ леш енчен 
тӗрлӗ заданипе ку енне, ку енчен леш енне каҫма хӑт- 
ланса пӑхакансем сахал марччӗ ун чухне. Леш енчен пӑ- 
шал пени те, чикӗ урлӑ самолетсем вӗҫсе каҫни те пул- 
калатчӗ. Ҫавӑнпа чикӗре тӑракансене шутсӑр сыхӑ пул- 
ма хушатчӗҫ, — аса илет Михайлов. 

Ҫакӑн пек канӑҫсӑр лару-тӑрура вӑл вӑрҫӑ пуҫла- 
ничченех нумай хутчен пулнӑ, палламан, иккӗлентере- 
кен ҫынсене застава штабне пӗрре ҫеҫ мар ӑсатнӑ, ҫа- 
вӑншӑн командовани ӑна темиҫе хутчен тав тунӑ. 

Пограничникшӑн ӑнсӑртлӑхсем пулмалла мар. Унӑн 
кирек мӗнле инкек-синкеке те вӑхӑтра сиссе, ӑна ҫийӗн- 
чех пӗтерме пӗлмелле. Ахальтен мар ӗнтӗ вӗсен яланах 
пурте хатӗр. Юнашар пирамида ҫинче автоматсем, гра- 
ната ещӗкӗсене уҫсах хунӑ, гимнастеркӑпа шӑлавар кой- 
ка ҫумӗнчех. Кунтах, урайӗнче, пуртенккепе атӑ. Тре- 
вога парсан, виҫӗ минутран—пограничник стройра. Вӑл 
кирек мӗнле приказа та пурнӑҫлама хатӗр. 

Кӑнтӑрла оборона ӗҫӗнчен таврӑнса икӗ сехет кан- 
сан, Михайлов июнӗн 21-мӗшӗнче юлташӗпе пӗрле «сек- 
рета» кайнӑ. 

— «Секрет» тени ҫавнашкал вӑл. Эсӗ ӑҫта выртнине 
никам та пӗлмелле-курмалла мар, ху вара йӑлтах кур- 
са-илтсе тӑмалла. Сан шывӗн леш енче, пирӗнтен инҫех 
те мар, нимӗҫсен застави вырнаҫнӑччӗ. Малтанласа ҫы- 
ран хӗррипе ытлашши нимех те ҫукчӗ вӗсен. Хӑйсем те 
пӑч-пач ҫеҫ курӑнкалатчӗҫ. Анчах юлашки кунсенчени- 
мӗҫсем ҫырма тӑрӑх уҫҫӑнах утса ҫӳреме пуҫларӗҫ. 
Пирӗн еннелле бинокльтен пӑхаҫҫӗ, аллисене тӑскаласа, 
тем калаҫаҫҫӗ. Ку ырра мар иккенне сиснӗ-ха эпир. 
Юлашки вӑхӑтра командирсемпе политработниксем те 
пире уйрӑмах сисӗмлӗ, асӑрхануллӑ пулма хушатчӗҫ,— 
аса илсе каласа парать Иван Михайлович. — Юлташпа 
иксӗмӗр бинокльтен пӑхса выртатпӑр. Ак тамаша! Те- 
пӗр енчи ҫыран хӗрринелле темле хура япаласем шуса 
килеҫҫӗ. Татах тинкеретпӗр. Аванах уйӑратӑп — ҫӑмӑл 
тупӑсем шӑвӑнаҫҫӗ. Хыҫалтан вӗсене ҫынсем тӗртсепы- 
раҫҫӗ. Мӗн тумалла? Хӗрлӗ ракетӑпа ҫутатса тревога па- 
ма юрамасть: вӗсем чикӗ урлӑ каҫмаҫҫӗ-ха. Юлташа 
чавсапа тӗртетӗп. Калаҫмастпӑр. Пӗр-пӗрин ҫине пӑх- 
нипех ӑнланатпӑр. Нимӗҫсен ушкӑнӗ нумайланнӑҫемӗн 
нумайланса пырать... 

Иван Михайлов хӑй мӗн курнине заставӑри дежур- 
иӑя пӗлтерет. Лешӗ — застава начальникне. Пилӗк 

минут хушшинче пограничниксем малтанах палӑртса ху- 
нӑ позицисене йышӑнаҫҫӗ. Вӑхӑт нумай та иртмест, 
фашистсем застава ҫине тӳрӗ наводкӑпа пеме пуҫлаҫҫӗ. 
Заставӑна вут хыпса илет, анчах унта никам та ҫук 
ӗнтӗ. 

Фашистсем, лавсем ҫинчен кимӗсем антарса, шыва 
яраҫҫӗ. Кӗретӗнех, пӗр хӑрамасӑр-тумасӑр вӗсем ҫине 
лараҫҫӗ, кунталла ишме пуҫлаҫҫӗ, ура ҫинче тӑракан- 
нисем ҫав хушӑрах тӗлсӗр-йӗрсӗр автоматсенчен шатӑр- 
таттараҫҫӗ. «Пӗлӗр: эпир пыратпӑр. Аллӑрсене ҫӗк- 
лӗр»,— теҫҫӗ пулмалла. Чӑнах та ҫапла. «Русь, сдавай- 
ся! Русь, капут!» — кӑшкӑраҫҫӗ хайхисем. 

Русь салтакӗ аллине ҫӗклекен йышши мар. Коман- 
дӑпа пурте пӗр харӑс пеме пуҫлаҫҫӗ. Фашистсенчен ну- 
майӑшӗ шыва чӑмать, ӗлкӗрнисем киммисене каялла 
ҫавӑраҫҫӗ. Халӗ ӗнтӗ вӗсем ҫырма леш енчен миномет,- 
сенчен пеме тытӑнаҫҫӗ. Персен-персен, каллех кимӗсем 
ҫине лараҫҫӗ, каллех кунталла ишеҫҫӗ. Пограничниксене 
минӑсем нимех те тӑвайман иккен. Вӗсем каллех вут- 
ҫулӑмпа ӑшалаҫҫӗ. Ирсӗр ҫӗленсем каллех каялла ча- 
каҫҫӗ. 

Капла юрамасть, тӑварах кайса, унтан каҫас та 
хыҫалтан ҫавӑрса илес терӗҫ пулас вӗсем. Чӑнах та 
ҫапла. Анчах пирӗн унта та шанчӑклӑ «йӑвасем» пур. 
Аптӑраса ҫитнӗ фашистсем юлашкинчен тупӑсемпе ми- 
нометсенчен татти-сыпписӗр пеме пуҫларӗҫ, ҫав хушӑ- 
рах кимӗсемпе те, ахаль те каҫма тытӑнчӗҫ (ку тӗлте 
Сан шывӗ 1 —1,2 метр тарӑнӑш ҫеҫ, сарлакӑшӗ те 50— 
60 метртан ытла мар). Застава начальникӗ пулӑшу 
ыйтать. Анчах ӑҫтан памалла ӑна? Сан шывӗ тӑршшӗ- 
пех ҫапӑҫусем пыраҫҫӗ,— аса илет Иван Михай- 
лович. 

Приказ илнӗ хыҫҫӑн чакаҫҫӗ. Чӗрӗ юлнисем погра- 
ничниксемпе ополченецсен своднӑй батальонӗпе пӗрле- 
шеҫҫӗ. Малалла Иван Михайлов шӑпи мӗн вӑрҫӑ пӗти- 
чченех пограничниксемпе ҫыхӑннӑ. Вӑл рядовой салтак- 
ран лейтенанта ҫити ӳснӗ, взвод командирӗ пулнӑ. 

Тӑван ҫӗршывӑн чиккине вӑрҫӑн малтанхи саман- 
тӗнчен пуҫласах 92-мӗш погранотрядри 10-мӗш застава 
начальникӗ Я. Н. Николаев паттӑррӑн хӳтӗленӗ. Вӑл 
вӑрҫӑччен час-пасах Перемышле, 92-мӗш погранотряд 
штабне пыра-пыра ҫӳренӗ, тепӗр чухне кунти чӑваш 
салтакӗсемпе курса калаҫма та вӑхӑт тупнӑ. 

Медыка патӗнчи пӗр хаяр ҫапӑҫура Николаев суран- 
ланнӑ, тыткӑна лекнӗ. Ана хыпарсӑр ҫухалнӑ тесе шут- 

ланӑ, 1941 ҫулхи декабрьте личнӑй состав списокӗнчен 
те кӑларса пӑрахнӑ. Нумай ҫул иртсен тин, чӑваш жур- 
налисчӗсем ҫине тӑрса шыранӑран, Николаевӑн чӑнни- 
пех те паттӑрла биографине тӗпчесе пӗлме май килнӗ. 
Юлашкинчен Альберт Пономаревпа Михаил Иванов 
журналистсем ун ҫинчен «Человек из легенды» ятлӑ кӗ- 
неке пичетлесе кӑларнӑ. 

Я. Н. Николаев ҫинчен сахал мар ҫырнӑ. Ун пирки 
хаҫатсемпе журналсенче нумай статья пичетленнӗ, халӗ 
те пичетленеҫҫӗ. Ю. К. Стрижков та хӑйӗн кӗнекинче 
пограничник-герой ҫинчен самаях тӗплӗ ҫырса кӑтартнӑ. 
Николаев ҫинчен уйрӑмах Польшӑра нумай ҫыраҫҫӗ. 
Ана пӗтӗм Польша халӑхӗ ырӑпа асӑнать. Влодава 
хулинчи пӗр площаде Николаев ятне панӑ. СССР Вер- 
ховнӑй Совечӗн Президиумӗ 1966 ҫулхи мартӑн 22-мӗ- 
шӗнче кӑларнӑ Указпа Я. Н. Николаева вилнӗ хыҫҫӑн 
Хёрлӗ Ялав орденӗпе наградӑланӑ. 

Тыткӑнра Яков Николаев вӑрах пулман. 1941 ҫулхи 
ноябрьге вӑл ҫывӑх юлташӗсемпе пӗрле Бела;-Подляска 
лагерӗнчен тарнӑ та поляк патриочӗсен пӗр ушкӑнӗпе 
пӗрлешнё. 

1941 ҫулхи декабрьте Николай Мелюх, Михаил Си- 
корский тата Микола Крупка поляксем Парчев вӑрма- 
нӗнче партизансен хӗҫпӑшалланӑ пӗрремӗш ушкӑнне 
йӗркелесе ярсан, вӗсен командирӗ «Чӑваш» пулса тӑнӑ. 
Унта тыткӑнран тарнӑ совет воинӗсемпе ҫамрӑк поляк- 
сем пулнӑ. Ушкӑнра пурӗ вӑтӑра яхӑн ҫын шутланнӑ. 
Часах тыткӑнран тарнӑ совет офицерӗсем, Михаил Пет- 
росянпа Николай Колосов, партизансен тата икӗ отряд- 
не йӗркелеҫҫӗ. 

Парчев вӑрманне 1942 ҫул пуҫламӑшӗнче совет офи- 
церӗ Федор Ковалев ертсе пынипе партизансен утмӑл 
ҫынлӑ тепӗр отрячӗ килсе ҫитет. «Чӑваш» отрячӗ те унпа 
пӗрлешет. Либартов, Парчев, Влодав, Радзин тата 
Вяльуск районӗсенче «Чӑваш» ертсе пыракан отряд ну- 
май-нумай диверсилле ӗҫ тӑвать. Отряда Адам Мицке- 
вич ятне параҫҫӗ. Унӑн йышӗ хушӑнсах пырать. «Федь- 
ко» соединенийӗ, унӑн командирӗ Федор Никитич Ко- 
валев ячӗ историе ӗмӗрлӗхех кӗрсе юлнӑ. Ана Гварди 
Людовойӑн майорӗ звани панӑ, вӑл поляксен чи пысӑк 
наградине — «Грюнвальд Хӗресне» илме тивӗҫ пулнӑ. 
Акӑ мӗнле тӗлӗнмелле ҫынна тӗл пулнӑ Яков Николаев 
Польша вӑрманӗнче. 

«Чӑваш» отрячӗ Остров Любельский тата Тыс- 
менницы ялӗсенчи тӑшмана аркатса тӑкнӑ хыҫҫӑн 

Я. Николаева партизансен соединенийӗнче разведчиксен 
взвочӗн командирӗ туса хураҫҫӗ. Ёҫе лайӑх пӗлсе йӗр- 
келенӗ разведка штаба хаклӑ сведенисем парса тӑнӑ, 
йывӑр самантсенче отряда ҫӑлӑнма, сывӑ юлма сахал 
мар пулӑшнӑ. 

Буг леш енче партин Брест обкомӗн секретарӗ Си- 
корский ертсе пыракан партизансен соединенийӗ тӑш- 
манпа хӑюллӑ кӗрешнӗ. Ҫакӑн ҫинчен пӗлсен, «Чӑваш» 
хӑйӗн командирне ҫапла калать: 

— Федор, пӗр отряд парса яр мана ҫавсемпе ҫы- 
хӑнма. 

Ковалев килӗшет. Сикорский патне пысӑк ҫыру ҫы- 
рать, ӑна «Чӑваша» парать. Часах «Чӑвашӑи» ҫӗр ҫын- 
ран тӑракан отрядне тухӑҫалла ӑсатса яраҫҫӗ. Анчах 
чикӗре юхса выртакан Буг шывӗ патӗнче Я. Николаева 
йывӑр амантаҫҫӗ. Отрядри партизансем ӑна наҫилккапа 
каялла илсе тухаҫҫӗ. Малтан сӑрт айӗнчи пӗр вӑрттӑн 
ҫуртра, унтан Холозно ялӗнчи Стефан Зеленко патӗнче 
сыватаҫҫӗ. Стефан «Чӑваша» лайӑх пӗлнӗ. Икӗ уйӑхран, 
туяпа ҫӳреме пуҫласан, партизансем ӑна отряда илсе 
кайнӑ, вӗсемпе пӗрле «Чӑваша» сыватнӑ Стефан хӗрё 
Анели те пынӑ. Кайран нимӗҫсем Стефана персе вӗлер- 
нӗ, унӑн арӑмне Майданек лагерӗнче чӗррӗнех ҫунтарса 
янӑ. 

«Чӑваш» малтанхи операцие туяпах каять: йӑлтах 
сывалса ҫитеймен-ха вӑл. Унӑн ӗҫӗ яланах ӑнса пынӑ. 
«Кӗпепе ҫуралнӑ пуль ҫав «Чӑваш». Унсӑрӑн вӑл тахҫа- 
нах вилме пултарнӑ», — тенӗ Яков Николаев пирки 
партизансем. 

Ковалев отрячӗ вырнаҫнӑ Парчев вӑрманне 1942 ҫул- 
хи февральте тӑшманӑн пысӑк вӑйӗ ҫавӑрса илнӗ. Виҫӗ 
кун та виҫӗ ҫӗр ҫапӑҫнӑ партизансем. СС бригаденфю- 
рер Одель Глобоцнихӗн танксемпе, тупӑсемпе хӗҫпӑ- 
шалланнӑ 3000 ҫынран тӑракан ҫарӗ партизансене пур- 
пӗрех пысӑк сиен кӳреймен. 

1943 ҫулхи апрель уйӑхӗнче кӗтмен япала пулса ир- 
тет. Гитлеровецсен Францири дивизийӗсене эшелонсем- 
пе Хӗвелтухӑҫ фронтне куҫараҫҫӗ. Нумайӑшне кунта 
Люблин, Холи, Луков, Бела-Подляска станцийӗсенче 
антарса хӑвараҫҫӗ. Апрелӗн 21-мӗшӗнче карательсем 
операци пуҫлаҫҫӗ. Унта фашистсен ҫичӗ пине яхӑн сал- 
такӗпе командирӗ, темиҫе артдивизион тата ҫирӗм са- 
молет хутшӑнать. Ҫакӑ карательсем 1943 ҫулта Польша 
территорийӗнче ирттернӗ чи пысӑк операци пулнӑ. 

Акӑ, нимӗҫсем тӳперен бомбӑсем тӑкаҫҫӗ, ҫӗр ҫинчен 

тупӑсеМпе ӑшалаҫҫё, тӑшман унки партйзансене хӗссех 
пырать. 

«Чӑваш» хаваслӑ хыпар илсе килет: Тысменницы 
ҫырмин шурлӑхлӑ-лачакаллӑ вырӑнӗнче, Яма ялӗ ҫывӑ- 
хӗнче, тӑшман унки татӑк. Паттӑрсем Тысменницы шывӗ 
урлӑ (вӑл тарӑнах мар), унтан шурлӑхлӑ лачака ҫийӗн 
улӑха тухаҫҫӗ. Акӑ, Яма ялӗнчи ҫуртсем те палӑрма 
пуҫлаҫҫӗ. Ҫак вӑхӑтра нимӗҫ ракетисем ҫутатса яраҫҫӗ 
те, гитлеровецсем пулеметран пеме пуҫлаҫҫӗ. «Чӑвашпа» 
Юзеф поляк ҫав пулемета аркатма каяҫҫӗ. Тӑшман пур 
енчен те пеме пуҫлать. Отрядӑн пӗр пайӗ татӑлса юлать. 
«Теодор Альбрехт» (Федор Ковалева ҫапла чӗннӗ) са- 
кӑрвунӑ партизанпа, пахчасем витӗр тухса, вӑрмана 
ҫитсе ӳкет. Татӑлса юлнисем йӑлтах пӗтрӗҫ тесе шут- 
лать. Командир вӗсене пулӑшма пултарайманшӑн чӗре- 
рен кулянать. Тамаша! Тепӗр кунне урисем ҫинче аран- 
аран тӑракан «Чӑвашпа» Юзеф тата тӑватӑ партизан 
отряда ҫитеҫҫӗ. Ковалев ыйтса-туса тӑмасть, вӗсене кир- 
лӗ пек канмашкӑн тивӗҫлӗ майсем туса пама хушать. 

«Чӑваш» хӑйӗн партизанӗсемпе паттӑр ӗҫсем татах 
та сахал мар тунӑ. Тӑшманӑн Хӗвелтухӑҫ фронтне кая- 
кан икӗ эшелонне сывлӑша сирпӗтсе аркатни кӑна мӗне 
тӑрать! 

Русила хуторӗнчен ҫур ҫухрӑмра Микола Адамюк 
хӑй ҫемйипе пурӑннӑ. Пирӗн паттӑр янташ ҫакӑнта час- 
часах чарӑннӑ, кунта хӑйне килти пекех туйнӑ. Анчах 
пӗррехинче унӑн отрядне кунта нимӗҫсем ҫавӑрса илеҫ- 
ҫӗ, пулеметсенчен персе, ҫуртне чӗртсе яраҫҫӗ. Тӗтӗмлӗ 
ҫурта нимӗҫсем кӗрсен, «Чӑваш» юлашки гранатине пӑ- 
рахать, нимӗҫсемпе пӗрле хӑй те пӗтет. Ҫак тамӑкран 
вырӑс партизанӗ «Никитӑпа» «Мишка» поляк ҫеҫ вӑр- 
мана тарса ӳкме ӗлкӗрнӗ. Нумай ҫул иртсен, «Чӑваш» 
мӗнле вилни ҫинчен ҫав паттӑрсем каласа панӑ та ӗнтӗ. 

Яков Николаев мӑшӑрӗ Анастасия Константиновна 
Николаева хӑйӗн Эмма ятлӑ хӗрӗпе халӗ Шупашкарта 
пурӑнать. 


ВУНИККЁМЁШ ТЁЛПУЛУ 

Эпӗ ӗҫрен килме кӑна ӗлкӗртӗм — арӑм мана ҫапла 
хыпарларӗ: 

— Сана Иван Корнилович мӑшӑрӗ Шура хӑйсем 
патне пыма чӗнчӗ. 

Ак тата, тем инкек пулман-ши кӳршӗре тесе, эпӗ 

ҫаскасах ҫӑвӑнса тасал- 
тӑм, ҫипуҫа улӑштартӑм, 
чӗннӗ ҫӗре васкарӑм. 

Кӗретӗп. Виҫӗ пӳлӗмлӗ 
пысӑк хваттерӗн пӗр тип- 
терлӗ пӳлӗмӗнче палла- 
ман ҫын ларать. Ҫӳллӗ, 
кӗрнеклӗ, тӗреклӗ. Ҫине 
вӗр-ҫӗнӗ хӑмӑр костюм 
тӑхӑннӑ, орденсемпе ме- 
дальсен лентине ҫакнӑ. 

Эпӗ кӗрсен, ҫак улӑп 
пек ҫын сулахай аллипе 
хыпашласа сӗтел хӗррине 
тытрӗ, сылтӑммине ман 
еннелле тӑсрӗ. Тӳрех ӑн- 
лантӑм — унӑн куҫӗ кур- 
масть. Алӑ парса, хам 
ята каларӑм. 

— Питӗ хавас. Эпӗ 
кунта больницӑна килтӗм 
те сирӗнпе курса калаҫ- 
ма шут тытрӑм. Элӗкре пурӑнакан пӗр журналист 
Перемышль хулипе крепоҫне хӳтӗленӗ ҫынсене шырать 
тесе пӗлтерчӗҫ мана Ҫӗмӗрлере ҫар комиссариатӗнче,— 
систерчӗ вӑл тӗлпулу тёллевне, мана хӑйпе юнашар 
ларма сӗнчӗ. 

Ку ҫын 1916 ҫулта Элӗк районӗнчи Пиҫенерте ҫу- 
ралнӑ Николай Ильич Ильин пулчӗ. Вӑл сывлӑхлӑ, куҫ- 
лӑ-пуҫлӑ чухне ашшӗ-амӑшӗ, пӗлӗшӗсемпе юлташӗсем 
ҫинчен темиҫе тетрадь асаилӳсем ҫырма ӗлкӗрнӗ. Ҫав 
тетрадьсене мана пачӗ. Николай Ильичпа эпир яра ку- 
на тенӗ пекех калаҫса лартӑмӑр. Апла сӑмаха аякранах 
пуҫлар-ха эппин. 

Илья Игнатьевич Игнатьевпа Анна Семеновна Семе- 
нован пилӗк ача пулнӑ. Коля — тӑваттӑмӗш. Выҫлӑх ҫул- 
хине тӗп апат юман йӗкелӗ, мӑян, йӑмрапа хурӑн кӑчки, 
тӗрлӗ курӑк, уткӑшкар, уйран ҫӳпҫи пулнӑ. Кӗҫӗнни, 
Агафи, амӑш кӑкӑрне ӗмнӗ, Кольӑна, пӗчӗкки тесе, каш- 
ни кун пӗрер ҫӗрулми икерчи панӑ. Мӗн пытармалли, 
курак, чавка, ҫерҫи йӑвисенчи ҫӑмартасене пухса пӗ- 
ҫерсе ҫини те пулнӑ. 

Вунвиҫӗ ҫула ҫитсен Коля сӳрелеме пуҫланӑ, суха- 
пуҫ тытнӑ, вутӑ хатӗрленӗ, юлташӗсемпе пӗрле лаша 
ҫитерме ҫӳренӗ. Ёлӗкхи йӑлапа, Микул кунӗччен пӗвере, 



Н. И. Ильин, ссржант, 
пулеметчик. 

кӳлӗре е ҫырмара ҫичӗ хутчен шыва кӗмелле пулнӑ ик- 
кен. Ҫав йӑлана пӑхӑнса, пӗр ҫулхине Коля пӑр ирӗлсе 
пӗтичченех шыва кӗме пуҫланӑ та, шӑнса пӑсӑлса, йы- 
вӑр чирленӗ, вилӗмрен аран хӑтӑлса юлнӑ. Шкулта 
вӗреннӗ вӑхӑтрах харсӑр ача колхозра та ӗҫленӗ. Ҫичӗ 
класс пӗтернӗ хыҫҫӑн ӑна малтан конюх, унтан аслӑ 
конюх туса хураҫҫӗ. Часах вӑл виҫӗ уйӑхлӑх курсран 
вӗренсе тухать те колхоз счетовочӗ пулса тӑрать, кая- 
рах комсомол ретне кӗрет. Бухгалтерсем хатӗрлекен 
ултӑ уйӑхлӑх курсран вӗренсе тухсан, 1939 ҫулта Хӗрлӗ 
Ҫара иличченех Тавӑтри ялпора бухгалтерта ӗҫлет. 

— Эшелон Брянск хулине ҫитсе чарӑнсан, шурӑ 
финсем пирӗн Тӑван ҫӗршыв ҫине тапӑнни ҫинчен пӗл- 
терчӗҫ. Эпир, хамӑр вагонти ҫамрӑксем, ҫавӑнтах ка- 
нашларӑмӑр та, хамӑр ирӗкпе финсемпе ҫапӑҫмашкӑн 
яма ыйтса, заявлени ҫыртӑмӑр, ӑна эшелоы начальникне 
патӑмӑр. Ытти вагонрисем те ҫаплах тунӑ иккен. Анчах 
пирӗн ыйтӑва тивӗҫтермерӗҫ, — аса илет ватӑ салтак. 

Житомир облаҫӗнчи Бердичев хулинче ҫамрӑксене 
казармӑсене вырнаҫтараҫҫӗ, карантин срокӗ иртнӗ хыҫ- 
ҫӑн, мунча кӗртсе, салтак тумӗ тӑхӑнтартаҫҫӗ. Ильина 
стрелковӑй полка яраҫҫӗ. Ку полкра тӗрлӗ наци ывӑлӗ- 
сем нумай пулнӑ. Ытларахӑшӗ узбексемпе таджиксем, 
туркменсем. Куитан вӗсене Мелитополе, унтан Чудно- 
Волынска, юлашкинчен Перемышль хулипе крепоҫне 
илсе пыраҫҫӗ. Ак япала: Ильин 99-мӗш дивизири 1-мӗш , ‘ 
полка, 1-мӗш батальона, 1-мӗш ротӑна, 1-мӗш отделение 
лекет. Ку ротӑра 17 наци ывӑлӗ пулнӑ. Чылайӑшӗ аслӑ 
шкулсенче вӗреннӗ учительеем, инженерсем. Ильина 
рота писарӗ туса хураҫҫӗ. Тепри пулсан савӑнсах кай- 
малла: заняти таврашне каясси, стройпа ҫӳресси, хӗҫ- 
пӑшал йӑтса асапланасси ҫук, лар штабра саркаланса. 
Анчах чӑваш ачи Микула ун йышши пулман. Кӑнтӑрла 
юлташӗсемпе пӗрле пур занятисене те ҫӳренӗ, писарь 
ӗҫне каҫпа туса пынӑ. Турник ҫинче тӗрлӗ упражнени 
тӑвассипе унӑн ӗҫсем питех ӑнӑҫман, анчах ыттисемпе 
пуринчен те малта пынӑ. Уйрӑмах винтовкӑран тӗл пе г 
рессипе палӑрнӑ. Ҫавна май ӑна снайпер винтовкине 
шанса панӑ. Йӗлтӗрпе 20 е 25 километр чупмалли крос- 
сенче вӑл полкра 1-мӗш е 2-мӗш вырӑнсене йышӑннӑ. 

Полка ҫӗнӗ техника — минометсем килсен, ротӑсен- 
че минометсен отделенийӗсем туса хураҫҫӗ. Илыш та 
минометчик пулса тӑрать. 

Акӑ «Роман-газета» журналӑн 1983 ҫулхи 2-мӗш но- 
мерӗ. Унта Евгений Долматовскин «Зеленая брама» 

(«Симӗс хапха») ятлӑ документлӑ легенди пичетленнӗ. 
Автор августӑн 9-мӗш кунне ҫапла ҫырса кӑтартать: 
«Халӗ ӗнтӗ кӗрешӳ ункӑран тухассишӗн мар, хӑв пур- 
нӑҫна хаклӑрах парассишӗн ҫеҫ пырать. Тӑшман алли- 
не пӗр япала та лекмелле мар: снарядсемсӗр юлнӑ тупӑ- 
сене, пушӑ баксемпе, ҫӗтӗк скатсемпе юлнӑ автомаши- 
нӑсене, пӗтӗм техникӑна, штабри пичетлемелли машин- 
кӑсем таранах аркатаҫҫӗ. Ҫынсем миҫе талӑк ҫименни- 
не, ҫывӑрманнине калама йывӑр... «Симӗс хапхаран» 
ҫӑлӑнса тухма пултарнӑ отрядсемпе ушкӑнсем халӗ ӗнтӗ 
тӑшман тылӗнче вырӑнтан вырӑна куҫса ҫӳреҫҫӗ...» Ҫав 
пӗчӗкҫеҫ ушкӑнсенчен пӗринче пирӗн янташ Николай 
Ильин стрелок-минометчик та ҫӗр ҫинчи тамӑк хуранӗн- 
че вӗренӗ, ҫапах та тӑшмана парӑнман. 

Вилӗм ункинчен темле асамлӑ вӑйпа ҫӑлӑнса тухнӑ 
виҫӗ ҫын пӗр ҫирӗп чӑмӑр пулса тӑрать. Пӗрремӗш ро- 
та командирӗ Игнатьев аслӑ лейтенант, Кизилов сер,- 
жант тата Ильин хӗрлӗ армеец. Вӗсем виҫҫӗшӗ те пӗр 
шухӑшпа, пӗр ӗмӗтпе пурӑнаҫҫӗ, пӗр сывлӑшпа сывлаҫ- 
ҫӗ, ҫимелли тавраш тупӑнсан, ӑна пӗр тан валеҫсе ҫиеҫ- 
ҫӗ. Сӑмах Николай Ильича паратпӑр. 

— Темиҫе ҫӗре вырнаҫтарса лартнӑ репродукторсем 
кӗрлесе тӑчӗҫ. Вӗсем ункӑран тухма ӗлкӗрнисене парӑн- 
ма чӗнеҫҫӗ. Ирӗкпе парӑнсан, ҫӑтмахри пурнӑҫпа пурӑн- 
ма пуҫлатӑр, парӑнмасан, пире ан ӳпкелӗр — чӗр тамӑ- 
ка лекетӗр, теҫҫӗ. Ҫутӑлса ҫитсен, пирӗн еннелле фашист- 
сен пысӑк ушкӑнӗ кашкӑр кӗтӗвӗ пек ҫуйхашса килнинё 
асӑрхарӑмӑр. Пирӗн тавра вилнӗ салтаксемпе коман- 
дирсен шучӗ те ҫук. Вӗсем хушшине эпир те «вилсе» 
выртрӑмӑр: аслӑ лейтенант пистолетӗнче те, пирӗн авто- 
матсенче те пӗр патрон та ҫук. Нимӗҫ эшкерӗсен ушкӑнӗ 
вилнисене, ҫав шутрах пире те, таптаса, кулса--шавласа 
иртсе кайрӗ. Хӗвел ҫӳлтен ҫӳле хӑпарать, хӗртнӗҫемӗн 
хӗртме пуҫлать. Кӑнтӑрла иртсен шутсӑр ӗҫес киле пуҫ- 
ларӗ. Эпир ҫаплах вилнӗ пек хускалмасӑр выртатпӑр. 
Ҫапла каҫ пулчӗ. Рота командирӗ хушнипе эпир вилни- 
сен медальонӗсене кӑлара-кӑлара илтӗмӗр. Кам пӗлет, 
тен, хӑҫан та пулсан пире ҫав ҫынсен тӑванӗсене ҫырса 
пӗлтерме те тӳр килӗ. 

Пластунла шуса, унтан пӗшкӗнсе чупса, эпир пысӑк 
мар вӑрмана ҫитсе ӳкрӗмӗр. Кунта, пӗр пӗчӗк ҫырма тӗ- 
пӗнче, ҫӑл тупса, тӑраниччен ӗҫрӗмӗр. Вара пысӑк юман 
айне ҫывӑрма выртрӑмӑр. Иккӗн ҫывӑратпӑр, виҫҫӗмӗ- 
шӗ сыхлать. Виҫсӗмӗр те черетленсе канатпӑр. Манӑн 
ҫумран хӑпман противогаз сумкинче телее тенӗ пекех 

пёр татӑк сысна ҫӑвё тата нкё концентрат пур- 
ччӗ. Сысна ҫӑвнс тс, концентрата та виҫӗ пӗр 
пек пая пайларӑмӑр, ҫӑкӑрсӑр-мӗнсӗр чӗрӗллех ҫисе 
ятӑмӑр. Унтан кунӗпех вӑрман тӑрӑх ҫӳрерӗмӗр. Вӑр- 
манӑн пӗр хӗррине, тепӗрне, виҫҫӗмӗшне ҫитсе тухат- 
пӑр — пур ҫӗрте те нимӗҫсем. Пӗрисем ҫуран утаҫҫӗ, 
теприсем мотоциклсемпе, грузовиксемпе тухӑҫалла вас- 
каҫҫӗ. Вӑрман хӗррипе окопсемпе блиндажсем. Вӗсене 
кӗре-кӗре пӑхатпӑр. Кӗриччен рота командирӗ малтан 
вырӑсла, унтан нимӗҫле: «Кам пур, тухӑр!» — тесе кӑш- 
кӑрать. Ҫаплах вӑрман тӑрӑх ҫӳретпӗр-ха. Акӑ, унтан 
та кунтан пнрӗн салтаксем сике-сике тухма пуҫларӗҫ. 
Ытамлашатпӑр, чуптӑватпӑр. Каҫ пулнӑ тӗле пирӗн уш- 
кӑн вунҫичӗ ҫынна ҫитрӗ. Пӗтӗм ушкӑнпа вӑрман хӗр- 
рине ҫитсе тухрӑмӑр. Пӑхатпӑр: инҫех те мар, вӑрман- 
тан ҫур ҫухрӑмра, гшрӗн виҫӗ совет автомашини ларать. 
Калаҫса татӑлтӑмӑр: тӗттӗм пулсан ҫавӑнта ҫитсе ӳк- 
мелле. Автомашинӑсем патне ҫитме ҫирӗм^-вӑтӑр метр 
ҫеҫ юлнӑччӗ, сасартӑк фарӑсем ҫутатса ячӗҫ. Эпир ни- 
мӗн те курмастпӑр. Ҫав хушӑра пире нимӗҫсем хупӑр- 
ласа та илчӗҫ. Тӳрех ӑнлантӑмӑр — ку вӑл ултавлӑ 
серепе пулнӑ. Пире ҫырмана хӑваласа антарчӗҫ. «Тарас 
тесе ан шутлӑр. Йӗри-таврах пирӗн хурал», — пӗлтерчӗ 
пире пӗри вырӑсла. Чӑнах та, тӑватӑ кӗтесрен черетпе 
кашни пилӗк минутра автоматран сывлӑша переҫҫӗ. Ку 
вӑл августӑн 29-мӗшӗнче пулчӗ. Апла эпӗ вӑрҫӑра 68 
кун пулнӑ. Пӗр кунӗ те тытӑҫусӑр-ҫапӑҫусӑр иртмен. 

Ирхине пӑхатӑп та тӗлӗнсех каятӑп: кунта эпир кӑна 
мар иккен, ҫак серепене икҫӗр ҫын ытлашшипех лекнӗ. 

Пире тимӗр кӗреҫесем пачӗҫ те стройпа Высоцкий 
хули еннелле хӑваласа кайрӗҫ. Ак тамаша, мӗн япала, 
мӗн куратпӑр эпир? Асар-писер тӑвӑл вӑхӑтӗнче вӑр- 
манти йывӑҫсем урлӑ-пирлӗ йӑваннӑ пекех, пирӗн сал- 
таксемпе командирсен виллисем выртаҫҫӗ. Пире, виҫ- 
шерӗн-виҫшерӗн уйӑрса, шӑтӑксем чавтарчӗҫ. Хамӑрӑн- 
нисене хамӑрах икӗ кун хушши пытартӑмӑр. Нимӗҫсем 
автоматсемпе аякра тӑраҫҫӗ: кунта чӑтмалла-тӳсмелле 
мар йывӑр шӑршӑ сӑмсана перет. 

Виҫҫӗмӗш кунне пире, икҫӗре яхӑн ҫынна, этап тӑрӑх 
анӑҫалла илсе кайрӗҫ. Эпир, виҫӗ юлташ, виҫӗ ӗмӗр 
манми тус, пӗрле, пӗр чӑмӑрта. Аслӑ лейтенант вӑрман- 
тах рядовой салтак пек пулса тӑчӗ — кубикӗсемпе чӗн 
пиҫиххине аяккалла ывӑтрӗ, брезент пиҫиххи ҫыхрӗ. 

Этап тӑрӑх пынӑ май, пирӗн строя ҫӗнӗрен те ҫӗнӗ 
ушкӑнсем хушӑнаҫҫӗ. Каҫ пулнӑ тӗле тӑватҫӗр ҫынна 

яхӑн пухӑнчӗ. Пӗр ялта лаша витине хупса хучӗҫ. Ирхи- 
не, ял витӗр тухнӑ чухне, стариксемпе хӗрарӑмсем пире 
панулми, хӑяр, чӗкӗнтӗр пӑрахса пачӗҫ, анчах вӗсене 
стройран тухса илме юрамасть иккен. Эпӗ хӑтланса пӑх- 
рӑм та, мана ҫавӑнтах купарчаран прикладпа шаплат- 
тарчӗҫ. Иккӗмӗш кунне уй варринче ҫӗр каҫрӑмӑр. Ир- 
хине каллех конвойпа анӑҫалла хӑвалаҫҫӗ. Строй ху- 
шӑнсах пырать. Каҫ пулнӑ тӗле пин ҫынна та ҫитрӗ 
пулӗ. Виҫҫӗмӗш кунне пире Умань патне илсе ҫитерчӗҫ. 

Евгений Долматовский хӑйӗн «Зеленая брама» кӗ- 
некииче «Умань шӑтӑкне» ҫапла ҫырса кӑтартать: 

«Украина ҫӗрӗ ҫинчи концлагерь — Умань шӑтӑкӗ, 
пирӗн халӑхӑн асапӗпе терчӗ, хӗн-хурпа хурлӑхӗ — фа- 
шизм палачӗсен историйӗнчи хура кӗнеке ҫине ӗмӗрлӗ- 
хех ҫырӑнса юлнӑ... Вилӗм фабрики 1941 ҫулхи август 
пуҫламӑшӗнче ӗҫлеме пуҫланӑ. Тыткӑнрисем уҫӑ пӗлӗт 
айӗнче, ҫара ҫӗр ҫинче. Иывӑр суранланнисем унччен 
кирпӗч типӗтнӗ сарайсенче. Кухньӑсем те, уборнӑйсем 
те ҫук. Кунта Подвысоцкое ялӗ, «Симӗс хапха» тавра- 
шӗнче паттӑрла кӗрешнӗ, халӗ тыткӑна лекнӗ ^-мӗшпе 
12-мӗш армисенчи хӗрлӗ армеецсемпе командирсене ил- 
се килсе хупнӑ... Вӗсен шучӗ 74 пине ҫитнӗ. Ҫулталӑк 
хушшинче ҫакӑнти ҫынсен 80 процентне яхӑн е чирпе, 
е суранпа, е выҫӑ вилнӗ». 

Долматовский Нюрнбергра Пӗтӗм тӗнчери ҫар три- 
буналӗнче 1945 ҫулхи декабрӗн 27-мӗшӗнче хурал ротин 
командирӗ ыйтусем ҫине мӗнле ответленине илсе кӑтар- 
тать. 

«ЫЙТУ. Тыткӑнрисене ӑҫта вырнаҫтарнӑ? 

ОТВЕТ. Аҫта вырнаҫтарнӑ тесе калама май ҫук пу- 
лӗ. Кирпӗч типӗтмелли сарайсенче йывӑр суранланнӑ 
200—300 ҫын пулнӑ. Ыттисем йӑлтах уҫӑ пӗлӗт айӗнче. 

ЫИТУ. Ку лагерьте мӗнле режим пулнӑ? 

ОТВЕТ. Лагерьте ҫирӗп режим пулнӑ теме ҫук. Ла- 
герь коменданчӗ Боккор капитан йӗрке тума та, унти 
халӑха тӑрантарма та пултарайман... Ку лагерьте тӗп 
вӑй чукмар пулнӑ. 

ЫИТУ. Ку лагерьте вилнисем пирки мӗн калама 
пултаратӑр? 

ОТВЕТ. Лагерьте кунсерен 60—70 ҫын вилетчӗ. Апат 
валеҫнӗ вӑхӑтра та... Пӗтӗмӗшпе илсен, талӑкӗпех вӗ- 
леретчӗҫ...» 

Малалла Долматовский трибунал протоколӗн пӗр вы- 
рӑнне илет; «...Тыткӑнрисенчен нумайӑшӗ Киевпа Умань 
таврашӗнче паттӑрла кӗрешнӗ ҫынсем пулнӑ...» 

Тылри районсен начальникӗ трибуналта ҫапла ка- 
ланӑ: «1942 ҫулхи январӗн 13-мӗшӗ тӗлне лагерьте тыт- 
кӑнрисен хисепӗ 46 371 ҫын шутланнӑ... Вилнисен шучӗ 
пысӑк пулнине пула, апрелӗн 1-мӗшӗ тӗлне унта 15 пин 
ҫын ҫеҫ юлнӑ...» 

Нюрнберг тӗрминче ларакан Гальдер генерал-пол- 
ковникран ҫапла ыйтнӑ: «Вӑрҫӑ умӗнхи канашлура Гит- 
лер сире мӗн каларӗ?» 

ГАЛЬДЕР. Российӑпа Германи хушшинчи кӗрешӳ 
вӑл — расӑсем хушшинчи кӗрешӳ. Вӑл ҫапла хушрӗ: 
вырӑссем Гаагӑра йышӑннӑ конвенцие йышӑнмаҫҫӗ, эп- 
пин, вӗсен тыткӑна лекнӗ ҫыннисем тӗлӗшпе ку конвен- 
цие пӑхӑнмалла мар. 

Тыткӑна лекнӗ совет салтакӗсемпе офицерӗсене фа- 
шистсем тӗрмене пысӑк айӑппа лекнисем, приговорпа 
ҫакса вӗлермеллисем вырӑнне хурса асаплантарнӑ. 

Нюрнбергри процесра Совет Союзӗн тӗп айӑплаканӗ 
пулнӑ Роман Андреевич Руденко «Правда» хаҫатра 1969 
ҫулхи мартӑн 24-мӗшӗнче ҫапла ҫырнӑ: «Оккупацие лек- 
нӗ СССР террнторийӗнче кӑна фашнстсем Совет ҫӗр- 
шывӗн тыткӑнри 3 912 283 салтакӗпе офицерне персе е 
асаплантарса вӗлернӗ...» 

«Ҫынсем мар вӗсем, ҫынсем мар — фашистсем»,— 
тесе ҫырать Евгений Долматовский. 1 

Н. И. Ильин ҫапла каласа парать: 

— Умань шӑтӑкӗнче эпӗ шӑп та лӑп пӗр эрне пу- 
рӑнтӑм. Ҫак хушӑра миҫе ҫын вилчӗ г ши е персе пӑрах- 
рӗҫ-ши унта? Ҫӗршер кӑна мар, пиншерӗн пӗтрӗҫ. Апат 
панӑ чух пӗр-пӗрне таптанипе-хӗстернипе те нумай ви- 
летчӗҫ. Эпӗ унта ҫитиччен миҫе пин ҫын, эпӗ кайсан та- 
та мӗн чухлӗ совет ҫынни пӗтмен-ши унта?! Ахальтенех 
«Вилӗм шӑтӑкӗ» тесе ят паман ӗнтӗ ӑна. 

Репродуктор калаҫма пуҫларӗ. Вырӑсла тап-таса ка- 
лаҫать диктор. Автомеханиксене, пӗрремӗшпе иккӗмӗш 
класлӑ шоферсене тата тимӗ-рҫӗсене шӑтӑкран ҫӳле хӑ- 
парма хушрӗҫ. Паллах, эпӗ нимӗнле тимӗрҫӗ те мар, ан- 
чах мӗн пулать те мӗн килет тесе, ыттисемпе пӗрле эпӗ 
те хӑпартӑм. Часах пире (пурӗ ҫӗр ҫынна яхӑн) хула 
хӗрринчи икӗ хутлӑ ҫуртӑн ҫӳлти хутне вырнаҫтарчӗҫ. 
Кунта ҫав кунах Куйбышев облаҫӗнче ҫуралса ӳснӗ 
Саша ятлӑ салтакпа паллашрӑм. Туслашсах кайрӑмӑр. 
Виҫҫӗмӗш кунне хамӑн вӑрттӑнлӑха уҫса патӑм. Вӑл 


1 Долматовский Е. Зеленая брама. М., 1985. С. 174—176. 

мана: «Ан пӑшӑрхан. Сутмастпӑр сана. Пӗрле хӑнӑха- 
тӑн», — тет. 

Кунта пӗр эрне усрарӗҫ. Кунне виҫӗ хутчен пиҫсе 
ҫитмен хывӑхлӑ вир, ҫакнашкал хуратул параҫҫӗ. Хурал 
вӑйлӑ пулин те, сывлӑш уҫӑ, шыв ҫителӗклӗ. Шӑтӑкрипе 
танлаштарсан, ҫӑтмах темелле. 

Эрне иртсен, пире витнӗ автомашинӑсем ҫине ларт- 
рӗҫ те тухӑҫалла илсе кайрӗҫ. Эпир — Кировоград ху- 
линче. Пире виҫӗ хутлӑ ҫуртӑн ҫӳлти хутне вырнаҫтар- 
чӗҫ, унти пёчӗкгпӗчӗк пӳлӗмсене ҫапса хӗснӗ пек тултар- 
чӗҫ. Ирхине тӑнӑ ҫӗре сывлама сывлӑш ҫитмест. Ҫит- 
меннине, ҫавӑнтах парашӑна тула тухмалла. 

Пире гаражра ӗҫлеттерме пуҫларӗҫ. Кивӗ, ҫӗмрӗк 
машинӑсене ҫӑватпӑр, сӳтетпӗр. Кашнинех пӗр нимӗҫ 
мастер ҫумне ҫирӗплетрӗҫ. Ватӑ нимӗҫсем пирӗнпе лай- 
ӑхчӗ. Вӑрҫмастчӗҫ, ятлаҫмастчӗҫ. Ҫамрӑккисем вара, 
ай тур-тур! Тӳссе кӑна тӑр. 

Каярах пире, ҫирӗм пӗр ҫынна, пурӑнма гаража ку- 
ҫарчӗҫ. Ҫӗрле тул енчен пысӑк ҫӑрапа питӗрсе илеҫҫӗ. 
Хурал та вӑйлӑ сыхлать. Ноябрь уйӑхӗнче мана ӗҫлеме 
тимӗрҫӗ лаҫҫине куҫарчӗҫ. Кунта икӗ чех ӗҫлет. Ватти— 
ӑста тимӗрҫӗ, ҫамрӑкки — мӑлатукпа ҫапса тӑраканни. 
Пыра-киле эпӗ те мӑлатукпа ӗҫлеме хӑнӑхрӑм. 

Тыткӑнри совет салтакӗ мӗн тӳссе ирттернине хӑй 
унта пулнӑ, пӗтӗм йывӑрлӑха тӳссе ирттернӗ ҫын ҫеҫ 
чунӗпе те чӗрипе пӗлет. Вӗсен пурин те пӗр шухӑш, пӗр 
тӗллев пулнӑ: тыткӑнран мӗнле те пулин тарса, хамӑ- 
рӑннисем патне ҫитмелле, вӗсемпе пӗрлешмелле, вара 
тепӗр хут фашистсемпе чӗре тапма чарӑничченех кӗреш- 
мелле. 

Ильин хамӑрӑн янташпа — Ишлей районӗнче ҫурал- 
са ӳснӗ Жирнов шоферпа туслашать. Иккӗшӗ, меллӗ вӑ- 
хӑт тупса, гаражран тараҫҫӗ. Ҫывӑхри ҫырма тӑрӑх чу- 
паҫҫӗ, пӗчӗкҫеҫ вӑрмана ҫитсе ӳкеҫҫӗ. Ирхине вӗсем вӑр- 
ман хӗрринчи тулӑ уйӗнче сурат ӑшне кӗрсе выртаҫҫӗ. 
Тулӑ пучахӗсене шӗкӗлчесе ҫиеҫҫӗ. Акӑ, вӗсем патне 
гражданла тумланнӑ икӗ ҫын пырать. 

— Эпир партизансем. Сире хамӑр пата илсе каят- 
пӑр, — шантараҫҫӗ ҫаксем. 

Кусем ӗненеҫҫӗ, лаштах сывласа яраҫҫӗ. Тинех пи- 
рӗн телей, пирӗн ёмӗт ҫитрӗ теҫҫӗ. Анчах лешсем поли- 
цайсем пулнӑ. Вӗсем Ильинпа Жирнова партизансем 
патне мар, нимӗҫсен штабне илсе кайнӑ. 

Тыткӑнрисен хӗн-асапӗ, нушипе тертленӗвӗ, вӗсен 
ҫын ӗненмелле мар паттӑрлӑхӗ, тӳсӗмлӗхӗ ҫинчен пай- 

тах кӗнеке ҫырнӑ, ҫыраҫҫӗ, ӗмӗр-ӗмӗрех ҫырӗҫ—ҫырса 
пӗтереймӗҫ. 

Кун хыҫҫӑн кун иртет. Перемышль паттӑрне, Нико- 
лай Ильина, Австрин Дунай шывӗ хӗрринчи Кремс ху- 
линех илсе каяҫҫӗ. Кунти асап-нуша ҫинчен ҫырмастӑп. 
Кӗскен ҫеҫ калатӑп. Вӗсене, фашизмӑн хӑрушӑран та 
хӑрушӑ асапне тӳснӗ, тыткӑнра вӑй-халран кайнӑ, ура 
ҫинче аран тӑракан таса чунлӑ ҫынсене, Хӗрлӗ Ҫар 
ирӗке кӑларнӑ. 

Тыткӑнран хӑтӑлнӑ совет воинӗсене ҫав Кремс ху- 
линчех кирлӗ органсем тӗплӗ тӗрӗсленӗ, вӗсем таса 
чунлӑ чӑн-чӑн совет патриочӗсем пулнине палӑртсан, Тӑ,- 
ван ҫӗршыв умӗнче тепӗр хут тупа тутарнӑ, алӑ пус- 
тарнӑ. 

— Пирӗн хушӑра ҫакнашкал сӑмах сарӑлчӗ: халӗ 
анӑҫра вӑрҫӑ пӗтрӗ; тухӑҫри самурайсене пӗтеретпӗр те, 
вара ҫӗр ҫинче ӗмӗрлӗхех мир пулать. Эпир, миҫе кун, 
миҫе уйӑх, миҫе ҫул юн юхтарнӑ совет салтакӗсем, Ав- 
стри, Венгри, Румыни ялӗсемпе хулисем витӗр юрӑ юр- 
ласа, ҫирӗп утӑмсемпе утса тухрӑмӑр. Хамӑрӑн госу- 
дарство чиккинче чарӑнса, тепӗр хут тупа турӑмӑр: 
«Тӑван ҫӗршыв-анне, пире, хӑвӑн ывӑлусене, шан. Эпир 
сана нимӗнле тӑшмана та памастпӑр!» — терӗмӗр. Ҫак 
вӑхӑтра репродуктортан «Сарлака ман Тӑван ҫӗршы- 
вӑм» юрӑ янӑраса кайрӗ. Эпир савӑнса;-хӗпӗртесе алӑ 
ҫупрӑмӑр. 

Тӑван ҫӗршыва, тӑван ялне Николай Ильич 1945 
ҫулхи июньте таврӑннӑ та тӳрех ҫара кайиччен вӑй 
хунӑ Тавӑтри ялпора бухгалтерта ӗҫлеме пуҫӑннӑ. Кая- 
рах пурӑнма Ҫӗмӗрлене куҫнӑ, кунта та пенсие кайичче- 
нех бухгалтери енӗпе вӑй хунӑ. 


ҪЫРУ ТАРАХ ПАЛЛАШНИСЕМ 

Перемышле хӳтӗленӗ паттӑрсене шыранӑ мӑй мана 
чылай ҫыру ҫырма тиврӗ. Вӗсем ҫийӗнчех хуравларӗҫ. 
Хашӗ-пӗри 10—12 страница таранах ҫырса ячӗ. Ытла- 
рахӑшӗ хӑйсем патне пыма чӗнеҫҫӗ, вара тӗплӗ калаҫса 
ларӑпӑр теҫҫӗ. 

Малтанах Етӗрне районӗнчен килнӗ икӗ ҫырупа пал- 
лашар. 1918 ҫулта Лапракассинче ҫуралса ӳснӗ, халӗ 
те унтах пурӑнакан Николай Васильевич Могонин чӑ- 
вашла, Палтайран Иван Борисович Охтярев вырӑсла 
ҫыраҫҫӗ. 

Николай Васильевич Перемышле мӗнле хӳтӗленине, 
мӗнле чакнине, ӑҫта-ӑҫта пулнине йӑлтах тӗрӗс ҫырса 
кӑтартать. 

Хӑйӗн вӑрҫӑ хыҫҫӑнхи пурнӑҫӗ пирки те ҫырма ман- 
ман. Вӑл яла 1946 ҫулхи май уйӑхӗнче таврӑннӑ. Совет- 
ски МТСӗнче ултӑ ҫул трактористра вӑй хурать. Пре- 
мисем илме тивӗҫ пулать. Каярах тӑван ялӗнчи «Вперед» 
колхозра кладовщикра ӗҫлет, МТФра ҫӗрлехи хуралта 
тӑрать, ҫав хушӑрах ҫичӗ лаша пӑхать. Унӑн ҫемйи те 
питӗ ӗҫчен иккен. Мӑшӑрӗ, Юлия Максимовна, хӑмла 
пахчинче ӗҫлет. Аслӑ ывӑлӗ Валерий — летчик, аслӑ 
лейтенант, хӗрӗ Зина — Шупашкарти паллӑ каменщица. 
Унӑн сӑнӳкерчӗкӗ яланах Хисеп хӑми ҫинче. Кӗҫӗн ывӑ- 
лӗ Петр вӑтам шкулта вӗренет. 

Пӗтӗм ҫыру тӑршшӗпех оптимизм туйӑмӗ тапса тӑ- 
рать. Апла Николай Васильевич — пурнӑҫра телейлӗ 
ҫын. Фашистсемпе ахаль ҫапӑҫман вӑл. 

Иван Борисович Охтярев — учитель. Ачасене вырӑс 
чӗлхипе литературине вӗрентет. Аста, илемлӗ, тӗрӗс ҫы- 
рать вӑл. Унӑн ҫырӑвне пӗр улӑштармасӑр, пӗр кӗскет- 
месӗр куҫарса пичетлесен те аванччӗ, анчах унта эпир 
малта каланӑ фактсем тепӗр хут тӗл пулаҫҫӗ. «Ҫапла, 
вӑрҫӑччен эпӗ 99-мӗш дивизири 197-мӗш полка кӗрекен 
2-мӗш батальонри 2-мӗш ротӑра пулеметчикчӗ. Шӑпах 
вӑрҫӑ пуҫланас умӗн кӗҫӗн сержант ятне пачӗҫ те 2-мӗш 
батальонӑн писарӗ туса хучӗҫ. Пирӗн батальона ҫулла- 
хи лагере ямарӗҫ. Вӑл хӗллехи казармӑсенчех юлчӗ. Пи- 
рӗн казармӑсем Перемышль хулин хӗвелтухӑҫ енче, Ту- 
тар тӑвӗсемпе юнашарахчӗ. Пиртен хӗвелтухӑҫнерех, пӗр 
ҫухрӑмра, виҫӗ тӑванла вилтӑпри пурччӗ. Унта пӗрре- 
мӗш тӗнче вӑрҫинче, тӑшман оборонине Брусилов пла- 
нӗпе татса кӗнӗ чухне вилнӗ пирӗн аттесемпе асаттесене 
пытарнӑ. Тӗмесен тӑршшӗ сахалтан та ҫӗр метр. Вӗсем 
мӗн халичченех ман куҫ умӗнче тӑраҫҫӗ. 

Охтярев Ясса патӗнчи ҫапӑҫӑва хутшӑннӑ, кунта III 
степень Мухтав орденӗ илме тивӗҫ пулнӑ. Уринчен су- 
ранланса госпитальте выртнӑ хыҫҫӑн каллех хӑйӗн чаҫ- 
не таврӑннӑ. Венгрире, Чехословакире ҫапӑҫнӑ, Венӑна 
ирӗке кӑларассишӗн ҫапӑҫӑва хутшӑннӑ, Комарно па- 
тӗнче контузи пулнӑ. Вӑрҫа Линц ҫывӑхӗнче вӗҫленӗ. 
Ана «Паттӑрлӑхшӑн» медальпе наградӑланӑ. 



М. А. АЛЕКСЕЕВӐН ИКӖ ҪЫРӐВӖ 


Пӗрремӗш ҫыру 

«Хаклӑ юлташӑм, вӑрҫӑри тусӑм Меркурий Влади- 
мирович, сывӑ-и? Аллӑра парӑр. Сирӗн ҫырӑвӑрпа по- 
сылкӑра илтӗм. Вӗсемшӗн чӗререн тав тӑватӑп. Пӗр 
полкра ҫапӑҫнӑ туссене, уйрӑмах сирӗнпе Киев хулинче 
тӗл пулнине, ӗмӗрне те манмастӑп. Чӗререн тухакан 
ӑшӑ сӑмахсемпе калаҫса манпа пӗрле сӑпайлӑ ҫӳренӗшӗн 
мӗнле тав тумаллине те пӗлместӗп сире. Сӑмах майӑн 
каласан, эпӗ нумай чӑвашпа ҫакнашкал туслӑ пурӑннӑ. 
Пирӗн саперсен батальонӗнче ҫав тери культурӑллӑ, 
питех те нумай пӗлекен Федоров хушаматлӑ чӑваш 
пурччӗ. Вӑл нимӗҫле нимӗҫ пекех таса калаҫатчӗ, ҫав 
хушӑрах хӑй тӗллӗн акӑлчан чӗлхине вӗренетчӗ. Казар- 
мӑра-и, окопра-и, кӑвайт умӗнче-и — унӑн аллинче яла- 
нах кӗнекеччӗ. Пӗр сӑмахпа каласан, ӑҫта кӑна май 
пур — ҫавӑнта. Аичах, шел пулин те, эпӗ унӑн малалла- 
хи шӑпине пӗлместӗп. Ана ураран суранлатнӑччӗ. Вӑл 
халиччен нихӑш писатель те ҫырса кӑтартман чӑн-чӑн 
геройччӗ. Кӗрнеклӗ, пӗвӗпе, сан пекех, чутах икӗ метр 
пулмастчӗ. 

Эпӗ ҫапла шутлатӑп. Ҫулсем, вуншар ҫулсем иртӗҫ, 
пирӗн 99-мӗш дивизин чапӗ, Чапаевӑн 25-мӗш легендар- 
лӑ дивизийӗн чапӗ пекех, ӳссе, хӑпарса, сарӑлса пырӗ. 
Унӑн историне, унти чӑн-чӑн паттӑрсен ячӗсене ученӑй- 
сем тӗпчӗҫ, кӗнекессм ҫырӗҫ. Ҫакна эпӗ чӗререн шанса, 
ӗненсе тӑратӑп. 

Хисеплӗ Меркурий, ҫавӑн пек мухтавлӑ дивизире 
службӑра пӗрле пулни, иксӗмӗр тӑшманпа улӑпла кӗ- 
решни — пысӑк хисеп. Эпӗ сана хӑвӑр республикӑра 
ҫав тери хисеплӗ ҫын, пур тӗлӗшпе те ятлӑ-сумлӑ ҫын 
тесе шутлатӑп. 

Институт пӗтернӗ хыҫҫӑн, 1956 ҫултанпа, эпӗ учитель- 
те ӗҫлетӗп. Мана Ленин орденӗ, ЯАССР тава тивӗҫлӗ 
учителӗ ятне, РСФСР тата ЯАССР Верховнӑй Совечӗсен 
Президиумӗсем Хисеп грамотисем парса чыс турӗҫ. Эпӗ 
кунта та 99-мӗш дивизири пекех ӗҫлетӗп. Урӑхла пулма 
та пултараймасть. Хам вӗрентекен ачасемшӗн пур тӗ- 
лӗшпе те хамӑрӑн командир Смуглый капитан пек пул- 
ма тӑрӑшатӑп. 

Миша ывӑлӑмпа Роза хӗрӗм иккӗшӗ те лайӑх вӗре- 
неҫҫӗ. 

П УР тӗлёшпе те телейлӗ пулӑр. Ырлӑх-сывлӑх сун- 
са — М. А.» 

Ҫак ҫырӑва мана М. Никифоров вулаттарчӗ. Эпӗ ӑна 
калатӑп: 

— Чим-ха, чим, Меркурий Владимирович, 99-мӗш 
дивизи пирки сирӗн шкулти «Чайка» клубра та, манӑн 
хамӑн та материалсем нумай пухӑнчӗҫ. Комсомолӑн пӗр- 
пӗр активис.чӗ ҫинчен тӗплӗ каласа паракан лайӑх мате- 
риал ҫук вара. 

— Акӑ ҫак ҫырӑва ҫыраканӗ — якут каччи. Саперсен 
уйрӑм батальонӗнчи комсомол организацийӗн секрета- 
рӗ. Батальонта вара йӑлтах ҫамрӑксемччӗ. Унта чӑваш- 
сем те нумайччӗ. Маттурччӗ, паттӑрччӗ. Лар та халех 
сӑрла. Алексеев Михаил Андреевич вӑл, — хистерӗ Ни- 
кифоров. Эпӗ ҫав кунах Алексеев патне ҫыру ҫырса 
ятӑм. Часах унран машинкӑпа пичетленӗ 18 страницӑл- 
лӑ ҫыру илтӗм. Эпӗ ӑна вырӑнӗ-вырӑнӗпе ҫаплипех хӑ- 
вартӑм, хӑшпӗр вырӑнсене кӗскетсе каласа паратӑп. Пӗ- 
тӗмпех пичетлеме вӑрӑмрах. 

Иккӗмӗш ҫыру 

«Хисеплӗ Пласкин юлташ, Перемышль хулине хӳтӗ- 
ленӗ ҫынсемпе интересленнӗшӗн чӗререн тав сире», — 
тенӗ унта чи малтанах. Унтан хӑй ҫинчен ҫырнӑ. Вӑл 
Якут АССРче Вилюйск районӗнчи Ваппачайск ялӗнче 
1917 ҫулта чухӑн ҫемьере ҫуралнӑ. Ашшӗпе амӑшӗ 1923 
ҫулта пӗр вӑхӑтрах шатраллӑ тифпа вилсе кайнӑ. Го- 
сударство пулӑшнипе Михаил педтехникум вӗренсе пӗ- 
тернӗ, 1932 ҫулта комсомола кӗнӗ. 1939 ҫулта ӑна Хӗр- 
лӗ Ҫар ретне илеҫҫӗ. Вӑл саперсен уйрӑм батальонне 
лекет. Ҫитсенех комсомол комитетне суйлаҫҫӗ, часах 
старшина-политрук ятне параҫҫӗ. Алексеев— 1941 ҫулта 
парти членӗн кандидачӗ. 

«Фашистсен пӗрремӗш снарячӗсемпе бомбисен тискер- 
лӗхне пирӗн курса тӳсмелле пулчӗ. Фашистсем, чӑн-чӑн 
вӑрӑ-хурахсем пекех, пирӗн ҫӗршыв, пирӗн чикӗри Пе- 
ремышль хули ҫине ним систермесӗр тапӑнчӗҫ. Баталь- 
он штабӗн начальникӗ Петр Иванович Смащеров ҫичӗ 
лаша кӳлме хушрӗ. Лавсем ҫине ҫар хатӗрӗсем тиесе, 
Германовичи вӑрманне турттарса каймалла. Ку ман- 
шӑн ҫапӑҫури пӗрремӗш задани пулчӗ. Эпир, ППД, 
пистолетсем, гранатӑсем, пулеметсем, патронсем 
тиесе, ҫитес ҫӗре ҫитрӗмӗр. Ҫак ӗҫсем йӑлтах таврара 

снарядсемпе бомбӑсем ҫурӑлнӑ вӑхӑтра пулчӗҫ. Каҫхи- 
не, 6 сехетре, тепӗр задани. Пирӗн, 13 комсомолецӑн, 
Вара лейтенант ертсе пынипе, Мостиска хули патӗнчи 
кӗпере аркатмалла, кайран кирлӗ вырӑна минӑласа хӑ- 
вармалла. Ку операци те ӑнӑҫлӑ иртрӗ. 

Пирӗн саперсен пӗрремӗш роти йӑлтах кадрти ком- 
сомолецсенчен тӑратчӗ. Рота автоматсемпе, пулеметсем- 
пе тата 45 миллиметрлӑ икӗ тупӑпа хӗҫпӑшалланнӑччӗ. 
Тепӗр кунне, 99-мӗш дивизин ытти полкӗсемпе уйрӑм' 
чаҫӗсем килсе ҫитиччен, ҫав тупӑсем питех те кирлӗ 
пулчӗҫ. Тӳрӗ наводкӑпа пенӗ картечь нумай фашистсене 
леш тӗнчене ячӗ. Перемышльти ҫапӑҫусенче ҫӗршер 
фашист пӗтрӗ. Пирӗн те ҫухату сахал пулман. Хамӑрӑн 
пӗрремӗш ротӑран ҫеҫ 13 комсомолеца ҫухатрӑмӑр. 
«Боевой листоксен», дивизи хаҫачӗн кашни номерӗнчех 
саперсен хушамачӗсене курма пулатчӗ. Комсомолецсен 
пӗр ушкӑнне, мана тата Вара лейтенанта Хӗрлӗ Ҫӑлтӑр 
орденӗ пама тӑратнӑччӗ. Июнӗн 25-мӗшӗнче дивизири 
комсомол активӗн пухӑвӗ пулса иртрӗ. Кунта пирӗн ро- 
тӑри комсомолецсем мӗн тери хӑюллӑ кӗрешнине уйрӑ- 
мах палӑртрӗҫ. Ҫакӑ пире чӗререн савӑнтарчӗ, малашне 
тата хӑюллӑрах пулма вӑй пачӗ. 

Эпир чикӗ урлӑ каҫма ирӗк паракан приказ кӗтнӗччӗ, 
пире вара чакмалли приказ пачӗҫ. Саперсене ответлӑ 
приказ пулчӗ: Сан урлӑ хывнӑ тимӗр кӗпере аркатмал- 
ла. Пирӗн артиллери вӗҫӗ-хӗррисӗр пеме пуҫларӗ — тӑш- 
ман Хӗрлӗ Ҫар наступление каясшӑн иккен тесе шутла- 
тӑр. Ҫакӑнпа усӑ курса, эпир, комсомолецсем, кӗперӗн 
сылтӑм енне йӑлтах аркатма ӗлкӗртӗмӗр. Дивизи чак- 
ма июнӗн 29-мӗшӗнче ҫутӑласпа пуҫларӗ. Кунта каллех 
пире, сапер-комсомолецсене, ответлӑ ӗҫ шанса пачӗҫ. 
Пӗтӗм дивизи фронт линийӗнчен тухасса кӗтмелле, пи- 
рӗн кайран, команда илсен, хула хӗррине минӑлама ты- 
тӑнмалла. Минерсем пурте минӑсем лартма пуҫларӗҫ. 
Ку ӗҫ питех те ответлӑ, ҫав хушӑрах шиклентерет те. 
Эпир хамӑрӑннисенчен татӑлса юлма пултаратпӑр. Чӑн 
та, пирӗн урлӑ фашистсем ҫине нумай тупӑ персе 
тӑрать, ҫав хушӑрах нимӗҫсен снарячӗсем те пирӗн 
таврарах ӳксе ҫурӑлаҫҫӗ. Пирӗн батальон командирӗ 
Смуглый капитан яланхи пекех халӗ те кунтах, пирӗн- 
пех. Вӑл пире нихҫан та ятламан, вилӗм умӗнче тӑнӑ 
чухне пӗр салтака та пӑрахса хӑварман. Унӑн пичӗ ҫин- 
че яланах кӑмӑллӑ кулӑ палӑратчӗ. Хура ҫӳҫлӗ, илемлӗ, 
ӑслӑ командирӑн темле асамлӑ вӑй пурччӗ. Ана такам 
та пӗрре курнипех юратса пӑрахмалла. Шӳтлесе те хи- 

сеплесе, эпир ӑна батальон командирӗ мар, дивизи ко- 
мандирӗ теттӗмӗр... Акӑ, эпир юлашки минӑсене чавса 
хутӑмӑр. Вӑрманта пире ЗИС-5 машинӑпа Иван шофер 
кӗтет. Ку вӑхӑт тӗлне фашистсем Сан урлӑ Ҫӑмӑллӑнах 
каҫма пуҫларӗҫ. Юнашар вӑрмантан пирӗн ҫывӑхрах ав- 
томатсенчен пени илтӗнсе кайрӗ. Сывлӑшран развед- 
чик-самолет пулеметран пеме пуҫларӗ. Анчах капитан 
пур чухне пире нимӗн те хӑрушӑ мар. Ҫул ҫине тухат- 
пӑр та хамӑрӑннисем патне васкатпӑр. Машина вӗҫнӗ 
пек пырать. Ивана ӗнтӗ эпир тахҫанах шофер-истреби- 
тель тесе чӗнетпӗр. Пӗр сехет ытла каятпӑр, анчах ха- 
мӑрӑннисем ҫаплах курӑнмаҫҫӗ-ха. Малалла! Машина 
полковник патне ҫитсе чарӑнчӗ, капитан ӑна приказа 
пурнӑҫлани ҫинчен пӗлтерчӗ. Дивизи командирӗ Григо- 
рий Спиридоновича ыталаса чуптурӗ те: «Тавтапуҫ. Си- 
рӗн пек ҫынсемпе эпир ҫӗнтеретпӗрех!» — терӗ. 

Вӑрҫӑ пуҫлансан чи йывӑр самантсенче те эпир ҫу- 
халса каймарӑмӑр. Пирӗн тӗллев паллӑ — эпир хамӑ- 
рӑн Тӑван ҫӗршыва, тӗнчери пӗртен-пӗр пролетари госу- 
дарствине хӳтӗлетпӗр. Ҫакна эпир вӑрҫӑн малтанхи ку- 
нӗсеычех нихҫанхинчен те тарӑн ӑнланса илтӗмӗр. Тӑван 
ҫӗршыв пирӗншӗн кунсеренех хаклӑран та хаклӑрах пул- 
ма пуҫларӗ. Чи йывӑр, тӗксӗм, текех ӗнтӗ пурӑнма ша- 
нӑҫ та юлман пек самантсенче Тӑван ҫӗршыв пире хак- 
лӑран та хаклӑ туйӑнать... Вӑрҫӑ пуҫламӑшӗнче пысӑк 
инкексем тӳсрӗмӗр. Тепӗр чухне ҫурма выҫӑ, ҫарран та 
ҫапӑҫма тиветчӗ, анчах пирӗн комсомолецсем нихҫан та 
нӑйкӑшмастчӗҫ. Пачах урӑхла, вӗсем чи йывӑр, чи от- 
ветлӑ заданисене кайма тӑрӑшатчӗҫ. Пирӗн учитель- 
сем — коммунист-командирсем, ҫакна лайӑх ӑнланатчӗҫ, 
пире чӑннипех те ответлӑ заданисем паратчӗҫ». 

Малалла Михаил Андреевич хӑйӗн ҫывӑх юлташӗ- 
сем — комсомолецсем — Гитлера ҫапса аркатсан кам 
мӗнле аслӑ шкулсене вӗренме кайма ӗмӗтленни ҫинчен 
тӗплӗ ҫырса кӑтартать. Куратӑр-и? Хӑйсем вилӗм ун- 
кинче, анчах вилесси ҫинчен мар, ҫӗнтересси ҫинчен, 
малалла вӗренесси ҫинчен ӗмӗтленеҫҫӗ. 

Июльте Алексеева кӗҫӗн политрук ятне параҫҫӗ, Лак- 
зузовский политрук вилнӗ хыҫҫӑн ӑна рота политрукӗ 
туса хураҫҫӗ. 

Пире канӑҫ памасӑр йӗрлесе пыракан нимӗҫ авто- 
матчикӗсемпе минометчикӗсем июлӗн 20-мӗшӗнче Ки- 
тайгород таврашӗнчи пӗр пӗчӗк хутора канма, ҫӗр каҫма 
чарӑнаҫҫӗ. Ҫав отряда пӗтерсе тӑкма Вара лейтенант 
взводне приказ параҫҫӗ. Взводпа пӗрле Алексеев полит- 

рук та каять. КӗскеН: вӗсем 13 фашиста ӗмӗрлехех пӗ- 
тереҫҫӗ, 5 фрицпа пӗр лейтенантне батальона илсе ҫп- 
тереҫҫӗ. Пирӗн енчен 7 ҫын вилнӗ. Ҫакӑншӑн Вара 
лейтенантпа Алексеев политрука Хӗрлӗ Ялав орденӗ 
памалла тӑваҫҫӗ. Ун ҫинчен пӗтӗм дивизие пӗлтереҫҫӗ. 
Зельман комиссар ҫав орденсене Киева ҫитсен парасси 
ҫинчен пӗлтерет, анчах орденсене курма та, илме те май 
килмест. 

Август пуҫламӑшӗнче 13-мӗш арми каллех ҫав тери 
йывӑр лару-тӑрӑва лекет. Вӑл Киевран инҫех мар вӑр- 
манта тӑрать. Кунта ытти соединенисем те лӑках иккен. 
Фашистсем кунсеренех ҫунтармалли бомбӑсем, ҫунакан 
бензин пичкисем пӑрахаҫҫӗ, пулеметсенчен ӑшалаҫҫӗ. 
Ҫанталӑк пӑчӑ. Шыв, апат-ҫимӗҫ, медикаментсем ҫук. 
Пушара сӳнтермелле. Ҫак «тамӑк хуранӗнче» вӗсем са- 
кӑр кун тӑраҫҫӗ. 

«Августӑн 3-мӗшӗнче каҫхине 10 сехетре пирӗн 13- 
мӗш арми командованийӗ командирсемпе комиссарсене, 
политработниксене ҫапла пӗлтерчӗ: ирхине, тӑватӑ се- 
хет ҫитеспе, пирӗн ҫӗр самолет вӗҫсе килет те тӑшман 
тӑракан вырӑна бомбӑсем тӑкма пуҫлать. Ҫав вӑхӑтра 
эпир, тӑшманпа хӑюллӑ кӗрешсе, ҫак вилӗм ункинчен 
тухса, Киева ҫитмелле, унтан, Днепр урлӑ каҫса, хамӑ- 
рӑннисемпе пӗрлешмелле. Ку хыпара пӗлсен, аран ура 
ҫинче тӑракан, аран сывлакан салтаксем пӗр-пӗрне ыта- 
ласа чуптума пуҫларӗҫ. Ҫак ҫурма ҫарран, ҫурма выҫӑ, 
анчах та мораль тӗлӗшпе хурҫӑран та ҫирӗп ҫар ҫынни- 
сем совет ҫӗрӗн кашни метрне, утӑмне хӳтӗлеҫҫӗ. Вӑр- 
мантан пирӗн виҫӗ сехетре тухмалла. Никам та тӑш- 
ман аллине лекесшӗн мар. Салтаксем вӑрмантан та 
ҫӳллӗ вышкӑна тӑратса лартрӗҫ, ун тӑррине «Фашист- 
сене Украина мар, чышкӑ карланкӑран» тесе ҫырнӑ хӗр- 
лӗ хӑмач ҫакрӗҫ. Шӑпах виҫӗ сехетре пирӗн соединени- 
сем вӑрмантан тухма пуҫларӗҫ. Фашистсем пӗр ҫур се- 
хете яхӑн шӑпӑртах тӑчӗҫ-ха. Эпир хӳме пек стройпа 
шӑппӑн, пемесӗр, Киев еннелле утатпӑр. Сасартӑк сыв- 
лӑшра тӗрлӗ тӗслӗ ракета ҫурӑлса кайрӗ. Фашистсем 
пирӗн ҫине 30 танк ячӗҫ, минометсенчен пеме пуҫларӗҫ, 
каярахпа самолетсем вӗҫсе хӑпарчӗҫ... Кунта мӗн пулса 
иртнине халӗ ҫыраймастӑп... Каҫарӑр... Куҫҫуль мана 
итлемест... Тепринче... Чӑваш ачисем ҫинчен те... Ну- 
майччӗ вӗсем... Маттурччӗ... 

Аллӑра парӑр. Сирӗн М. А.» 



ВЁҪӖНЧЕ КАЛАНИ 


Августӑн 7-мӗшӗ тӗлне 99-мӗш стрелковӑй дивизи 
икӗ ушкӑна уйрӑлнӑ. Пӗрне дивизи командирӗ 
П. П. Опякин полковник, тепӗрне штаб начальникӗ 
С. Ф. Горохов ертсе пынӑ. 

Опякин генерал-майор вӑрҫӑ хыҫҫӑн Горохов патне 
акӑ мӗнле ҫыру^ырса янӑ: 

«Августӑн 7-мӗшӗнче ҫутӑласпа ниҫталла кайма та 
май килмерӗ. Хӗвел тухса ҫӳлелле хӑпарма пуҫласан, 
таврара мӗн пулса иртни йӑлтах куҫ умне тухса тӑчӗ. 
Паянхи кун пирӗн дивизишӗн чи хӑрушши пуласси куҫ 
умӗнче. Пире пур енчен те — флангсенчен те, тылран 
та ӑшалаҫҫӗ. Ниҫта кайса кӗме те ҫук. Халӗ ӗнтӗ эпир 
ҫакна ӑнланса илтӗмӗр: ункӑна ҫӗмӗрсе тухма нимӗнле 
шанӑҫ та ҫук, пирӗн героикӑлла походӑн трагедиллӗ 
юлашки кӗрешӗвӗ инҫе мар, куҫ умӗнчех. 

Ман тавра пурӗ те 200—300 ҫын ҫеҫ юлчӗ. Эпӗ, ди- 
визи командирӗ пулнӑ май, вӗсене тӳрремӗнех чӑннине 
каларӑм: ҫак лару-тӑрура эпир, комиссарпа иксӗмӗр, вӗ- 
сене ирӗке илсе тухма пултараймастпӑр. Спецгрӳппа 
пирӗнтен татӑлса юлнӑ, унпа нимӗнле ҫыхӑну та ҫук. 
Халиччен мӗн тума пултарнине эпир йӑлтах тунӑ. Юлаш- 
кине хӑвӑр куратӑр. 

Полк комиссарӗ А. Т. Харитонов боецсемпе коман- 
дирсене ҫапла каларӗ: «Павел Прокопьевич пиртен ни- 
мӗн те пытармарӗ, йӑлтах тӗрӗсне каларӗ. Эпир тата 
пирӗн кӳршӗсем мӗнле пӑтӑрмаха лекнине хӑвӑр куҫпа 
хӑвӑр куратӑр. Ункӑран пӗчӗк-пӗчӗк ушкӑнпа тухмал- 
ли вӑхӑт ҫитрӗ. Чӗрӗ юлнисем ҫакна нихҫан та ан ма- 
нӑр: пирӗн мухтавлӑ дивизин личнӑй составӗ пӗр ҫывӑр- 
масӑр, канмасӑр тискер те хӑрушӑ фашистсемпе хӗрӗх 
ултӑ талӑк паттӑр та хӑюллӑ кӗрешрӗ. Пирӗн командир- 
семпе политработниксем, боецсем, пӗтӗм личнӑй состав 
Тӑван ҫӗршыв умӗнчи тивӗҫе чыслӑ пурнӑҫларӗ. Кӑна 

зсир ман сӑмахсӑрах ӑнланатӑр. Мана юлашки кунсен- 
че ҫухатнӑ паттӑр командирсене уйрӑмах шел...» 

Комиссар сӑмахӗсене нимӗҫсем кӑшкӑрашни, авто- 
матсенчен пени, гранатӑсем ӳксе ҫурӑлни татрёҫ. 

Ку вӑл августӑн 7-мӗшӗнче ирхине 5 сехет тӗлнелле 
пулса иртрӗ. Фашистсем, автоматран персе, А. Т. Хари- 
тонова вӗлерчӗҫ. Вӑл тӗлӗнмелле хӑюллӑ, шиксӗр, пат- 
тӑр, ҫав хушӑрах ҫав тери ӑшӑ кӑмӑллӑ, шанчӑклӑ 
ҫынччӗ. А. Т. Харитонов граждан вӑрҫинче пулнӑ, 
В. И. Чапаев дивизийӗнче ҫапӑҫнӑ, рядовой салтакран 
пуҫласа полк комиссарне ҫити ӳснӗ. Акӑ, халӗ ӗнтӗ вӑл 
та ӗмӗрлӗхех куҫне хупрӗ. Тӑван ҫӗршывӑн паттӑр ывӑ- 
лӗсен пӗрин хыҫҫӑн теприн пурнӑҫӗ татӑлать. Ман куҫ 
умӗнче тенӗ пекех пӗрремӗш стрелковӑй полк команди- 
рӗн паттӑр та хӑюллӑ заместителӗ, батальон комиссарӗ 
Е. Л. Розенштейн, тӑшмана хирӗҫ штыкпа ҫапӑҫнӑ чух- 
не саперсен батальонӗн командирӗ Г. С. Смуглый ка- 
питан, боецсене атакӑна ертсе кайнӑ вӑхӑтра 196-мӗш 
полк парторгӗ Н. С. Астафуров лейтенантпа 6-мӗш рота 
командирӗ И. Ф. Кужима вилчӗҫ. Иывӑр суранланнӑ 
М. Г. Снегов генерал-лейтенант тыткӑна лекрӗ. Уйрӑм- 
уйрӑм пӗчӗк ушкӑисем ҫеҫ ҫырма хӗрринче хӑйсене хӳ- 
тӗлеҫҫӗ. Юлашкинчен, нимӗнле шанӑҫ та ҫук пулии те, 
тӑшманпа алла-аллӑн тытӑҫса пӑхма шутларӑмӑр. Пис- 
толетсенче пӗрер е икшер патрон ҫеҫ юлнӑ. Ҫакӑ пирӗн 
мӗнпур ҫар запасӗ. 

Ҫыран хӗррипе пӗчӗкҫӗ вӗтлӗхсем, ланккама вырӑн- 
сем пур, пирӗн юлашки салтаксемпе командирсем ҫавӑн- 
та пытаннӑ. Хирӗҫ пеме патронсем пӗтсе ҫитнӗ, хӑшӗ- 
сем юлашки патрона хӑйсем валли хӑварнӑ. Эпир лап- 
тӑкӑшӗпе ҫирӗм тӑваткал метр пулнӑ-пулман вӗтлӗхе 
пытантӑмӑр. Пӑхатпӑр, йӗри-тавра фашистсем хӗвӗ- 
шеҫҫӗ, унтан та кунтан пирӗн салтаксемпе командирсе- 
не сӗтӗре-сӗтӗре тухаҫҫӗ, вӗсене автомат кӳпчекӗсемпе е 
пистолетпа ҫапса анӑратаҫҫӗ, тыткӑна илеҫҫӗ. Мана та, 
манпа пӗрле юлнӑ виҫ-тӑватӑ юлташа та халь-халь ҫак 
самант килсе ҫитесси паллӑ. Анчах эпӗ чӗррӗн парӑнас 
ҫук-ха: хама валли пӗрне хӑварнӑ. Ҫапла шутласа тӑнӑ 
вӑхӑтра манӑн пите пӗҫертсе кайрӗ, куҫпуҫ хуралса кил- 
чӗ... Эпӗ тыткӑна лекнӗ...» 

99-мӗш стрелковӑй дивизин 2-мӗш ушкӑнне С. Ф. Го- 
роховпа дивизи артиллерийӗн командующийӗ И. Д. Ро- 
манов полковник ертсе пынӑ. Ку ушкӑна штаб чаҫӗсем- 
пе подразделенийӗсем, артполксемпе дивизионсем кӗнӗ. 
Вӗсем тӑшманӑн пӗрремӗш вутлӑ линине ҫӗмӗрсе-аркат- 

са тӑкна, кайран ушкӑнӑн-ушкӑнӑн тарса ӳкме елкӗр- 
нӗ. Вара, штаб начальникӗ малтанах асӑрхаттарнине 
асра тытса, Харьков ҫывӑхӗнче пӗр ҫӗре пухӑнма пуҫ- 
ланӑ. Боецсен пӗр ушкӑнӗ дивизи ялавне те упраса хӑ- 
варма пултарнӑ. Апла 99-мӗш стрелковӑй дивизи пӗт- 
мен, вӑл ҫаплах чӗрӗ. 

Часах дивизие ҫӗнӗрен йӗркелеҫҫӗ, ӑна йыш хушса 
параҫҫӗ. Халӗ ӗнтӗ 99-мӗш стрелковӑй дивизин коман- 
дирӗ В. Я. Владимиров полковник, политпай начальникӗ 
И. Чернов полковник, С. Ф. Горохова урӑх ҫӗре куҫа- 
раҫҫӗ. 

СССР Оборона наркомӗ приказӗ тӑрӑх, Тӑван ҫӗр- 
шывшӑн нимӗҫ захватчикӗсемпе кӗрешнӗ чухне паттӑр- 
лӑхпа хӑюлӑх, тӳсӗмлӗхпе хастарлӑх, ҫирӗп дисципли- 
нӑпа йӗркелӗх кӑтартнӑшӑн 99-мӗш стрелковӑй дивизие 
Хӗрлӗ Ялав орденӗпе наградӑланӑ, дивизие 88-мӗш 
Хӗрлӗ Ялав орденлӑ гварди стрелковӑй дивизийӗ ят 
панӑ. 

Берлин хули варринче Тиргартен паркӗ пур. 88-мӗш 
дивизире пулнӑ боецсемпе командирсем тӑшман ҫине 
ҫакӑнтан юлашки хут пенӗ. Ҫӗнтерӳ кунне те ҫакӑнтах 
кӗтсе илнӗ. Кунтах дивизие Ленин орденӗ параҫҫӗ, унӑн 
пур полкӗсем те наградӑсем илме тивӗҫ пулаҫҫӗ. Вӑрҫӑ 
вӗҫӗнче дивизин пӗтӗмле ячӗ ҫапла пулнӑ — 88-мӗш За- 
порожски Ленин орденлӑ, Хӗрлӗ Ялав, Суворовпа Бог- 
дан Хмельницкий орденӗсемлӗ гварди стрелковӑй дивц- 
зийӗ. Ку дивизире Совет Союзӗн Геройӗсем вунтӑват- 
тӑн ҫитӗннӗ, унӑн 8 пин ытла воинӗ правительство наг- 
радисене илме тивӗҫ пулнӑ. 

Халӗ Европӑри кӗнеке лавккисем вӑрҫӑ ветеранӗсен 
мемуарӗсемпе тулса ларнӑ. Мӗн-мӗн кӑна ҫырмаҫҫӗ пу- 
лӗ хӑй вӑхӑтӗнче Гитлера суя сведенисем парса тӑнӑ 
генералсемпе офицерсем! Хӑшӗ-пӗри, хӑйне хӳтӗлес те- 
се, халӗ тӗрӗссине калама та хӑю ҫитерет. Вӗсем вырӑс 
воинӗсем чикӗре хӑйсене мӗн тери ҫирӗп те хӑюллӑ, 
паттӑр та чӑрсӑр кӗтсе илни ҫинчен те ҫыраҫҫӗ. 

Генералсемпе офицерсем каппайчӑк Гитлер ӑнтӑлӑв- 
не малалла тӑсма ӗмӗтленекенсене ҫапла вӗрентеҫҫӗ: 
иртнине шута илӗр, хӗвелтухӑҫӗнче ҫӑмӑл ҫӗнтерӗве ан 
шанӑр. Ҫӗнтересех тесен, пире, ваттисене, чӗнӗр, пирӗн- 
пе канашлӑр, теҫҫӗ вӗсем. 

Ҫапла, Перемышль хулипе крепоҫне, ӑна хӳтӗленӗ 
совет паттӑрӗсене гитлеровецсем ҫаплах манаймаҫҫӗ-ха. 
Ашӑ та канлӗ пулман ҫав вӗсене унта. Ёмӗр асӑнмалӑх 
тӑн кӗртнӗ- Анчах пирӗн пограничниксем ҫеҫ вӑрҫӑн мал- 

танхи эрнинче 5000 фашиста леш тӗнчене ӑсатнине те, 
99-мӗш стрелковӑй дивизи 46 кун хушшинче нимӗҫсен 
виҫӗ дивизине тӗппипех аркатса тӑкнине те вӗсем шар- 
ламаҫҫӗ. Намӑс теҫҫӗ пулас. 


АВТОРТАН 

Кӗнеке авторӗ Перемышль хулине хӳтӗленӗ пур чӑ- 
вашсене те кӑтартас тӗллев лартман. Ун пек тӗллеве 
пурнӑҫлама та май ҫук, мӗншӗн тесен вӗсенчен нумай- 
ӑшӗ вӑрҫӑ хирӗнче выртса юлнӑ, чылайӑшӗ яла таврӑн- 
сан ҫӗре кӗнӗ. Чӑвашсем, вырӑссемпе тата ытти наци 
ҫыннисемпе пӗрле, пӗр танах ҫапӑҫнӑ. Ҫавӑнпа автор 
чӑвашсене уйрӑммӑн илсе кӑтартмасть, вӗсене ытти ха- 
лӑхсен паттӑрӗсемпе юнашар тӑратать. Кӗнекене пичете 
хатӗрленӗ вӑхӑтра пулӑшнӑ юлташсене, Элӗкри Пио- 
нерсен ҫурчӗ ҫумӗнчи «Чайка» клубӑн ҫамрӑк йӗрлев- 
ҫисене, уйрӑмах М. В. Никифоров юлташа, чӗререн тав 
тӑвать. 

